

حرف و حکایت

کلیات

ضیاء الحسن ضیاء

حرف و حکایت

(کلیات)

ضیاء الحسن ضیاء

ارشاد بک سلیز

علامہ اقبال روڈ میر پور آزاد کشمیر

حرف و حکایت

ضیاء الحسن ضیاء

انتساب

بشری کے نام

میری بچی . میری حیات کی نو
قلزم موت میں ہوئی روپوش
ایک آواز جو تھی وجہ سکون
دیکھتے دیکھتے ہوئی خاموش

ناشر _____ ارسلان محمود

اہتمام _____ امجد محمود

طابع _____ ناصر باقر پٹنڈا، لاہور

کمپوزنگ _____ کاشرا بیگم اور نازیزہ اینڈ کمپوزرز، میرپور

قیمت _____ 250/- روپے

پبلشرز
ارشاد بک سیلرز

عالمس آقبال روڈ میرپور آزاد کشمیر
فون نمبر 49522-49503
42327-58640

فہرست

۱. منقبت
- 35
- 37 ۱۔ رہ حیات ہے کتنی کٹھن، کسے کہیں
- 39 ۲۔ نہ ہم میں ضبط و تحمل نہ عزم مردانہ
- 41 ۳۔ علی کے لخت جگر فاطمہ کے نور نظر
- 43 ۴۔ رلا رہی ہے خون شہ کربلا کی یاد
- 45 ۵۔ راکب دوش شہنشاہ
- 46 ۶۔ تمنائے دل ہے عظمت کون و مکاں پاؤں
- 47 ۷۔ عرب میں ہر طرف جب خود سری کا جوش پھیلا تھا
- 50 ۸۔ السلام اے صدر بزم کائنات
- 53 ۹۔ زخمی ہے روح و قلب مسلمان کے کہیں
- 54 ۱۰۔ وارث، میراث پیغمبر حسن
- 56 ۱۱۔ دھندلا گئے ہیں دیدہ انجم کے کہیں
- 57 ۱۲۔ نرغہ کفار میں محصور ہے اللہ کا گھر
- 58 ۱۳۔ حسن ازل ہے چھایا ہوا شش جہات پر
- 61 ۱۴۔ زینت محفل امکان رسول عربی
- 63 ۲. امے مری جنت کشمیر . ہدیہ بنام شہداء
- 65 ۱۔ ۲۴ اکتوبر۔ آج کے روز غلامی کے فسوں ٹوٹے تھے
- 66 ۲۔ میرے جانباز جری جاں نثارو
- 68 ۳۔ مہاجرین کشمیر:- تم نصیب غریب الدیار ہیں ہم لوگ

- 69۔ کشمیر سے آنے والے بتا محبوب وطن پہ کیا گزری ؟
- 71۔ نذر عقیدت :- اے شہیدان وادی کشمیر
- 74۔ اے وادی کشمیر کے فرزند سنبھل جا
- 76۔ مادر کشمیر کا پیغام :- اپنے مجاہد فرزندوں کے نام
- 78۔ غازہ لوح و قلم سرخی خون شہداء
- 81۔ یوم شہدائے جوں :- یاد آتا ہے تو ہو جاتی ہیں آنکھیں پر نم
- 83۔ شہیدان ۱۳ جولائی :- رگوں میں گرم لہو اور نظر میں نور یقین
- 84۔ منتظر عرصہ پیکار ہے کشمیر چلو!
- 86۔ اک ضرب حیدری کی ضرورت ہے اور اب
- 88۔ عمد آزادی کی عید :- ہر روش پہ زندگی مست خرام
- 89۔ مادر کاشمیر کے فرزند
- 91۔ سلطانی جمہور کا آتا ہے زمانہ
- 95۔ میرے وطن تیرے جاوہ جلال کی سو گند
- 98۔ جنگ آزادی کشمیر کے شہداء سے :- تمہارے خون سے رنگینی حنا لے کر
- 100۔ بہادران وطن کے نام :- منار ہے میں بصد شان جشن آزادی
- 101۔ مقبوضہ کشمیر کی عید :- لہلمہائی وادیوں کا حسن پھولوں کا نکھار
- 103۔ وادی مغموم :- شفق اداس، مہیا مضطرب، چمن مغموم
- 105۔ ارض وطن :- ظلمتوں کے حصار میں محصور
- 107۔ ۲۳ اکتوبر :- قید ہر غم سے چھٹے اہل وطن آج کے دن
- 109۔ شہیدان ۱۳ جولائی کے نام :- سلام شوق شہیدان راہ استقلال

- 111۔ ۳۔ گلہائے عقیدت :- بحضور قافلہ سالاران وطن
- 113۔ قائد اعظم کی یاد میں :- چراغ عزم مصمم جلا دیا تو نے
- 115۔ حضور قائد اعظم :- دیار پاک کے معمار عظمتوں کے نقیب
- 118۔ بانی پاکستان کے حضور :- پہا ہے معرکہ گیر و دار تیرے بعد
- 119۔ معمار پاکستان :- جاں بلب تھا و قار اہل وطن
- 122۔ پیاد قائد اعظم :- نغمہ و نئے کی لطافت سے سزا سزا محروم
- 124۔ قائد اعظم :- حشر تک روئے گی چشم خون نشاں تیرے بغیر
- 126۔ روح شاعر مشرق سے :- اے نقیب ارتقاء اے محروم راز حیات
- 128۔ حکیم مشرق کے حضور :- اسیر بختہ بیداد، بتلائے ستم
- 130۔ علامہ اقبال :- حکیم مشرق، امام خودی، نقیب حرم
- 132۔ تیرے بغیر :- دنیا ہے سو گوار لیاقت تیرے بغیر
- 133۔ فخر ایشیاء :- ضیعم اسلام، فخر ایشیاء
- 135۔ ۴۔ پاک سرزمین
- 137۔ ہم لوگ :- صد سالہ غلامی میں گرفتار ہیں ہم لوگ
- 139۔ ۶۔ ستمبر :- آج کے دن :- آگ و بارود کا بھرا ہوا ایک سیل رواں
- 141۔ سبز پرچم کو گلوں سارنہ ہونے دیں گے
- 144۔ ۱۳۔ اگست، آج کے دن، کسپر سی کے خرابے میں جلی تھی قندیل
- 146۔ مجاہدین پاک کے نام :- فتح و ظفر کی شمعیں جلاتے بڑھے چلو
- 148۔ جراروں کی فوج :- کفر سے بے سر پیکار، دینداروں کی فوج
- 150۔ اے دشمن دین تو نے تضمین
- 152۔ نظام نوکی درخشاہیوں کا دور آیا

- ۹۔ بھارتی ورنندوں کے نام:- نقش ہے سینہ سمیتی بہ شجاعت جس کی
۱۰۔ اپنی آزادی کے نام:- مجھے یقین تھا فروغ انجم سے آسمان زر فگار ہوگا
۵. رنگ تغزل
- ۱۔ وہی حسرت وہی ویرانی دل
۲۔ ایک ہم گامہ سر کون و مکاں سے ساقی
۳۔ سرور دکیف کی لذت سے ہیں ہم محروم
۴۔ ہو چکے ہیں خزاں سے ہم ہانوس
۵۔ چلے یوں بزم سے کچھ تشنہ کام دیوانے
۶۔ داستان غم و آلام ابھی باقی ہے
۷۔ یوں میرے دل کے چراغ جلتے ہیں
۸۔ غم نہ کھاؤ کہ عید آئی ہے
۹۔ قطعات
۶. حرف و حکایت
- ۱۔ جلسوں کا اہتمام، جلسوں کا شور ہے
۲۔ مجھ پر نامہ:- دن کو ہیں کھیاں ستیزہ کار
۳۔ پلاسٹیا شربت خانہ ساز
۴۔ برکات چیتڑی:- روز و شب تنہا یہ خلفشار مجھے
۵۔ ایکشن نامہ:- ایکشن کو دور جواں آگیا
۶۔ اسچکن میگوئید:- لیڈروں کی اساس ہے اسچکن
۷۔ ایک امیدوار منسٹری بارگاہ خداوندی سے۔ خالق کل خدائے بہت و بود
۸۔ جھنڈا موٹر، نوکر نہ چاکر

- ۹۔ گھر بچنے کا، ہنگامہ دیوان بچنے
۱۰۔ ہے رواں سکہ ہر ایک سمت ریاکاری کا
۱۱۔ سنا ہے کہ اک شاہ درے کا گداگر
۱۲۔ ووٹ کی دھن میں قطار اندر قطار
۱۳۔ بک گئے
۱۴۔ اشعار:- خدمت ملک و ملت کے داعی ہیں ہم
۱۵۔ مانگتے ووٹ کئی بار نظر آتے ہیں
۱۶۔ بصد پار سائی بصد آنکساری
۱۷۔ کھدر کا کر تا اور ٹوٹی کھدر کی شلووار
۱۸۔ یہی وہ شہر نگاراں ہے دوستو کہ جہاں
۱۹۔ منسٹری کے امیدوار کا خواب:- دوستو میں نے خواب دیکھا ہے
۲۰۔ جلال خسروی کا حاشیہ بردار ہے چچو
۲۱۔ چڑھا کے قوم کو نیلام پر جناب شیخ
۲۲۔ حق تعالیٰ کا بڑا احسان ہے
۲۳۔ لیڈری کا خمدار ہے پیارے
۲۴۔ آؤ سنو سرکار کہانی
۲۵۔ سنا ہے معترف ہیں اب دھرم داس
۲۶۔ گر تار ہوس کی چاک دلمانی نہیں جاتی
۲۷۔ قوم و وطن کا ہے دلدادہ
۲۸۔ لے گئی بابا کارالف خاں کون کے
۲۹۔ دونوں کا بیویا ہے یارو
۳۰۔ دنیا کے رنگ دیو کا طلبگار آدمی

- ۳۱۔ بہر انداز آتے ہیں بہر عنوان آتے ہیں
 ۳۲۔ مختلف رنگ ہیں زمانے کے
 ۳۳۔ ہریو الوس ہے گرم دغا میرے شہر میں
 ۳۴۔ مرض انتخاب عالم ہوا
 ۳۵۔ ہم نے راس رچائی یارو، ہم نے راس رچائی
 ۳۶۔ ہم نواؤیہ لیڈران کرام
 ۳۷۔ اعلان کیا جو ایکٹ کو جو صدر الصدور نے
 ۳۸۔ کاروان سالار تو ہے کارواں کوئی نہیں
 ۳۹۔ ملت کے غم میں ٹسوے بہاتے ہیں آج کل
 ۴۰۔ دگرگوں بہر طور رنگ چمن سے
 ۴۱۔ دست ہوس کو اور میری جاں بڑھا کے جا
 ۴۲۔ رازداں دوستو، ہم زباں دوستو
 ۴۳۔ متروکہ جائیداد کا بیوپار کیجئے
 ۴۴۔ خود غرض، خود کار، بد عنوان ہوں
 ۴۵۔ فخر لیل و نمار ہیں ہم لوگ
 ۴۶۔ کھلیاں چمچھر ہیں یارو عام میرے شہر میں
 ۴۷۔ قوم و ملت کو کئی روشن ضمیرے مل گئے
 ۴۸۔ ان سے ملنے یہ بڑے سردار ہیں
 ۴۹۔ عید آئی ہے۔ پھر کہیں سے مسرتوں کے چراغ
 ۵۰۔ قریہ قریہ پھر رہی ہے خاصا برداروں کی فوج
 ۵۱۔ شور ہے گیر و دار الف خاں چپ سادسو
 ۵۲۔ آپہنچے ہیں آن بان سے

256

259

261

264

267

270

272

273

275

278

281

284

287

291

294

297

300

302

307

314

316

319

321

328

330

333

336

339

345

349

354

360

363

366

369

372

374

375

377

- ۵۲۔ دشت مکے چمن ہوئے ویراں
 ۵۳۔ ہیں نگار ہوس سے ہم آغوش
 ۵۵۔ سر دبازی بھی دیکھی گرم بازاری بھی دیکھو
 ۵۶۔ کس قدر ہیں دوستو اس قوم کے غمخوار ہم
 ۵۷۔ قوم کے غم گسار آتے ہیں
 ۵۸۔ پلاسا قیابادہ لالہ نام
 ۵۹۔ دوٹ ملے سرکار ہمیں بھی دوٹ ملے
 ۶۰۔ ملت کے رکھوالے لیڈر
 ۶۱۔ ہوس نصیب اسیر غم جہاں ہیں ہم
 ۶۲۔ کوٹھی ہم نے نئی بنائی ہے
 ۶۳۔ ہنقلب رنگ ہے زمانے کا
 ۶۴۔ ملت بیضا کے غمخواروں میں شامل ہو گئے
 ۶۵۔ صبح بچتے ہیں شام بچتے ہیں
 ۶۶۔ ہر مرحلہ سخت پھر آسان ہو گیا
 ۶۷۔ کشمیری:- آمادہ پیکار ہیں جزار کشمیری
 ۶۸۔ سہرا
 ۶۹۔ اے کہ تیری فیض سے قائم ہے نظم جرو بر

صحافتی ادب اور ضیاء الحسن ضیاء

کسی زبان کی بولچھونیاں جہاں ایک طرف متعدد بولیاں، لہجوں اور طرز ہائے اسلوب کو جنم دیتی ہیں تو وہاں اس کے مختلف استعمال کے باعث جو تنوع وجود پذیر ہوتا ہے وہ ہمیں صحافتی زبان، عدالتی زبان، اشتہارات کی زبان، سرکاری خط و کتابت کی زبان، تجارت و کاروبار کی زبان، سائنس اور ٹیکنالوجی کی زبان اور دیگر کئی ایک لسانی درجہ بندیوں کے تعین میں مدد دیتا ہے۔ استعمال کے اعتبار سے زبان کا یہ تنوع مکمل علمی و ادبی کو جنم دینے کے بجائے تہہ بندی اور متراکبت کا باعث بنتا ہے جس کے باعث صحافت کی زبان کو زبان کی دیگر درجہ بندیوں سے کلیتاً الگ تھلگ رکھنا ممکن نہیں۔ اس لئے پیشہ صحافت سے متعلق لکھنے والوں نے مخصوص صحافتی لب و لہجہ، الفاظ و ترکیب، معطیات اور فقرات کے استعمال کے ساتھ ساتھ شعر و ادب کے لب و لہجہ کو کبھی اپنے اور پر حرام قرار نہیں دیا بلکہ صحافت میں بھی بعض مخصوص مواقع کی مناسبت سے باعث تفاخر ادبی آہنگ ہی سمجھا جاتا ہے لیکن فی الوقت کوئی لسانیاتی نظریہ موضوع بحث نہیں اس لئے اس ضمن میں اسی قدر تمہیدی اشارات کافی ہیں۔ موضوع بحث ضیاء الحسن ضیاء ہیں جنہوں نے پیشہ صحافت کے دوران جس قدر ادبی خدمات سرانجام دیں ان کی قدر و قیمت کو قارئین پر اجاگر کرنا ہے۔

ایک شخص سفید پانجامہ اور سیاہ اچکن میں ملبوس، سر پر سیاہ قراقلی، ہاتھ میں سیاہ چرمی بیگ لئے محلہ نقشبندیاں، محلہ کھماراں، لاری اڈہ، سی ایم ایچ کے قریب، ڈاک خانے کے پاس، کلج کے ارد گرد، پکھریوں میں، چوک شہیداں سے فاضل چوک کی طرف آتے ہوئے، پرانے میرپور شہر سے نئے میرپور شہر کے مختلف مقامات پر اب بھی اپنے کام میں مگن دکھائی دیتا ہے۔ عجیب بات ہے کہ جس شخص کی یہ شبیہ میرے پردہ تصور پر نقش ہے غیر ارادی طور پر جب بھی میں ان کے نام پر توجہ دیتا ہوں تو ”صادق“ ہی مجھے سو جھائی دیتا ہے۔ بہت شعوری کوشش کے بعد حافظے کے کسی گوشے سے ”ضیاء الحسن ضیاء“ ایک مدہم سے نقطے کے طور پر ابھرتا اور پھر دیر کے بعد نمایاں ہوتا

ہے۔ میں اس کیفیت پر غور کرتا ہوں کہ آخر ایسا کیوں ہے...؟ تو اس سوال کا جواب مجھے وارث شاہ کی ہیر میں ان الفاظ کے ساتھ -
رائجھا رائجھا کو کدی، نی میں آپے رائجھا ہوئی
اور ایملی بروئے کے واحد اور شہرہ آفاق ناول "وودرنگ ہائیس" کی ہیروئن کی تھرائن کے الفاظ۔

"Cathy in Heathcliff"

میں ملتا ہے۔ جموں و کشمیر کے ہفتہ وار اخبارات میں "کشیر" کے غلام نبی وانی اور "صادق" کے ضیاء الحسن ضیاء دو ایسے نام ہیں جن کے ساتھ اگر کوئی عیسرا نام شامل کیا جا سکتا ہے تو وہ "انصاف" کے میر عبدالعزیز ہیں جنہوں نے گھر کے چکی چولے کو خاطر میں لائے بغیر بلاناہ اخبار کی اشاعت میں کبھی کوتاہی نہیں برتی۔

جموں و کشمیر کے یہ وہ ہفت روزہ جراند ہیں جن کا سٹاف ہمیشہ ایک رکنی رہا۔ چنانچہ پورے اخبار کا پیٹ بھرناتن تنہا خبروں سے لے کر مقالات تک، ادارتی اشارات سے لے کر اشتہارات تک، اشاعت کے جملہ مراحل سے لے کر بذریعہ ڈاک تقسیم تک اور پھر سرکاری و غیر سرکاری دفاتر سے اشتہارات کے بلات کی وصولی کی جان جو کھم تک سارا کچھ خود ہی کرتے تھے۔ دیگر دو جراند کے برعکس ایک صفت جو ضیاء الحسن ضیاء کو ممتاز کرتی ہے وہ ان کی شاعری ہے اور یہ شاعری ہی تو ہے جو ہفت روزہ "صادق" اور ضیاء الحسن ضیاء کا ایسا معجون مرکب تیار کر کے رکھ دیتی ہے کہ ایک کو دوسرے سے جدا کرنے کیلئے کسی ماہر کیمیا کی تجزیاتی مہارت مستعار لینا پڑتی ہے۔

ضیاء الحسن ضیاء کا زیر نظر مجموعہ کلام، ایک سرسری جائزے کے بعد جو حقیقت ہم پر آشکار کرتا ہے وہ یہ ہے کہ ضیاء الحسن ضیاء اردو شعراء کے اس قبیل سے تعلق رکھتے تھے جن کیلئے شاعری ذریعہ عزت نہیں رہی۔ اگر سو پشت سے سپہ گری بطور پیشہ آباء مرزا غالب کیلئے ذریعہ عزت تھی تو ضیاء کیلئے بھی ذریعہ عزت بنیادی طور پر صحافت تھی۔ مولانا چراغ حسن حسرت اور سراج الحسن سراج کے آپ برادر اصغر تھے جن کی

صحافتی اور ادبی خدمات کا اعتراف محتاج بیان نہیں۔ ایک محسوس اندازے کے مطابق ضیاء کی شاعرانہ عظمت کا جائزہ صحافتی تقاضوں کو خاطر میں لائے بغیر درست نہیں ہوگا۔ ہفت روزہ "صادق" کے اوراق میں بکھرے ہوئے کلام کو یکجا کر کے ان کے مجموعہ کو ترتیب دینا بجائے خود اس حقیقت کا اعتراف ہے کہ ان کی شاعرانہ رگ کو پھڑکانے کا باعث رومان پرور حسی تجربات، جمالیاتی احساس، مظاہر فطرت اور زلف و رخسار و غازہ و حنا کبھی نہیں تھے۔ انہیں تو عید میلاد النبی کے موقع پر بہر طور نعت رسول مقبول صلی اللہ علیہ وآلہ وسلم لکھنا ہوتا تھا تو یوم عاشور پر شہادت حضرت امام حسین پر نوحہ کہنا۔ عید تہوار کی مناسبت سے حمد و نعت کہنا تو قومی تہواروں کی نسبت سے ملک و قوم کے جذبات و احساسات کو نظم بند کرنا تھا۔ ایک طرف وہ آزاد کشمیر پر مختلف "ایکٹ" کے نفاذ کے ذریعے حکمرانی کو شعری اسلوب میں طنز و تشنیع کا نشانہ بناتے ہیں تو دوسری طرف سیاسی زعماء اور نوکر شاہی کے کل پرزوں کی رشوت ستانی کو عوام الناس پر آشکار کرنے کے لئے عوامی لب و لہجے میں تنقید کا وار کرتے ہیں۔ یہ شعری واردات اس شعری واردات سے صرف کیفیت اعتبار سے ہی نہیں بلکہ بہر لحاظ مختلف ہے کہ جس میں تصور تو ہوتا ہے عرش پر اور سر پائے ساتی پر ہوتا ہے۔ بائیں ہمہ اگر ضیاء جذبات و احساسات کے اظہار کے لئے رنگ تغزل اختیار کرنے کا موقع ہاتھ سے جانے نہیں دیتے تو بے اختیار داد دینے پر جی چاہتا ہے۔

ایک ہنگامہ سرکون و مکاں ہے ساتی
زندگی اہل محبت پر گراں ہے ساتی
وسعت دہر ہے تشریح کتاب ہستی
کہیں نغمہ کہیں فریاد و فغاں ہے ہستی
ستم کے طور، کرم کی روایتیں بدلیں
مگر نہ بدلا ہمارا نوحہ مقسوم

جا چکے ہیں جن سے اہل جن
اب خزاں آئے یا بہار آئے
حاصل عمر تھے وہی لمحات
جو تیری بزم میں گزار آئے
خرد کے ہاتھ سے اجڑی ہیں بستیاں کتنی
جنوں نے کر دیے آباد کتنے ویرانے
اب بھی ناکردہ گناہوں کی سزا ملتی ہے
رسم پارینہ سہرگام ابھی باقی ہے

صحافت اور ادب کی سرحدوں کی خلاف ورزی اگرچہ جرم نہیں اور متعدد ایسے
مقامات کی مثالیں دی جا سکتی ہیں جہاں ایک ذریعہ اظہار دوسرے میں دور تک اندر
گھستا ہی چلا جاتا ہے۔ اس کے باوجود دونوں کے تقاضے جدا جدا ہیں۔ خبروں کی خبریت
سے سروکار رکھنے والے اور ادارتی نوٹوں کے ذریعے سے صدائے احتجاج بلند کرنے اور
اصلاح احوال کا مطالبہ کرنے والے صحافی کی غزل بھی اس قسم کے طرز اسلوب کی حامل
ہوتی ہے کہ۔

مصرف زاغ میں بلبل کا نشین توبہ

مسند عقل پہ ناداں ، ہمیں منظور نہیں

البدنہ صحافی جب حمد و نعت ، ملک و قوم ، حب الوطنی اور راہبران ملک و قوم جیسے
موضوعات کی طرف رجوع کرتا ہے تو ایمان و یقین ، نظریہ و عقیدہ اور مادر وطن سے
مکمل وابستگی کے اظہار کیلئے زبان و بیان پر اپنی بھرپور قدرت کا مظاہرہ کرتا ہے۔ منقبت
میں بعض مقامات پر وہ قدماء پر سبقت کا مظاہرہ کرتا دکھائی دیتا ہے۔

مولا نے کل ، جبیب خدا ، فخر انبیاء
یکساں ہے جس کا فیض رواں ڈال پات پر

اے تاجدار عرب و عجم سید البشر
" بعد از خدا بزرگ توی قصہ مختصر "
زنت محفل امکان رسول عربی
وجہ تخلیق دل و جان رسول عربی
اپنے دامن میں پناہ دیکھئے سرکار اے
ہے ضیاء سوختہ سلمان رسول عربی

ضیاء کی شاعری کا ایک معتدبہ حصہ شہدائے وطن اور آزادی وطن سے متعلق
جذبات اور احساسات کی نظم بندی پر مشتمل ہے۔ ایک نظم اختر شیرانی کی بحر میں لکھی
گئی ہے اور اس طرح وطن سے اظہار محبت کی روایت کو صحت مندانہ انداز میں آگے
بڑھانے کا ذریعہ بنتی دکھائی دیتی ہے۔

کشمیر سے آنے والے بتا محبوب وطن پہ کیا گزری
مرغان جنم پر کیا بنتی اور سرو و ثمن پہ کیا گزری
کیا بنتی ہے رحمانے پر اور سلطانے پہ کیا گزری
صمدے کی کوئی روداد سنا اور رمضانے پہ کیا گزری
اور دلیس سے آنے والا محکوم و مجبور دلیس کی تصویر کشی کرتا ہے اور کہتا ہے۔

پاہل ہوئے سیمیں پیکر ، حرمت کے ستارے ڈوب گئے

عصمت کے سفینے ڈول اٹھے عزت کے شکارے ڈوب گئے

کانی گئی عیلمے کی گردن ، ریٹے کا دلار چھین لیا

بوڑھی نوشابہ دائی سے پیری کا سہارا چھین لیا

قبضہ اغیار میں مجبور و مقبور وطن اور انبائے وطن کا فسانہ غم جہاں سن کر ضیاء
پر افسردگی کا طاری ہونا تو فطری بات ہے لیکن وہ مایوسی اور ناامیدی سے کوسوں دور
ہے۔ اس کی دنیا امید و رجاہ کی دنیا ہے۔ چنانچہ وہ کہتا ہے۔

لیکن مایوس نہیں ہوں میں اوقات الم کٹ جائیں گے
 خورشید مسرت ابھرے گا غم کے بادل چھٹ جائیں گے
 کشمیر کے چپے چپے پر پھر پرچم حق لہرائے گا
 طاہر نعمات الٰہیں گے اور پھر سے کنول مسکائے گا
 ضیاء الحسن ضیاء کے شعری مجموعے سے جو بات کھل کر سامنے آتی ہے وہ یہ کہ
 صحافت ان کیلئے بذاتہی مقصد نہ تھی بلکہ وہ ایک عظیم تر مقصد کے حصول کا ذریعہ تھی
 ۔ وہ مقصد ہی ضیاء کا مقصد حیات تھا۔ لہذا وہ اسے اگلی نسل کو منتقل کرنا ضروری سمجھتے
 تھے کہ مبادہ ان کی اپنی زندگی میں اگر وہ مقصد حاصل نہیں ہوتا تو حصول مقصد کی تلک
 و دو نسل در نسل چلتی رہے۔ "مادر کشمیر" کا پیغام اپنے مجاہد فرزندوں کے نام "ملاحظہ ہو۔

میرے بچو ابھی تکمیل مقاصد کیلئے
 ڈوب کر بحر حوادث میں ابھرنا ہے تمہیں
 مر مر میں باہیں زر و مال غرور و طاقت
 یعنی ان سارے سراپوں سے گذرنا ہے تمہیں

۱۳ جولائی ۱۹۳۱ء اور ۶ نومبر ۱۹۳۲ء تاریخ جموں و کشمیر کے وہ اوراق ہیں
 جنہیں کشمیری قوم کبھی فراموش نہ کر سکے گی۔ تقاضائے بشریت ہے کہ انسان انسان
 کے دکھ درد کو محسوس کرے۔ یہ وہ ایام ہیں کہ جو تاریخ انسانی میں بربریت اور درندگی
 کا مظاہرہ کیے جانے والے محدود چند ایام میں شمار ہوتے ہیں اور اہل جموں و کشمیر
 اپنے شہداء کی یاد یوم عاشور کی طرح مناتے رہیں گے۔ ضیاء الحسن ضیاء کا دل بشریت
 کے درد اور انسانی ہمدردی سے لبریز ہے۔ صحافتی ضرورتیں اپنی جگہ لیکن کاسہ چشم اگر
 لہو سے لبریز نہ ہو تو کیا لو ٹپکانا ممکن ہے۔ چنانچہ ہر سال ۱۳ جولائی کی اور ۶ نومبر کے
 شہداء کی یاد میں ضیاء نت نئے جذبات و احساسات کا مظاہرہ خوبصورت اشعار کے
 ذریعے سے کرتے ہیں۔

سلام شوق شہیدان راہ استقلال
 سلام شوق قتیلان عرصہ کشمیر
 تمہارے خون سے رنگین ہے داستان وفا
 تمہارے عزم سے پائندہ سنت شیر
 تمہارے خون مقدس سے روشنی پا کر
 نئے چراغ سر بزم جگ مگاتے ہیں
 یہ ایک زندہ حقیقت ہے ہر زمانے میں
 لو بے تو نئے پھول مسکراتے ہیں

شب سیاہ میں روشن کیے عمل کے چراغ
 ہنوز محو تلک و دو ہیں مسلم کشمیر
 غبار کتنے اٹھے، آندھیاں چلیں کتنی
 مگر وفا کی عمارت میں آسکا نہ خلل
 حادثات کی یورش کے باوجود ضیاء
 رواں دواں ہے ابھی کاروان عزم و عمل

اس قیامت میں بھی جموں کے مسلمانوں نے
 پرچم حق و مساوات کو جھکنے نہ دیا
 موت سے بڑھ کے بغلگیر ہوئے اہل حرم
 اور طاغوت کی طاعت کو گوارا نہ کیا
 غازیو! وقت کا بھرپور تقاضا ہے کہ ہم
 جا ہدو للہ کے ارشاد کی تفسیر کریں

دشمنی شوہ ارباب ستم جب ٹھہری
اؤ ہم پیروی سنت شیعہ کریں

ضیاء الحسن کو فن محثوری پر کس قدر دسترس اور کتنا کمال حاصل ہے اس کا مظاہرہ انہوں نے بعض انتہائی سنجیدہ اور شعری بلند یوں کو چھوٹی ہوئی نظموں میں کیا ہے۔ انہی نظموں میں "سیلاب بلا" کے عنوان سے لکھی گئی ایک نظم کا شمار ہوتا ہے۔ یہ نظم بہر حال ایک نامیاتی کل یعنی Organic Whole ہے اور نازک بھی بہت جو ناقدانہ عمل جراحی کی متحمل ہو نہیں سکتی۔ اس لئے اس کا مجموعی تاثر قائم رکھنے کے لئے اسے ٹکڑوں میں بانٹنا اچھا نہیں لگتا۔ ملاحظہ کیجئے۔

نہ کوئی ساز ، نہ نغمہ ، نہ گیت ، نہ سنگیت
نہ برہنوں کی صدائیں نہ زندگی کا خروش
میب سائے ہر سمت دندناتے ہیں
فضائے مغربی پنجاب ہے الم برووش
وہ رات صبح قیامت کا پیش خیمہ رات
جلو میں موت کا سالن لے کے آئی تھی
نگل لیں اف کئی شاداب بستیاں جس نے
وہ رات دھاڑتا سالن لے کے آئی تھی

ضیاء الحسن ضیاء کی شاعری سے ابھرنے والا مجموعی تاثر درحقیقت مقبوضہ کشمیر کی غلامی و محکومی کا نوحہ ہے۔ اس کا نفس مضمون یہ ہے کہ مجبور اور بے بس انسان خود شمس نہیں ہو سکتا کیونکہ محکوم انسان اپنی ذات پر اختیار سے محروم ہے۔ اس کی قوت تخلیق دوسروں کے تصرف میں ہے۔ اس کی خود شناسی اور خود آگاہی یہ ہے کہ وہ جبر کو اختیار میں بدل دے اور اطاعت کی زنجیروں کو آزادی کی دھار سے کاٹ دے۔ یہ تصور سرزمین دشمن سے متعلق ان کی نظموں کے ہر شعر میں موجود ہے۔

شدت آلام سے حسن وطن ہے سوگوار
آہ محروم سکوں ہے جو تباروں کا وقار
طالب امداد ہے رعنائی باغ و بہار
بوئے گل ، رنگ چمن سرمایہ کیف و شمار
حضرت عظیم سے زنجیر غلامی توڑ دو
مادر کشمیر کے جانناز فرزندو ! اٹھو

زیر نظر مجموعے کا ایک بڑا حصہ ضیاء الحسن ضیاء کے مزاحیہ کلام پر مشتمل ہے۔ صحافت محض خبروں کی شہریت سے ہی قارئین کی توجہ اپنی طرف نہیں کھینچتی بلکہ اخبارات اپنے مزاحیہ نثری و شعری کالموں سے بھی قارئین کا دل موہ لینے کی ٹوہ میں ہوتے ہیں۔ طنز و مزاح ایک ایسی تکنیک ہے جس کے ذریعے سے صحافتی ادیب و شاعر حالات حاضرہ ، حکومتی و معاشرتی خرابیوں پر اصلاح احوال کی نیت سے ہنستے مسکراتے طعن و تشنیع کے وہ تیر برساتے ہیں جن کے باعث ارباب بست و کشاد کو احوال واقعی کی طرف متوجہ کرنے پر مجبور کر دیا جاتا ہے۔ چنانچہ "حرف و حکایت" کے عنوان سے نظم بند مزاحیہ کلام انہوں نے "الف خان" کے قلمی نام سے شائع کیا۔ اس کلام کے مطالعہ سے ان کی بے پناہ ذہانت اور طباعی کا پتہ چلتا ہے۔ چھوٹے چھوٹے واقعات کے بیان سے انہوں نے ایک طرف رنگ ظرافت جمایا ہے تو دوسری طرف زمانے کی ناہمواریوں پر طنز کے تیر برساتے ہیں۔ انہوں نے معاشرے میں تیزی سے جنم لینے والے منفی رجحانات پر تنقید کی ہے اور بعض مٹی ہوئی تہذیبی اقدار کے احیاء کی کوشش کی ہے۔ وہ لوگ جنہیں اکبر الہ آبادی کا کلام پڑھنے کا موقع ملا ہے انہیں ضیاء اور اکبر الہ آبادی میں یک گونہ مماثلت نظر آئے گی۔

طرز خطاب حسن لکھم نہ پوچھئے
بچئے ادھیڑتے ہیں بہر گام بخیہ گر
کتنا ستم ہے حفظ و شرافت کے مدعی

گالی گلوچ پر اتر آئے ہیں المذر
 وارفتگان حرص و ہوس ہیں رواں دواں
 لیلانے اقتدار کی خاطر ڈگر ڈگر
 بھاڑے کے ہیں عوام کرائے کے سامعین
 محو خطاب ہیں میاں نتھو بہ کر و فر
 القصہ ممبری کے تعاقب میں ہر طرف
 الفا غریب دوڑ رہا ہے برہنہ سر

ضیاء الحسن بنیادی طور پر صحافی ہیں۔ صحافتی رنگ انکی سنجیدہ اور مزاحیہ شاعری پر بہ طور غالب ہے۔ میونسپل کمیٹی اور اسکی کارکردگی، حفظان صحت کی صورت حال، ممبری، چیئرمین بلدیہ بننے کی آرزو، اسمبلی ممبر اور پھر وزارت کے خواب، انتخاب اور انتخابی مہم، انتخابی مہم میں امیدوار اور ووٹر دونوں کا طرز عمل، معاشرتی اخلاقیات، پامال ہوتی ہوئی معاشرتی قدریں، انسانی رویے، دولت اور ثروت، عزت کے معیار، وہ مختلف موضوعات ہیں جن پر ضیاء اکثر طبع آزمائی کرتے نظر آتے ہیں۔ ”چھر نامہ“ نہ صرف چھروں کے ہاتھوں راتوں کی نیندیں حرام کر دینے کی حقیقت پسندانہ ترجمانی ہے بلکہ بلدیاتی اداروں کے ماحولیاتی صفائی سے غفلت اور لاپرواہی کے رویے پر خوبصورت طنز ہے۔

میونسپلٹی نے پال رکھے ہیں
 نئے سانچے میں ڈھال رکھے ہیں
 مختلف سن و سال کے چھر
 یعنی ماضی و حال کے چھر
 بلدیہ کا وقار زندہ باد
 چھروں کی ہمار زندہ باد

”برکات چیئرمینی“ کے عنوان کے تحت لکھے ہیں۔

چیئرمینی ہو تیری عمر دراز
 کر دیا تو نے ساہوکار مجھے
 بن چئے اب تو مست رہتا ہوں
 تو نے بخشا عجب خمار مجھے
 تھا ترستا کبھی گدھی کیلئے
 مل گئی اب تو عمدہ کار مجھے
 ”الیکشن نامہ“ کے زیر عنوان رقمطراز ہیں۔

یہ ملت کے خدام یہ خدام دیں
 ریا کار، خود غرض اور نکتہ چیں
 بڑے نامور ہیں، بڑے ہوشیار
 غم قوم و ملت میں سینہ فگار
 نئے روز و شب ہیں نئے ماہ و سال
 قیادت کی ہنڈیا میں آیا اباں
 ”لچکن میگیوید“ میں لچکن یعنی شیروانی کی حقیقت اور اصلیت پر انتہائی لطیف پرائیہ بیان میں طنز کے تیر برساتے ہیں۔

لیڈری کی اساس ہے لچکن
 اور قومی لباس ہے لچکن
 زینت میکدہ ہے اور کبھی
 محو حمد و سپاس ہے لچکن
 گاہے نورو کی حاشیہ بردار
 اور گہ رام داس ہے لچکن

نشہ اقتدار میں یارو
کس قدر بدحواس ہے لہچکن
ہے کبھی سو مناتھ کی قائل
کبھی متھرا نواس ہے لہچکن
" کچھ نہ کھجے خدا کرے کوئی
راس دھاری کی راس ہے لہچکن
ہے عجوبہ روز گار حضور
بہ جو اٹنے کے پاس ہے لہچکن

ضیاء الحسن ضیاء اپنی مزاجی شاعری کے ذریعے جس تصور کو آگے بڑھاتے دکھائی دیتے ہیں وہ یہ ہے کہ معاشرے کی بہت سی خرابیاں ذاتی اغراض کو نہ نظر رکھنے سے جنم لیتی ہیں۔ حسد، لالچ، کینہ پر جیسی قابو پایا جا سکتا ہے کہ معاشرے میں اجتماعیت کا رنگ غالب ہو اور جیسی ایک ایسا معاشرہ وجود میں آ سکتا ہے جس کے افراد اطمینان قلب سے بہرہ ور ہوں۔ " ایک امیدوار نفسی بارگاہ خداوندی میں " کے زیر عنوان لکھتے ہیں۔

میں وزارت تاب ہو جاؤں
کامراں کامیاب ہو جاؤں
طالب عز و جاہ ہوں مولا
قوم کا شیر خواہ ہوں مولا
الغرض پیکر کمال ہوں میں
یعنی سرمایہ جہاں ہوں میں
رقم فرما خدائے ارض و سما
ہنگامتا ہوں غلوس دل سے دنا

تیری رحمت سے گر وزیر بنوں
نام کی تیرے دیگ پکواؤں
معاشرے کے مختلف طبقوں کی منافقت اور ریاکاری کا پردہ اس طرح چاک کرتے ہیں۔
خود تو گرداب معاصی میں پھنسے ہیں لیکن
درس دیتے ہیں مسلمان کو دینداری کا
رند ملامتی طلبگار ہے زائد بھی ہنوز
ڈھائی اصطلاح کی سرداری کا
ضیاء الحسن ضیاء کا اکثر و بیشتر مزاحیہ کلام ذاتی عناد، بغض اور کینہ سے پاک ہے۔
وہ اپنے اجتماعی اور عمومی معاشرتی خرابیوں کا تذکرہ ہنسی مذاق کے انداز میں کرتے
ہیں۔ البتہ زیر نظر مجموعہ میں ایک نظم ایسی ہے جس میں " فرد " ان کے تیز دھار طنز
کے خنجر کی نوک پر دکھائی دیتا ہے۔

سنا ہے کہ اک شاہ درے کا گداگر
ریا کار، بد عمد، بد حال، خود سر
قیادت کا داعی، شرابی کبابی
چڑی، کاڈکو، زنجی بیرس کا خوگر
اگرچہ ہے نابلد فن سخن سے
مگر ناز ہے اپنے علم و ہنر پر
شریفوں کو آنکھیں دکھانے لگا ہے
شرافت کا دشن، شرارت کا پیکر

۱۹۷۰ء کے انتخابات کے نتیجے میں آزاد کشمیر میں آل جموں و کشمیر مسلم کانفرنس کی حکومت قائم ہوئی جس کے سربراہ مجاہد اول سردار محمد عبدالقیوم خان تھے۔ انہوں نے چھوٹے ہی بعض آئینی و قانونی تبدیلیوں کا اعلان کیا اور اس طرح سرکاری ملازمین کے لئے کوٹ چلون پنشن ممنوع قرار دے دیا گیا۔ اس موقع پر یادش، خیر جناب

آذر عسکری نے چند قطعے رقم کیے۔ میرے حافظے میں اس موضوع پر ایک قطعہ اب بھی محفوظ ہے۔ ملاحظہ کیجئے آذر عسکری کا قطعہ۔

صاحبی کا لطف اور صاحب طرازی کے مزے
پوچھ اس صاحب سے جو صاحب سے گاما ہو گیا
روز پہنے گا ہے اسے جو کہ لباس عید تھا
سالنامہ تھا کبھی اب روزنامہ ہو گیا
زیر نظر مجموعے میں ضیاء صاحب نے شلوار قمیض کے موضوع پر خوبصورت
انداز میں طبع آزمائی کی ہے۔

ڈول اس ڈھب سے ہے سرکار نے ڈالا یارو
ہو گئی عظمت شلوار دو بالا یارو
ملت بیضا کا ملبوس ہے شلوار قمیض
اور پتلون ہے شیطان کی خالہ یارو
معترف کرتے و شلوار کا ہے نور زماں
اور پاجامے کا دلدادہ ہے کالا یارو
کل سر راہ یہ کہتے تھے جناب مفتی
سوٹ کو ہم نے دیا دیس نکالا یارو

المختصر ضیاء صاحب کا مجموعہ کلام قارئین کے پیش خدمت ہے۔ آپ کی ملاقات اس کلام کے ذریعے سے ضیاء صاحب سے ہو گئی۔ آپ انہیں یقیناً نکتہ رخ اور نکتہ باریک میں کے حامل پائیں گے۔ آپ اس کلام کے ذریعے سے اس نتیجے پر پہنچنے میں کوئی وقت محسوس نہیں کریں گے کہ ان کا مطالعہ وسیع اور ان کا مشاہدہ بہت گہرا تھا۔ آپ کو اس کلام سے اس بات کا بھی پتہ چلے گا کہ ضیاء صاحب کی شاعری میں زمانے کے تجربات بھی ہیں اور زندگی کی محظیوں اور حقیقت شناسی کی ایک جھلک بھی ہے۔ آپ کو اس کلام میں زبان کی سادگی، دلکشی، اسلوب کی دل نشینی، بیان کی رعنائی، فن کی پختگی، فکر کی

رنگینی اور مضامین کا تنوع اور رنگا رنگی سبھی کچھ ملے گا۔ کچھ الفاظ و تراکیب از قسم "بدھی مان"، "ندھور" وغیرہ ان کے عمد میں متروک ہو چکے تھے۔ اس کے باوجود یہ الفاظ ان کی شاعری میں زندہ ہیں تو محض اس لئے کہ بحیثیت شاعر ان کو یہ رعایت حاصل ہے کہ وہ ماضی و حال کے ذخیرہ الفاظ سے استفادہ کر سکتے ہیں۔

ضیاء الحسن ضیاء کی شاعری کا ایک اہم پہلو جس سے صرف نظر ممکن نہیں یہ ہے کہ ان کا نمبر پونچھ شہر سے اٹھا تھا لیکن میرپور شہر ان کے رگ و پے میں اس قدر سمویا ہوا محسوس ہوتا ہے کہ پونچھ سے ان کی نسبت پر حیرانگی ہی ہونے لگتی ہے۔ پورے کلام کا مجموعی تاثر جس حقیقت کی نقاب کشائی کرتا ہے وہ یہ ہے کہ ضیاء الحسن ضیاء کے کلام میں میرپوری تہذیب و تمدن نقطہ عروج پر دکھائی دیتا ہے۔ ان کی حس ظرافت میں میرپور کی روح کی تڑپ صاف محسوس ہوتی ہے۔ ہر شعر میں میرپور کا دل دھڑکتا ہوا دکھائی دیتا ہے اور ایک ایک لفظ اور ایک ایک ترکیب سے میرپور کی مٹی کی سوندھی سوندھی خوشبو آتی ہے۔ لگتا ہے ضیاء صاحب نے غیر شعوری طور پر اپنے آپ کو میرپور کے ٹیلوں، پہاڑوں، ندی نالوں، جنگلوں، تالابوں اور یہاں تک کہ میرپور کی حیات تک کو اس طرح اپنا لیا تھا کہ اب ان کی نسبت پونچھ سے ظاہر کرتے ہوئے مجھے احساس جرم ہو رہا ہے شاید یہ اخلاقی طور پر مستحسن نہ ہو۔

پورے کلام کے علاوہ درج ذیل اشعار بالخصوص ان کی "میرپوریت" کا پتہ دیتے ہیں۔

یہ بدھالی، اور یہ کلیاوی اور راٹھوی
ملت بے کس کا ان میں ترجمان کوئی نہیں

چوہدری پھجا، نہالو اور نذیرے ہیں بہت
پر گروہ خاص میں گلہ باز خاں کوئی نہیں
کر دیا حالات نے مجبور اب اتنا کہ یاں
الف دیں کوئی نہیں اور الف خاں کوئی نہیں

دکھیا ہے سب قوم بے چاری
بچے . بابے اور زناری
ساری خلقت ہے دکھیاری
گو . فضلہ . عبدالباری

میں نے پروف ریڈنگ میں اپنی سی سی سی کی ہے لیکن اس کے باوجود مجھے احساس ہے کہ بہت سی غلطیاں باقی رہ گئیں ہوں گی۔ اس کی وجہ ایک تو یہ کہ میں قطعاً ایک اچھا پروف ریڈر نہیں ہوں، دوسرے یہ کہ میری بے حد مصروفیات، درس و تدریس سے متعلق بھی اور تحریر و تقریر سے متعلق، نے مجھے اتنی زیادہ فرصت نہیں دی کہ میں یہ کام تسلی بخش طور پر انجام دے پاتا۔

اس ایڈیشن میں ایک تو "اغلاط نامہ" شامل کتاب کرنے کی کوشش کی جائے گی اور دوسرے قارئین کرام کی نشاندہی پر دوسرے ایڈیشن کو ان اغلاط سے انشاء اللہ پاک کر دیا جائے گا۔

امید کرتا ہوں کہ آپ ضیاء الحسن ضیاء کے کلام سے محظوظ ہوں گے۔

پروفیسر محمد نذیر تبسم

۳-سی-۵۳۱

میرپور آزاد کشمیر

ضیاء الحسن ضیاء میر آزاد بصیر کی نظر میں

کشمیر کی جنت نظیر وادیاں جو غلامی کی زنجیر میں جھکے جانے کے بعد اپنی سرزمین سے جہنم لینے والے سپوتوں کو در بدر کرتی رہیں۔ کسی نے پونچھ سے ہجرت کی تو میرپور آن بسا۔ کسی نے میرپور سے ہجرت کی تو جموں جا بسا اور ماور وطن کے یہ سپوت اس شعر کی زندہ تفسیر بن گئے۔

پاؤں نگار جس سے ہوئے وہ سفر نہ تھا
جس گھر میں میری عمر کئی میرا گھر نہ تھا

اسی طرح کے ہجرت کرنے والے خاندانوں میں پونچھ سے اہل ادب ایک خاندان نے ہجرت کی جو چراغ حسن حسرت کا خاندان تھا۔ پہلے قیام کے طور پر اس خاندان نے کشمیر اور بھارتی سرحد پر واقع قصبہ کھوئیرہ کو چنا اور پھر مستقل قیام کیلئے میرپور شہر کو مسکن بنایا جہاں یہ خاندان جسمانی طور پر ہجرت کر کے آیا۔ اس خاندان کا ادبی و ثقافتی سرمایہ بطور سینہ گزٹ و کتب بھی ساتھ ساتھ ہجرت کرتا رہا اور پھر اس خاندان نے تلاش معاش کے ساتھ ساتھ اپنا ادبی جہاد بھی جاری رکھا اور جو آزاد کشمیر کے خطہ پر حکمران طبقے کے متعلق واضح انداز میں مصلحتاً تحریر نہ کر سکے اسے شاعری کے اسلوب میں ڈھال کر اہل ادب تک منتقل کر دیا۔

اسی خاندان میں جہاں دیگر اہل علم حضرات موجود تھے وہیں ضیاء الحسن ضیاء اپنا ادبی و صحافتی سفر تلاش معاش کے ساتھ ساتھ جاری رکھے رہے۔ آپ نے شخصیات اور اہم ملکی ایام پر شاعری بھی کی۔ ہفت روزہ "صادق" کا اجراء بھی کیا۔ جاندار کالم تحریر کیے اور اس دور میں جب ادب اور سخن نواز افراد کا قحط تھا یہ حضرات اس دور میں بھی

صوفی و ابن چراغ روشن کیے رہے۔ گو ضیاء الحسن ضیاء جیسی شخصیت کا کلام ان کی دیات میں نہ چھپ سکا لیکن ان کے دنیا سے رخصت ہونے کے بعد بھی اگر ان کا کلام منظر عام پر آ رہا ہے تو کم خوشی کا مقام نہیں بلکہ خصوصاً ہمیں یہ خوشی ہے کہ ان کی اہلیہ محترمہ جو ان کے شریک سفر میں کم از کم ان کی حیات میں ان کے سرزج کا کلام منظر عام پر آ رہا ہے۔ جو خوشی ضیاء الحسن ضیاء کے پسران ظفر الحسن تنویر اور اسد ضیاء کو ہوگی وہاں ان کی والدہ محترمہ بھی بے حد خوش ہوں گی۔ ہماری رائے ہے کہ جہاں ضیاء الحسن ضیاء کا شعری مجموعہ اشاعت پذیر ہو رہا ہے وہاں ان کے ادارے صحافتی کالم بھی مجموعہ کی صورت میں شائع ہونا چاہئیں اور ہمیں خوشی ہے کہ جہاں اس خاندان نے ہجرت کی۔ تختیاں برداشت کیں۔ ذات حق نے اس خاندان پر اب اپنا خصوصی کرم بھی فرمایا ہے اور جناب ظفر الحسن تنویر اب اس پوزیشن میں ہیں کہ اپنے والد کے کالم و ادارے بطور مجموعہ کے اشاعت پذیر کروا سکتے ہیں اور اس کے علاوہ اپنے خاندان کے اہل علم حضرات چراغ حسن حسرت مرحوم، حضرت نبی بخش نظامی مرحوم، خالد نظامی مرحوم، جاوید نظامی مرحوم کی ادبی کاوشوں کو بھی دوبارہ شائع کروا کے اپنے خاندان کا ادبی ورثہ محفوظ کر سکتے ہیں۔

جناب ضیاء الحسن ضیاء مرحوم سے راقم کو قربت کے لمحات میسر آتے رہے اور ایک شفیق بزرگ کی حیثیت سے مرحوم کی شفقت ہمیشہ راقم پر رہی۔ جہاں اس شفیق ہستی سے دائمی دوری راقم کیلئے ایک المیہ ہے وہاں اچانک مرحوم کا مجموعہ کلام منظر عام پر آنے سے یوں محسوس ہونے لگا ہے کہ مرحوم اپنی پر شفقت شخصیت کے ساتھ پھر ہمارے سامنے مجسم ہو گئے ہیں اور اب ہمیں یقین ہو چلا ہے کہ اس ادبی خاندان کی کاوشیں جلد ہی نئی نسل کیلئے ایک سرمایہ کی صورت میں منظر عام پر آئیں گی اور جہاں اہل کشمیر اپنی صنعت و حرفت کے سبب و اپنی حسین وادیوں کے سبب دنیا میں جنت ارضی ہے وہاں اہل ادب و سخن فہم بھی محسوس کریں گے کہ وادی کشمیر ہر میدان میں سرسبز و شاداب ہے۔ جہاں کشمیر کے سپوت شجاعت و بہادری کی داستانیں رقم کرتے رہے۔ جہاں اس کی بیٹیاں اپنی عصمت و عفت کی نگہبانی کیلئے عملی و عسکری

میدان میں آتی رہتی ہیں۔ اسی وادی کے سپوت اپنے پیشواؤں کی تقلید و پیروی میں عملی و ادبی میدان میں بھی ہمیشہ زندہ و پائندہ رہے ہیں۔ ہماری دعا ہے کہ جہاں ضیاء الحسن ضیاء جیسی شخصیات جو بھولی بسری یادیں بن گئیں تھیں پھر سے زندہ جاوید ہو رہیں ہیں۔ اسی طرح کچھ اور بستیاں جو بھولی بسری یادیں بھی بن چکی ہیں وہ بھی اپنی کاوشوں کے سبب زندہ ہو جائیں۔ آمین، ثم آمین۔

خیر اندیش

میر آزاد بصیر

ایڈیٹر پندرہ روزہ

کشمیر بیظیر (میر پور آزاد کشمیر)

۱- منقبت

ہدیہ . کھنور سرور کونین

. کھنور شاہ کربلا

بارگاہ رسالت میں

رہ حیات ہے کتنی کٹھن . کے کیئے
 قدم قدم پہ ہیں رنج و محن . کے کیئے
 خزاں کا آج تسلط ہے سخن گلشن پر
 سلگ رہا ہے ہر اہل چمن . کے کیئے
 بھٹک رہے ہیں مسافر تلاش منزل میں
 اٹھائے دوش پہ بار محن . کے کیئے
 وہی ہے دور گذشتہ کی تیرہ سامانی
 وہی ہے قصہ دار و رسن ، کے کیئے
 حضور کشت تمنا بھی جل کے راکھ ہوئی
 جھلس کے رہ گئے سب باغ و بن ، کے کیئے
 ہماری بزم طرب میں ہے موت کی تھی
 سک رہے ہیں کئی گلبدن ، کے کیئے
 ہمیں سے انجن گل کی آب و تاب حضور
 ہمیں سے زندہ ہے رسم کھن ، کے کیئے

تڑپ تڑپ کے رہ آرزو میں مر بھی گئے
حضور کتنے غریب الوطن ، کسے کہیئے
حیات و مرگ کے اسرار فاش کر دیتے
حضور اب کہاں تاب سخن ، کسے کہیئے

نہ ہم میں ضبط و تحمل نہ عزم مردانہ
حضور عظمت رفتہ بنی ہے افسانہ

ستم ، کہ لوٹا گیا کاروان امن و سکون
فغاں ، کہ ٹوٹ گیا عافیت کا پیمانہ

حضور کس کو سنائیں کہ ہم پہ کیا گزری
حضور کس سے کہیں درد دل کا افسانہ

ہنوز فطرت مشرق رہیں مغرب ہے
وہی شراب کہن ہے وہی ہے پیمانہ

متاع عشق و محبت سے ہے خطیب تھی
فقیہ شہر ہے ذوق خودی سے بیگانہ

نہیں ہے پیر حرم ہی خلوص سے محروم
قلندروں کے بھی انداز ہیں حریمانہ

نہ شوق سطوت کبریٰ نہ ذوق عجز و نیاز
سرور و کیف سے خالی ہے اپنا پیمانہ

یزیدیت ہے بدستور آج بھی موجود
اگر نہیں ہے تو ابن علیؑ سا فرزانہ

سیدہ کلال

علیؑ کے لخت جگر فاطمہؑ کے نور نظر
حسینؑ تاج رسالت کے تابدار گھر
امیر قافلہ عزم و آگہی و خودی
امام مشرق و مغرب ، وقار بحر و بر
رضا و صبر کے مولا ، ثبات کے آقا
ترا مقام خیالات سے ہے بالاتر
حصار شب کی سیاہی کو پھاند کر تو نے
رواق گیتی پہ لکھی ہے ، داستان سحر

نقیب عزم ، جوانان خلد کے سردار
جلال حیدر کراہ کے امانت دار
اصول حق کے نگہبان ، خلوص کے پیکر
جیوش حق و مساوات کے علمبردار
ترے عمل سے ہے پائندہ عظمت آدم
ترے خلوص سے قائم ہے جرات احرار
جبین بستی پہ ہے ثبت داستان تری
چراغ بزم نبوت ، امام صبر و قرار

حسینؑ . ضبط و تحمل کے تاجدار جلیل
 حسینؑ سبط پیمبرؐ . حسینؑ پور خلیلؑ
 تمہارے فیض سے روشن ہے بزم کون و مکاں
 تمہارے دم سے منور ہے عزم کی قندیل
 جفا و جور کو ہنس ہنس کے جھیلنے والے
 نہیں ہے محفل امکاں میں کوئی تیرا شیل

”غریب و سادہ و رنگیں ہے داستان حرم
 نہایت اسکی حسین ابتداء ہے اسماعیل“

(اقبالؒ)

خون شہ کربلا کی یاد

لوا رہی ہے خون شہ کربلا کی یاد
 سبط رسولؐ ، صاحب صبر و رضا کی یاد

خیام اہل بیت کے لٹنے کی داستاں
 پور بتولؑ پر ستم ناروا کی یاد

تشنہ لبی میں ضبط و تحمل کی انتہا
 آلام و ابتلا میں مسلسل خدا کی یاد

بیٹے کی لاش بھائی کی میت جھوم غم
 کتنی جگر گداز ہے دشت بلا کی یاد

جاری رہیں گے عونؑ و محمدؑ کے تذکرے
 قائم رہے گی حشر تک اہل وفا کی یاد

ہے باعث ثواب شہیدوں کی منقبت
سرمایہ نجات ہے یوں کربلا کی یاد

زندہ رہے گی صبح ازل سے ابد تلک
ابن علیؑ کے عزم و خلوص و وفا کی یاد

فرط الم سے خون بہاتی ہے چشم تر
آتی ہے معرکہ کربلا کی یاد

نیزے کی نوک پر سر شیر، الخذر !
بازار شام و بنت پیمبر برہمنہ سر !

السلام اے تاجدار دو سرا
والسلام اے کشتہ جوڑ و جفا

راکب دوش شہنشاہ ام
مرد حق اے صاحب جود و کرم
عالم انسانیت کے تاجدار
اے جگر گوشہ معمار حرم
خون سے تیرے درخشاں ہے ابھی
مشعل اسلام سلطان حرم

تو بنائے لا الہ ہے بالیقین
کوئی دنیا میں تیرا ثانی نہیں

سرکار دو عالم کے حضور

تمنائے دلی ہے عظمت کون و مکاں پاؤں
حضور خواجہ یثرب کا فیض بیکراں پاؤں
کروں فرط ادب سے گنبد خضراء کا نظارہ
بہ فیض خالق اکبر متاع عز و شان پاؤں
دیار ساقی کوثر کی خاک پاک کو چوموں
حیات سردی کے ساتھ لطف جاوداں پاؤں
منقش ہو نگاہوں میں سراپائے شہ والا
جدہر دیکھوں انہیں دیکھوں، جہاں جاؤں وہاں پاؤں
جبین شوق سے لوں کام میں جاروب کاری کا
اور اپنی خاکساری کو حریف آسماں پاؤں
جگہ مل جائے مدفن کیلئے کوئے محمدؐ میں
مقام آخری پاؤں تو زیر آستان پاؤں
میر ہو شرف مولائے کل کی مدح خوانی کا
میں اپنی بے زبانی کو سدا رطب اللسان پاؤں
پہنچ جاؤں ضیاء گر سرور عالم کے روضے پر
نجات دو جہاں سرمایہ امن و امان پاؤں

رحمتہ اللعالمین صلی اللہ علیہ وآلہ وسلم

عرب میں ہر طرف جب خود سری کا جوش پھیلا تھا
عرب میں ہر طرف جب جہل و بدعت کا اندھیرا تھا
عرب والوں کی جرات کا عرب ہی جب نشانہ تھا
عرب کی کجروی نے جب عرب کو آ کے گھیرا تھا

نہ شوق حق پرستی تھا نہ ذوق دینداری تھا
جواری تھا کوئی تو کوئی مست میگساری تھا

کہیں تھی بت پرستی اور کہیں دور توہم تھا
کہیں بدبختیاں تھیں اور کہیں عشق و تنعم تھا
کہیں علم و عمل میں اور جہالت میں تصادم تھا
کہیں ناعاقبت بینی کے طوفاں میں تلاطم تھا

کہیں معبود سورج تھا کہیں معبود پتھر تھے
کہیں محبوب دریا تھے کہیں اشجار رہبر تھے

چلا اس شان سے توحید کا ڈنکا بجانے کو
 چلا یوں سرکشان بے حیا کا سر جھکانے کو
 چلا اس کفر کے حکم و تسلط کو مٹانے کو
 چلا اس فتنہ عالم کے شعلوں کو بجھانے کو

اٹھا فرش زمین سے رشک چرخِ خمیریں ہو کر
 وہ آبا تھا جہاں میں رحمتہ اللعالمیں ہو کر

وہ محبوبِ خدا وہ رہنما وہ سرورِ عالم
 وہ مطلوبِ جہاں وہ پیشوا وہ دودھِ آدم
 وہ بادیِ سبل وہ برگزیدہ قائدِ اعظم
 وہ فخرِ انبیاء وہ راہبر وہ اقدس و اکرم

اٹھاتا دیبِ عالم کے لئے یہ شور و غل سن کر
 سو آیا سورہ انا فتحنا ہاتھ میں لے کر

کنند نعرۂ تکبیر عالمگیر ہاتھوں میں
 کلامِ پاکِ الا اللہ کی شمشیر ہاتھوں میں
 ادھر انی رسول اللہ کی زنجیر ہاتھوں میں
 ادھر تھے طہ و یسین کے دو تیر ہاتھوں میں

علمِ لولاک کا رکھے ہوئے تھا دوشِ مطہر پہ
 ازا جاہ کی اک بلکی ذرہ اس جسمِ اطہر پہ

جز تیرے کس سے کہیں روداد غم
 سرور عالم امام ذی حشم
 ہیں گرفتار الم اہل وطن
 لٹ گئی امن و سکون کی انجمن
 ہو گیا ویراں امیدوں کا دیار
 چھن گیا سرمایہ صبر و قرار
 یہ ستم کم ہے شہنشاہِ زمن
 زاغ کے مصرف میں بلبل کا چمن
 تنگ ہیں ہستی سے مولا رحم کر
 کاشمروالوں کے حال زار پر

بارگاہ رسالت میں

ہدیہ سلام

السلام اے صدر بزم کائنات
 والسلام اے خواجہ عالی صفات
 السلام اے سید والا حشم
 والسلام اے سرور عرب و عجم
 السلام اے مالک دنیا و دیں
 والسلام اے رحمۃ اللعالمین
 السلام اے قاسم حور و قصور
 والسلام اے شافع روز نشور
 السلام اے تاجدار ارتقا
 والسلام اے رہبر راہ ہدی
 السلام اے چارہ ساز بیگیاں
 والسلام اے عظمت کون و مکاں
 السلام اے شہریار بحر و بر
 والسلام اے معدن لعل و گہر

کے کہیں

زخمی ہے روح و قلب مسلمان کے کہیں
کیسے کہیں یہ حال پریشاں کے کہیں
برپا ہے حشر وادی گلپوش میں حضورؐ
شعلہ فشاں ہے کوہ و بیاباں کے کہیں
لٹا ہے ہر قدم پہ بہاروں کا کارواں
لٹا ہے اعتبار گلستاں کے کہیں

آقا سلگ رہی ہے بہاروں کی سرزمین
فی النار ہے فضائے گلستاں کے کہیں

ہم ہیں اسیر پنجہ بیداد کیا کریں
ہم ہیں رہین گردش دوراں کے کہیں
مسدود ہیں مسرت و راحت کے راستے
محدود ہے حیات کا سماں کے کہیں

اے تاجدار یثرب و بطحا ترے سوا
ہم واردات قلب پریشاں کے کہیں

سید الشہداء

کے حضور نذرانہ عقیدت

وارث	میراث	پنغیر	حسین
جانشین	حیدر	و صفدر	حسین
نور	چشم	سید عرب	و عجم
پیشوائے	اسود	و احمر	حسین
قافلہ	سالار	عزم	و آگہی
منزل	توحید	کے رہبر	حسین
شہریار	صبر	سلطان	قرار
عزم	و استقلال	کے پیکر	حسین
راکب	دوش	شہنشاہ	امم
مالک	تسنیم	اور کوثر	حسین
رہ	نورد	جادۂ صدق	و صفا
زینت	محراب	اور منبر	حسین

"اے امام عاشقان پور ظلیل"
مادر گیتی کے فرزند جلیل

خواجه یشرب کے حضور فریاد

دھندلا گیا ہے دیدہ انجم کے کہیں
ہر سو بپا ہے ایک تلامم کے کہیں

ہر رہگذر پہ موت مسلط ہے الخذر
ہر گام پر ہے زیست کا ماتم کے کہیں

ویرانی چمن میں ہے اہل چمن کا ہاتھ
شیرازہ بہار ہے برہم کے کہیں

لوٹا گیا حرم کا تقدس مزار حیف
چھینی گئی ہے عظمت آدم کے کہیں

یہ واردات قلب و جگر داستان غم
تیرے بغیر سید عالم کے کہیں

تیری قربانی تیرا عزم بلند
عظمت انسان کی روشن دلیل
سبط پیغمبر، امام بحر و بر
خالق فطرت کے شہکار جمیل
خوگر حمد و ثناء ابن علیؑ
تھا تیرا ذوق عبادت بے مثل
ہے تعجب تشنگی تیرے لئے
قاسم کوثر، امام سلسبیل

تو نے ظلمت میں اجالا کر دیا
دین حق کا بول بالا کر دیا

مسجد اقصیٰ کی بے حرمتی سے متاثر ہو کر

نرغہ کفار میں محصور ہے اللہ کا گھر
 اللہ ہے شعلہ افشاں افتخار بحر و بر
 سینہ گیتی کی رونق عارض گیتی کا رنگ
 جدہ گاہ اہل ایمان محور اہل نظر
 جاں نثاران شہنشاہ امم ہیں اشکبار
 لٹ رہی ہے قبلہ اول کی حرمت الخذر
 منبع باران رحمت مخزن جود و کرم
 قبضہ اغیار سے مغموم ہے شام و سحر
 مسجد اقصیٰ کی رعنائی ہے مغموم و ملول
 اپنی ویرانی پہ ہے بیت المقدس نوحہ گر
 درہم و برہم سراسر محفل امن و سکون
 مٹا جاتا ہے جہاں سے امتیاز خیر و شر

آبروئے مسجد اقصیٰ بنی مشق ستم
 ہے کہاں روز مکافات اے خدائے بحر و بر
 "آگ ہے اولاد ابراہیم ہے نمرود ہے
 کیا کسی کو پھر کسی کا امتحان مقصود ہے"

نزول رحمت

بذر عقیدت

حسن ازل ہے چھایا ہوا شش جہات پر
 اک نور کھیلتا ہے رخ کائنات پر
 رقصاں ہے چاندنی تو ستارے ہیں نور باد
 جذبات مرتعش ہیں رباب حیات پر
 جس نے کیا ہے عارض ہستی کو تابناک
 انسانیت کو ناز ہے جس کی صفات پر
 جس کے وجود سے ہوئی تکمیل روزگار
 لرزہ سا طاری ہو گیا لات و منات پر
 پیشانی حیات کو بخشا ہے جس نے نور
 برسا ہے جس کا ابر کرم کائنات پر
 مولائے کل جیب خدا فخر انبیاء
 یکساں ہے جس کا فیض رواں ڈال پات پر
 پیدا ہوا تو کفر کے بادل بھی چھٹ گئے
 سب عظمتیں نثار ہوئیں جس کی ذات پر

اے تاجدار عرب و عجم سید البشر
”بعد از خدا بزرگ توی قصہ مخضر“

ذروں کو تو نے طاقت شمشیر بخش دی
تو نے کیا ہے خاک نشینوں کو شہریار
تیرے کرم سے بزم جہاں کو ملا فروغ
تو نے کیا ہے قدرت کامل کو آشکار
دشمن نے آج کر دیے ویران سر بسر
وہ لہلہاتے کھیت وہ سرسبز مرغزار
ظالم نے سارے ملک کو پامال کر دیا
آباد بستیوں کو بنایا ہے مرگ زار

ہم بھی ہیں منتظر نگہ التفات کے
ڈر ہے نہ چھوٹ جائے کہیں دامن قرار

پھر کیجئے گا جہل کی تاریکیوں کو دور
بھٹکے ہوئے دلوں کو مسلمان بنائیے
اس ملک نو کو وسعت کونین بخشئیے
ویران وادیوں کو گلستاں بنائیے
مومن کی ساری کلفتیں کافور کیجئے
اس مرد ناتواں کو سلیمان بنائیے

فرمائیے گا لطف و کرم حال زار پر
امداد کا ہے وقت شہنشاہ بحر و بر

رسول عربی صلی اللہ علیہ وآلہ وسلم

زینت محفل امکان رسول عربی
وجہ تخلیق دل و جان رسول عربی
منبع جود و سخا مخزن الطاف و کرم
صاحب عظمت و ایمان رسول عربی

قاسم کوثر و تسنیم ، شہنشاہ امم
معدن رحمت یزدان رسول عربی
سینہ دہر کی رونق رخ ہستی کا نکھار
عارض زلیست کا عنوان رسول عربی

داعی لطف و عنایات کفیل رحمت
پیکر شفقت و احسان رسول عربی
بے نواقل کی نوا ، خستہ دلوں کی امید
یعنی ہر درد کا درمان رسول عربی

شاید حسن ازل واقف اسرار و رموز
حق و انصاف کی برہان رسول عربی
اپنے دامن میں پنہ دیکھئے سرکار اے
ہے ضیاء سوختہ سامان رسول عربی

۲۔ اے مری جنت کشمیر
ہدیہ بنام شہداء

۲۴ اکتوبر

آج کے روز غلامی کے فسوں ٹوٹے تھے
 آج کے روز اسیرانِ قفس چھوٹے تھے
 آج کے روز ہوئے کفر کے سائے تحلیل
 جگمگانے لگی ایمان و عمل کی قندیل
 کشت امید گمر بار ہوئی آج کے دن
 زندگی مطلعِ انوار ہوئی آج کے دن
 آج کے دن رخ ہستی پہ نکھار آیا تھا
 دل بیتاب کو یک گونہ قرار آیا تھا
 آج بے تاب بہاروں نے سکوں پایا تھا
 مضطرب چاند ستاروں نے سکوں پایا تھا
 آج کے دن ہوا کفار پہ لرزہ طاری
 کفر کے ہر در و دیوار پہ لرزہ طاری
 آج کشمیر کے محکوم مسلمانوں نے
 بے بسوں، بے کسوں اور سوختہ سامانوں نے

پے بہ پے ظلم سے تنگ آ کے کمر باندھی تھی
 حفظِ ملت کے لئے تیغ و سپر باندھی تھی

میرے جانباز جبری جاں نثارو
 وطن کی عظمتوں کے پاسدارو
 جلا کر راکھ کر دو خود سروں کو
 جفا کاروں کو اور کینہ وروں کو !
 مٹا دو دہر سے فتنہ گروں کو
 جلال غزنوی کے شاہکارو
 میرے جانباز جبری جاں نثارو
 وطن کی عظمتوں کے پاسدارو
 بڑھو دامانِ ظلمت چاک کر دو
 غرورِ ابرہن کو خاک کر دو
 ستم رانوں کا قصہ پاک کر دو
 دیارِ پاک کے رخشندہ تارو
 میرے جانباز جبری جاں نثارو
 وطن کی عظمتوں کے پاسدارو

میرے جانباز ... جبری جانثارو

میرے جانباز جبری جاں نثارو
 وطن کی عظمتوں کے پاسدارو
 بڑھو آگے خدا کا نام لے کر
 عدو کی موت کا پیغام لے کر
 جلو میں پرچمِ اسلام لے کر
 شہ کونین کے طاعت گزارو
 میرے جانباز جبری جاں نثارو
 وطن کی عظمتوں کے پاسدارو
 غرورِ کثرت و طاقت مٹاؤ
 سر مغرور کو نیچا دکھاؤ
 خدا کے نام کا ڈنکا بجاؤ
 مجاہدِ غازیو شبِ زندہ دارو
 میرے جانباز جبری جاں نثارو
 وطن کی عظمتوں کے پاسدارو
 شجاعت کے علم بردار ہو تم !
 جلالت کے سپہ سالار ہو تم
 غلامِ حسدِ کراڑ ہو تم !
 بڑھو عزم و عمل کے تاجدارو

مہاجرین کشمیر

ستم نصیب غریب الدیار ہیں ہم لوگ
اسیر گردش لیل و نہار ہیں ہم لوگ
وہ ابتداء کہ ہر اک بات بھی گوارا تھی
یہ انتہا کہ بڑے ناگوار ہیں ہم لوگ
سکون و صبر تو کب سے گنوائے بیٹھے ہیں
قرار کیسا بہت بے قرار ہیں ہم لوگ
ستم ظریفی ماحول ہے یا وقت کی بات
رہیں کشمکش روزگار ہیں ہم لوگ
ہمارے دم سے ہے پائندہ سنت مرسلہ
ثبات و عزم کے آئینہ دار ہیں ہم لوگ
گراں ہے آج اگر ہم یہ زندگی تو کیا
نئے جہان کے پروردگار ہیں ہم لوگ
نہ جانے باغِ تمنا میں کب بہار آئے
ابھی تو دور خزاں کا شکار ہیں ہم لوگ

کشمیر سے آنے والے بتا محبوب وطن پہ کیا گزری

کشمیر سے آنے والے بتا محبوب وطن پہ کیا گزری
مرغان چمن پہ کیا بیتی اور سر و سمن پہ کیا گزری
کیا بیتی ہے رجمانے پر اور سلطانے پہ کیا گزری
صمدے کی کوئی روداد سنا اور رمضانے پہ کیا گزری
کیا اب بھی باد کے ارگن پر نعمت الاپے جاتے ہیں
کیا اب بھی صبا اٹھلاتی ہے، کیا اب بھی کنول مسکاتے ہیں
کیا اب بھی سرور و نکست کی پر کیف ہوائیں آتی ہیں
پن گھٹ پر جھرمٹ ہوتا ہے اور سکھیاں مل کر گاتی ہیں

اے اچھے شاعر کیسے کہوں دم گھٹتا جی گھبراتا ہے
اک ہوک سی دل میں اٹھتی ہے اور منہ کو کلیجہ آتا ہے
میں کیسے کہوں روداد وطن رخصت ہوئی تاب گویائی
کلیوں کے گریباں چاک ہوئے جاتی رہی گل کی بینائی
افلاس نے ڈیرے ڈالے ہیں غربت کی سیاہی پھیلی ہے
خونخوار درندوں کے ہاتھوں ہر سمت تباہی پھیلی ہے
پھولوں کی مہک برباد ہوئی کلیوں کا سکون تاراج ہوا
شانوں کو پکنا بھول گیا، غنچوں کا فسوں تاراج ہوا

پامال ہوئے سیمیں پیکر حرمت کے ستارے ڈوب گئے
 عصمت کے سینے ڈول اٹھے عزت کے شکارے ڈوب گئے
 صدمے کی لری رمضان کا گھر دشمن نے جلا کر خاک کیا
 کھینچی گئی کھال ستارے کی غفار کا سینہ چاک کیا
 کالی گئی عبلے کی گردن ریشے کا دلارا چھین لیا
 بوڑھی نوشابہ دائی سے پیری کا سہارا چھین لیا

لیکن مایوس نہیں ہوں میں اوقات الم کٹ جائیں گے
 خورشید مسرت ابھرے گا غم کے بادل چھٹ جائیں گے

کشمیر کے چپے چپے پر پھر پرچم حق لہرائے گا
 طائر نعمات الاپیں گے اور پھر سے کنول مسکائے گا

نذر عقیدت

اے شہیدان وادی کشمیر
 بے شبہ تم ہو جان آزادی
 تم نے پھیڑا خزاں میں ذکر بہار
 تم ہو روح روان آزادی
 اے شہیدان وادی کشمیر

تم نے آزادی وطن کے لئے
 حاصل عمر تک نثار کیا
 آگ اور خون سے کھیلنا تو کیا
 موت کو مسکرا کے پیار کیا
 اے شہیدان وادی کشمیر

تم پہ نازاں ہے روح آزادی
 تم سے زندہ ہے داستان کہن
 ہے بجا تم ہو مظہر اخلاص
 تم سے قائم ہے آبروئے وطن
 اے شہیدان وادی کشمیر

تم نے پھیرا رباب استقلال
تم نے گائے جہاد کے نغمے
وسعت کاشمیر میں گونجیں گے
حشر تک زندہ باد کے نغمے
اے شہیدان وادی کشمیر

جذبہ صبر و استقامت سے
رہو جادۂ وفا ہونا
یہ سعادت تمہیں ہوئی حاصل
عزت دین پر فدا ہونا
اے شہیدان وادی کشمیر

تم نے طوفان کے تندریلے میں
دامن عزم کو نہیں چھوڑا
اپنے سینے میں گولیاں کھائیں
موت سے مند مگر نہیں موڑا
اے شہیدان وادی کشمیر

نور برسائیں گے مہ و انجم
پھول برسائے گی نسیم بہار
سرفروشو! تمہاری عظمت پر
ناز کرتے رہیں گے لیل و نہار
اے شہیدان وادی کشمیر

آپ کی بارگاہ میں شاعر
کچھ عقیدت کے پھول لایا ہے
زبے قسمت قبول ہو جائیں
آج ہر قبول لایا ہے
اے شہیدان وادی کشمیر

اے وادی کشمیر کے فرزند
سنجھل جا.....

صد سالہ غلامی میں گرفتار تھے ہم لوگ
اس ارض مقدس کے لئے عار تھے ہم لوگ
احساس بھی محبوس تھا اور ذہن بھی محصور
بچ جانے اک خاک کا انبار تھے ہم لوگ
جذبات بھی پابند خیالات بھی پابند
جتے تھے مگر جینے سے بزار تھے ہم لوگ
ہر کام میں تھی پیش نظر غیروں کی تقلید
ہر بات میں منت کش اغیار تھے ہم لوگ
جینے کا قرینہ نہ تھا مرنے کا سلیقہ
اور اپنے شب و روز سے بزار تھے ہم لوگ
جائز تھی کھلے بندوں مسلمانوں کی تدلیل
ہاں اپنی ضلالت پہ نگوں سار تھے ہم لوگ
جب چاہا ستایا ہمیں ارباب ستم نے
ہر رنج و مصیبت کے سزاوار تھے ہم لوگ

درماندہ منزل تھے بہت خستہ قدم تھے
معذور تھے . مقبور تھے لاچار تھے ہم لوگ

اک رہبر منزل نے ہمیں رستہ بتایا
صد سالہ غلاموں کو شہنشاہ بنایا
سکھلائے ہمیں پھر سے جہانداری کے آئین
بھولا ہوا برسوں کا سبق یاد دلایا

اخلاص ہے اک پاک وطن کر دیا تعمیر
مومن کے لئے ایک نیا ملک بسایا

اے وادی کشمیر کے فرزند سنجھل جا
ایشار کا ہے وقت کہیں بھول نہ جانا
اٹھ مل کے کریں ملک خداداد کو مضبوط
فطرت کا تقاضا ہے یہی مرد توانا

مت بھول شہیدوں کے مقاصد کی بے تکمیل
کشمیر کو اغیار کے قبضے سے چھڑانا

مادر کشمیر کا پیغام

اپنے مجاہد فرزندوں کے نام

میرے بچو میرے ناموس کی خاطر تم نے
آگ سے کھیلنا طوفان سے لڑنا سیکھا
مجھے اس بات کا احساس ہے میرے بچو
تم نے باطل کی صفیں توڑ کے بڑھنا سیکھا

میری عزت کے لئے تم نے جفائیں جھیلیں
میری آزادی پہ گھر بار لٹایا تم نے
اقربا اور عزیزوں کو نچھاور کر کے
میری عفت میرا ناموس بچایا تم نے

مجھ کو احساس ہے باطل کے مقابل ڈٹ کر
تم نے تلوار اٹھائی میری عزت کے لئے
تم نے پھرے ہوئے سیلاب کا منہ موڑ دیا
میری عصمت کے لئے میری حفاظت کے لئے

مجھ کو احساس ہے اے میرے مجاہد بچو
تم نے مدبر عدو کو کیا یک سر بیکار
تم نے ٹوکا سر میدان جفاکاروں کو
قابل داد ہے اے بچو تمہارا ایثار

میرے بچو ابھی تکمیل مقاصد کے لئے
ذوب کر بحر حوادث میں ابھرنا ہے تمہیں
مر مر میں بانہیں زر و مال غرور و طاقت
یعنی ان سارے سرابوں سے گزرنا ہے تمہیں

یاد رکھو ابھی تکمیل وطن باقی ہے
مجھ کو اغیار کے قبضے سے چھڑانا ہے ابھی
میرے ہر قصبے کو پر نور بنانے کے لئے
میرے ہر قریہ سے ظلمت کو مٹانا ہے ابھی

غازہ لوح و قلم سرخی خون شہداء

خطہ پاک کی تخلیق سے ہو کر مسرور
ارض جموں کے مسلمان تھے مصروف سپاس
حمد اور نعت کے جذبات سے معمور تھے دل
کوئی الجھن تھی نہ باقی نہ کوئی خوف و ہراس

آہ ! لیکن یہ مسرت کے حسیں تر لمحات
جبر اغیار سے یکسر ہوئے مجروح و ملول
وائے ناکامی کہ ابلیس فرزندوں نے
پائے نخوت سے مسل ڈالے تمناؤں کے پھول

حق و انصاف کے اعلان سے ہو کر برہم
پل بڑے ملت بیضا پہ عاکر غنیم
قتل و غارت پہ اتر آئے درندے وحشی
موت تھا ان کے لئے ارض مقدس کا قیام

بزم انجم پہ غضبناک اندھیرے جھیسے
مخمل نور پہ ظلمات نے چھاپہ مارا
پابندی رات پہ چڑھ دوڑے اجالوں کے رقیب
روز روشن پہ سیہ رات نے چھاپہ مارا

دیکھتے دیکھتے پامال ہوا امن و سکون
بجلیاں کوندیں . ستم ٹوٹا . جنائیں برسیں
کارواں راہ تمنا کو سر رہ لوٹا
اہل ایماں پہ مصائب کی گھٹائیں برسیں

اس قیامت میں بھی جموں کے مسلمانوں نے
پرچم حق و مساوات کو جھکنے نہ دیا
موت سے بڑھ کے بغل گیر ہوئے اہل حرم
اور طاغوت کی طاعت کو گوارا نہ کیا

اللہ اللہ یہ سعادت ، یہ مقدر ، یہ نصیب
خاک ناچیز نے اکسیر کا رتبہ پایا
زینت صفحہ تاریخ شہیدوں کا لہو
غازہ لوح و قلم سرخی خون شہداء

یوم شہدائے جموں

یاد آتا ہے تو ہو جاتی ہیں آنکھیں پر نم
ارض جموں کے مسلمانوں کا افسانہ غم
حشر تک صفحہ گیتی پہ رہے گی مرقوم
یورش اہل جفا بے کسی اہل حرم
اف نومبر کے اوائل کی وہ خونی گھڑیاں
آج سے سترہ برس پہلے کی روداد الم
قوم و ملت پہ مصائب کی گھٹائیں توبہ
اور لہراتا ہوا جو رو جفا کا پرچم
خاک اور خون میں لتھڑا ہو معصوم شباب
ہائے مجبور بڑھاپا بھی تھا نچیر ستم
نرغہ کفر میں محصور تھے اہل ایماں
رب کعبہ کے پرستار تھے وابستہ غم
ایک انبوہ شہیداں لب دریائے توی
اور ہر گام پہ مجروح وقار آدم
آرزوؤں کے گلستاں پہ خزاں کی یلغار
شہر مسرور تھا . تصویر دیار ماتم

آج بھی مائل پیکار ہے نمرود کا پور
امن و اخلاص کی قدروں کو مٹانے کے لئے
آج بھی غاصب و مکار ہیں سرگرم عمل
مشعل عدل و مساوات بجھانے کے لئے

غازیو ! وقت کا بھرپور تقاضا ہے کہ ہم
جاہدو للہ کے ارشاد کی تفسیر کریں
دشمنی شیوہ ارباب ستم جب ، ٹھہری
آؤ ہم پیروی سنت شیر کریں

ایسے ماحول المناک و غم انگیز میں بھی
تھام رکھا تھا جیالوں نے بلالی پرچم
رہروان رہ تسلیم و رضا تم پہ سلام
ارض جموں کے شہیدان وفا تم پہ سلام

شہیدان ۱۳ جولائی

رگوں میں گرم ہو اور نظر میں نور یقیں
دلوں میں عزم جواں ، لب پہ نعرۂ تکمیر

شب سیاہ میں روشن کیے عمل کے چراغ
ہنوز جو تگ و دو ہے مسلم کشمیر

اجل کے سامنے کس شان بے نیازی سے
ادائے فرض میں مصروف ہیں وطن والے

مقابلے میں خزاں کے ابھی صف آراء ہیں
بڑے خلوص بڑے عزم سے چمن والے

غبار کتنے اٹھے ، آندھیاں چلیں کتنی
مگر وفا کی عمارت میں آسکا نہ خلل

حوادثات کی یورش کے باوجود ضیاء
رواں دواں ہے ابھی کاروان عزم و عمل

عظمت سید ابرار کی سوگند تمہیں !
 بازوئے حیدر کرارہ کی سوگند تمہیں
 حضرت حمزہ کی تلوار کی سوگند تمہیں
 خالد و طارق و نزارہ کی سوگند تمہیں

دامن ملک کبھی چاک نہ ہونے دینا
 خاک کشمیر کو ناپاک نہ ہونے دینا

تم کو کشمیر کی پرکیف بہاروں کی قسم !
 زعفران زار کے رنگین نظاروں کی قسم
 سبزہ زاروں کی قسم بوڑھے چناروں کی قسم
 جھلملاتے ہوئے معصوم ستاروں کی قسم

اپنے اسلاف کا ناموس بچانے دوڑو !
 ٹھٹھاتا ہوا فانوس بچانے دوڑو

۲ دسمبر ۱۹۴۹ء

منظر عرصہ پیکار ہے کشمیر چلو

بزم احباب میں اب گرمی تقریر فضول
 عارض گل کے لئے نالہ شب گیر فضول
 بے اثر نظم عبث شوخی تحریر فضول
 بیٹھ کر حجروں میں آیات کی تفسیر فضول

اٹھ کے خلوت سے ذرا جانب کشمیر چلو
 جہد اللہ کی کرتے ہوئے تفسیر چلو

آج پھر افق دیس پہ چھائی ہے سراسر ظلمت
 خاک اور خون میں غلطاں ہے وطن کی عزت
 دست سفاک سے لٹی ہے گلوں کی نکمت
 اے کہ خطرے میں اس وقت دیار جنت

منظر عرصہ پیکار ہے کشمیر چلو
 صاحب سیف چلو ، صاحب تقریر چلو

اک ضرب حیدری کی ضرورت ہے اور
اب.....

اٹھو کہ کاشمیر کی نکلت ہے بے قرار
آگے بڑھو کہ وادی فطرت ہے بے قرار
رنگ شفق اداس ہے روئے افق اداس
شام نشاط صبح مسرت ہے بے قرار
پھولوں کا رنگ روپ ستاروں کی روشنی
خورشید آبرو کی تمازت ہے بے قرار
دلمان کوہسار کی وسعت ملول ہے
جھرنوں کا کیف گل کی لطافت ہے بے قرار
مخدوم کے وطن کی ہوائیں ہیں مضطرب
بڈشاہ کے دیار کی راحت ہے بے قرار
سر و سمن ہے قبضہ اغیار میں ملول
اور غاۃ حیات کی رنگت ہے بے قرار
سبزے کا حسن گل کا تقدس شعاع مہر
گلپوش سرزمین کی نزاکت ہے بے قرار
دیکھو پھر آج رنگ گلستاں ملول ہے
آگے بڑھو کہ صبح فردزاں ملول ہے

آہ لگی ہیں سینہ ہستی کی دھڑکنیں
اٹھو کہ آج گردش دوراں ملول ہے
سما ہوا ہے وادی کشمیر کا شباب
آگے بڑھو کہ عالم امکان ملول ہے
ہونے کو ہے تمام جنفاؤں کا دور اب
اک ضرب حیدری کی ضرورت ہے اور اب

مادر کاشمیر کے فرزند

حریت کوش اور غیرت مند
 مادر کاشمیر کے فرزند
 خیل باطل کے سامنے ڈٹ کر
 پرچم حق کو کر رہے ہیں بلند
 کس قرینے سے ہیں نبرد آرا
 خاندان قریش کے دلہند
 پیکران خلوص و استقلال
 مہ و انجم پر ڈالتے ہیں کمند
 ساری دنیا پہ کر دیا ثابت
 ہیں کشمیری بڑے ہی غیرت مند
 دیکھ کر حوصلہ جیالوں کا
 تھر تھراتے ہیں چاون و آئند
 دم بخود ہیں غریب سورن سنگھ
 سر بزانوں ہیں بھائی پرمانند
 ہاں خبردار غاصبان کشمیر
 اہل وادی نے کھائی ہے سوگند

عہد آزادی کی عید

ہر روش پر زندگی مست خرام
 ہر قدم پر عافیت کا اہتمام
 ہو گئی شاداب پھر کشت حیات
 نور سے معمور بزم کائنات
 غرق ظلمت ہو گئے رنج و محن
 اوج پر ہے عظمت و شان وطن
 کس قدر پر کیف ہے کتنی سعید
 ہمنواؤ عہد آزادی کی عید
 عید استقلال کیسی پروتار
 نور قرآنی ہے ہر سو جلوہ بار
 " عید آزاداں شکوہ ملک و دیں
 عید محکوماں جہوم مومنین "

دھوتی و گڈوی چھوڑ کر بھاگو
عافیت کے اگر ہو خواہش مند
بسترہ گول کیجئے ورنہ
توڑ ڈالیں گے آپ کا ہر بند
ہم ہیں محمود غزنوی کے پوت
ہم ہیں اور نگزیب کے فرزند
یہ فسانہ نہیں حقیقت ہے
ہم سے خائف تھے رستم و اسفند
برہمن کی سزار دھوتی پر
ایک بھارا شیخ کا تہ بند
یہ بتا دو تمہیں نہیں معلوم
اہل ایماں ہیں چاق اور چوبند
اہل وادی کے عزم سے لرزاں
ہیں دھرم ویر اور نانک چند
اک الف خان پر نہیں موقوف
اہل وادی ہیں سارے غیرت مند
سب کے سب ہیں غلام شاہ نجف
پیکر عزم باشم و اشرف

سلطانی جمہور کا آتا ہے زمانہ

مسکاؤ کہ ظلمت کا فسوں ٹوٹ رہا ہے
اے وادی کشمیر کے مغموم نظارو !
اب صبح مسرت کی کرن پھوٹ رہی ہے
اے ظلم سے سہمی ہوئی افسردہ بہارو

اب ڈوبنے والا ہے جہالت کا سفینہ
اور بھاگنے والا ہے غلامی کا اندھیرا
ٹٹنے کو ہیں اب ظلمت عصیاں کے شب و روز
ہونے کو ہے آغاز نئے صبح و مسا کا

مسکاؤ کہ آتا ہے نیا دور جہانتاب
اے جنت ارضی کی سکوں خیر فضاؤ
اب جبر و تشدد کا زمانہ نہ رہے گا
اے ننھے ستارو اے خنک بار ہواؤ

مٹ جائے گا یہ بندہ و آقا کا تخیل
اور اسود و احمر کے خیالات مٹیں گے
آزادی جمہور کا آتا ہے زمانہ
اب سطوت باطل کے نشانات مٹیں گے

مسکاد نئے دور میں غم ہو گا نہ آلام
طاغوت کی ناپاک حکومت نہ رہے گی
قانون شریعت کو کیا جائے گا نافذ
اور عہد فرنگی کی ذلالت نہ رہے گی

سلامتی کونسل میں قضیہ کشمیر پر گفتگو

جلس اقوام میں پچھلے دنوں جب روس نے
مسئلہ کشمیر پر پہلی دفعہ کھولی زبان
یار لوگوں نے پتنگڑیوں بنایا بات کا
اہل پاکستان کو جس کا نہ تھا وہم و گماں

واقعہ تھا یہ ہوئے جاتے تھے ظاہر خلق پر
انگلو امریکی سیاست کے رموز ہائے نہماں

روس نے ظاہر کیا یہ مجرم تاخیر ہیں
دے رہے ہیں آپ یہ کشمیر کے جھگڑے کو طول
فوجی اڈے خود بنانا چاہتے ہیں یہ وہاں
ہند و پاکستان کا ہے اس باب میں لڑنا فضول

یہ جہاں ثالث بنے اس ملک پر قابض ہوئے
ہے فرنگی قوم کا یہ ایک دیرینہ اصول

گرا ہم آ رہے ہیں

خبر ہے پھر گرا ہم آ رہے ہیں
 نیا منصوبہ شاید لا رہے ہیں
 بڑا ضدی ہے ننھا بھارتی لال
 اے پھسلا رہے بھلا رہے ہیں
 مگر اہل خرد فرما رہے ہیں
 کہ گدھ مردار پر منڈ لا رہے ہیں
 نہیں نیت بخیر ان ثالثوں کی
 یہ باتوں کو فقط اٹھا رہے ہیں
 مرے کوئی، جنے ان کی بلا سے
 یہ خالی آ رہے اور جا رہے ہیں
 بڑا احسان یہ فرما رہے ہیں
 کہ وعدوں پہ ہمیں ٹرٹھا رہے ہیں

میرے وطن تیرے جاہ و جلال کی سوگند

میرے وطن تیرے جاہ و جلال کی سوگند
 کہ تیری خاک ہے خاک شفاء ہمارے لئے
 تیری بقاء سے بقائے حرم ہے وابستہ
 تیری نمود ہے لطف خدا ہمارے لئے

تیری بقاء کے لئے موت سے لڑیں گے ہم
 تیری بقاء کے لئے جاں پہ کھیل جائیں گے
 قسم ہے بازوئے حیدر کی اے عظیم وطن
 عدو کے سر کو ہر گام پر جھکائیں گے

غلام سید کونین ہیں تیرے فرزند
 تیرے جبالے ہیں لاریب جراتوں کے امین
 نقیب حق و صداقت ہے تیرا ہر بچہ
 کہ تیری گود نے پالے ہیں عظمتوں کے نگین

خدا بھی ایک ہے کعبہ بھی اور قرآن بھی
ہم ایک مرسل برحق کے نام لیوا ہیں
ہے راہ ایک تو منزل بھی ایک مسلک بھی
ہم ایک کشتی عزم و عمل کے کھیوا ہیں

میں ایک ادنیٰ سا شاعر سی مگر مجھ کو
خدائے پاک نے عزم بلند بخشا ہے
لڑوں گا میں یکہ و تنہا تیری بقاء کے لئے
حضور حق نے دل ارجمند بخشا ہے

میں رو رہا ہوں کہ تو آج زخم خوردہ ہے
وہ زخم جس سے ہے مجروح وقار آزادی
میں رو رہا ہوں کہ نااہل قائدوں کے سبب
سسک رہی ہے سر راہ نگار آزادی

قبول کر لیں مزمت یہ ہو نہیں سکتا
لڑیں گے آخری دم تک گروہ باطل سے
کبھی تو ان کو بھی احساس گہری ہو گا
بھٹک گئے ہیں اچانک جو راہ منزل سے

بڑھیں گے عرصہ پیرکار میں کفن بر دوش
بتائے ملت بیضا کا اذن عام لئے
کریں گے زندہ و پائندہ سنت شیر
جلال و عزم کی شمشیر بے نیام لئے

قسم ہے ظلمت شب کا طلسم توڑ کے ہم
چراغ مہر و مساوات جگمگائیں گے
عدوے دین مہیں کے فریب میں پھنس کر
بچھڑ گئے ہیں جو ان کو لگائیں گے

ہمارا عزم ہے تابندہ صورت خورشید
ہمارا جذبہ پندار بھی سلامت ہے
ہماری ضرب ہے ضرب کلیم کی تمہید
ہمارا ذوق خودی مخزن شجاعت ہے

فنا میں عزم کی دولت کھینچنے والو
 بحث کے چھین لی عظمت سے روشنی تم نے
 کلی کلی کو دیا تم نے درس استقلال
 وطن کی خاک کو بھٹی ہے برتری تم نے

یہ فیض عزم رواں ہیں حرم کے شیدائی
 پہنچ ہی جائے گا منزل پہ کارواں اپنا
 کرے گی رقص ہر اک سو عروس آزادی
 تمہارے خون سے مکے گا گلستاں اپنا

جنگ آزادی کشمیر کے شہداء سے

تمہارے خون سے رنگینی حنا لے کر
 عروس صبح بصد افتخار آئے گی
 بجے گی چار طرف فصل گل کی شنائی
 بہار آئے گی بے اختیار آئے گی

تمہارے خون مقدس سے روشنی پا کر
 نئے چراغ سر بزم جگمگاتے ہیں
 اسی سے ظلمت شب کا غور مٹتا ہے
 لہو بے تو نئے پھول مسکراتے ہیں

تمہارے جذبہ بے باک کی قسم تم نے
 شب خزاں کو عطا کی متاع صبح بہار
 تمہارے خون سے قائم ہے آبروئے وطن
 تمہارے عزم پہ نازاں ہے عظمت احرار

بہادر ران وطن کے نام

لسلسلہ یوم استقلال

منا رہے ہیں بصد شان جشن استقلال
میرے وطن کے جیلے میرے وطن کے غیور
انہیں کے عزم سے روشن ہے رہ گزار حیات
جھلک رہا ہے سر بزم جام نکمت و نور

انہیں سے ملت بیضا کا نام زندہ ہے
انہیں کے دم سے ہے قائم نظام آزادی
ہے اعتراف فرشتوں کو اس حقیقت کا
فروغ گیر انہیں سے ہے نام آزادی

انہیں نے سرشی خون وفا سے لکھی ہے
افق سے تاج افق داستان استقلال
رہ عمل میں نہیں کوئی ہم سفر ان کا
انہیں کے فیض سے پائندہ شان استقلال

مقبوضہ کشمیر کی عید

لمہاتی وادیوں کا حسن پھولوں کا نکھار
سبزہ نورس کا جو بن رونق باغ و بہار
آبشاروں کا حسین مرکز چناروں کا دیار
دست فطرت کا انوکھا اور رنگیں شاہکار

عید کے دن بھی ہے محروم مسرت الاماں
سرزمین نور و نکمت خطہ عبر فشاں

جاں بلب ہے عظمت کون و مکاں ہائے ستم
سسکیاں لیتا ہے حسن گلستاں ہائے ستم
دم بخود ہے زینت باغ جہاں ہائے ستم
عید کے دن بھی ہیں سرگرم فشاں ہائے ستم

مرغزاروں کے مناظر اور چمن زاروں کا حسن
کیف پرور چاندنی رخشندہ سیاروں کا حسن

وادیِ مغموم

شفقِ اداس ، صبا مضطرب ، چمنِ مغموم
نظرِ نواز بہاروں کا بانگین ، مغموم

جمالِ شاہدِ فطرت ، وقارِ نکلت و نور
دیارِ لالہ و گلِ عظمت کمنِ مغموم

جفائے غیر سے برہمِ قرار کی محفل
ستمِ ظریفیِ دوراں سے انجمنِ مغموم

ستمِ گروں کے تسلط سے پھولِ پژمردہ
خزاں کے ہاتھ سے رعنائیِ چمنِ مغموم

تجلیاتِ کا ہر خد و خالِ افسردہ
تخیلاتِ کی دنیا کا ہر چلنِ مغموم

نگارِ جنتِ کشمیرِ بتلائے محن
شباب و حسن کی وادی کا بانگینِ مغموم

آرزوؤں کے ممکنے پھول بھی مرجھا گئے
یاس کے پر ہول سائے آس کو دھندلا گئے
کربِ محکومی سے خوشیوں کے کنول کھلا گئے
آسمانِ زلیست پر حسرت کے بادل چھا گئے

مضطرب ہے ایک مدت سے بہاروں کا وطن
نکلت و انوار کی دنیا چناروں کا وطن

شدتِ آلام سے حسنِ وطن ہے سوگوار
آہِ محرومِ سلوں ہے جو بہاروں کا وقار
طالبِ امداد ہے رعنائیِ باغ و بہار
بوئے گلِ رنگِ چمنِ سرمایہٴ کیف و خمار

ضربِ ہیتم سے زنجیرِ غلامی توڑ دو
مادرِ کشمیر کے جانبازِ فرزندو! اٹھو

ارض و وطن

ظلمتوں کے حصار میں محصور
ایک مدت سے ہے وطن میرا
نکھت و رنگ سے تھی دامن
سونا سونا سا ہے چمن میرا

ریزہ ریزہ قبائے عافیت
پارہ پارہ روائے صبر و قرار
بنت حوا ہے وقف کرب و ستم
ابن آدم ہے بیکسی کا شکار

ہر کوئی ہے اسیر رنج و محن
بزم افسردہ ، انجمن مغموم
رگ گل سے ٹپک رہا ہے ہو
آج ہے رونق چمن مغموم

نغاں کہ حد نظر تک ہے یاس کا عالم
کلی کلی ہے پریشاں ، چمن چمن مغموم

الم نصیب ہے سرمایہ نشاط و سرور
وقار لالہ رخاں ، رونق وطن مغموم

ہر ایک گام پر لٹتی ہے عظمت جمہور
کہاں ہے روز مکافات اے خدائے غیور

۳۴ اکتوبر

تمہے پچھلے اہل وطن آج کے دن
کن گیا سلسلہ دار و رسن آج کے دن

ریگ زاروں میں کھلے پھول با امداد ہمار
دشت وحشت کو ملا حسن چمن آج کے دن

ساما سال غلامی کے شب و روز کے بعد
عظمت رفتہ ہوئی جلوہ نکلن آج کے دن

اجنبیت کے ماہ و سال نے دم توڑ دیا
ہو گیا عام اخوت کا چلن آج کے دن

بیکراں رات کے دامن سے ہوئی صبح طلوع
جگمگانے لگا خورشید وطن آج کے دن

عالم یاس میں امید کا تارا پتکا
رشتک فردوس ہونے کوہ و دمن آج کے دن

وہ چناروں کی سرزمین جہیل
آبشاروں کا وہ دیار لطیف
بے رہین خزاں کسے کہیں
زعفران زار کی بہار لطیف

آخرش ظلمت کمن کے نقوش
ضربت نور ہی مٹائے گی
کاشمیر کی اداس وادی میں
مسکرا کر بہار آئے گی

مسکرائے گا پھر ستارۂ نور
جگمگائے گا نیر اقبال
دیر کے بعد ہی سہی لیکن
ہم سنائیں گے جشن استقلال

شہیدان ۱۳ جولائی کے نام

سلام شوق شہیدان راہ استقلال
سلام شوق قتلان عرصہ کشمیر

تمہارے خون سے رنگیں ہے داستان وفا
تمہارے عزم سے پائندہ سنت شیر

تمہارے خون مقدس سے روشنی پا کر
نئے چراغ سر بزم جگمگاتے ہیں

یہ ایک زندہ حقیقت ہے ہر زمانے میں
لہو بے تو نئے پھول مسکراتے ہیں

”بے خطر کود پڑا آتش نمرود میں عشق“
پھر سے زندہ ہوئی یوں رسم کمن آج کے دن

ہیبت مرد مجاہد سے زمیں بوس ہوئے
ڈوگرہ شاہی کے ایوان کمن آج کے دن

قید آلام و مصائب سے ہوئے تھے آزاد
للہ الحمد اسیران چمن آج کے دن

گہمائے عقیدت

بحضور قافلہ سالاران وطن

قائد اعظم

حکیم مشرق

شہید ملت

شہید ذوالفقار علی بھٹو

قائد اعظم کی یاد میں

چراغِ عزمِ مصمم جلا دیا تو نے
 خوشا کہ ظلمتِ شب کو مٹا دیا تو نے
 عطا کی خاکِ نشینوں کو سطوتِ تیمور
 ستم کشوں کو شہنشاہ بنا دیا تو نے
 قفسِ نصیبوں کو بکشتیِ متاعِ آزادی
 حصارِ کربِ غلامی گرا دیا تو نے
 المِ نصیبِ زبوں حالِ خفّتہ بکشتوں کا
 بہ فیضِ عزمِ مقدرِ جگا دیا تو نے
 امیرِ قومِ نصیبِ جلال و استقلال
 خزاں کو رشکِ بہاراں بنا دیا تو نے
 غلامِ قوم کو ہمدوشِ شہریار کیا
 سفینہٴ بحرِ حوادث سے تو نے پار کیا
 تیرے طفیلِ ہوائی کشتِ آرزو سیراب
 تیرے خلوص نے کھولے تجلیوں کے باب

بڑھا حمایت ملت میں جب قدم تیرا
 حوادث کے طوفان ہو گئے پایاب
 لڑایا شاہین سے بے مقدرت مولے کو
 عطا کی تو نے نحیفوں کو دولت تب و تاب
 خزاں میں تو نے الاپا بہار کا نغمہ
 سکوت مرگ میں پھھیڑا حیات نو کا رباب
 سکوں و امن کی دولت اسے عطا کر دی
 تڑپ رہی تھی جو مخلوق صورت سیماب

تیرے خلوص نے خوشیوں کے پھول مہکائے
 سمٹ کے رہ گئے نکلت کے پیکراں سائے

حضور قائد اعظم

دیار پاک کے معمار عظمتوں کے نقیب
 تیرے شعور . تیرے ذوق آگہی کو سلام
 تیری عظیم قیادت کو ہدیہ تبریک
 تیرے خلوص تیرے جذبہ خودی کو سلام

میں سوچتا ہوں شب و روز قائد اعظم
 کہ تیرے بعد نگار وطن پہ کیا گزری
 جلال و عزم کے ماتوں یہ کیا ستم ٹوٹا
 چمن پہ اور بہار چمن پہ کیا گزری

شجاعتوں کے ایسے جراتوں کے متوالے
 خروش کفر سے گھبرا گئے نہ جانے کیوں
 میں سوچتا ہوں کہ شاہ نجف کے حلقہ بگوش
 گروہ غیر سے خم کھا گئے نہ جانے کیوں

سکوت شب میں یہی سوچ میرا مسلک ہے
سحر کی ضو میں یہی سوچ ہے شعار میرا
نغان نیم شبی سوچ ہی سے ہے مربوط
و فور یاس ہے اور قلب بے قرار میرا

میری امید پہ احساس یاس غالب ہے
میرے یقین کی قندیل ٹمٹماتی ہے
ہنوز حد نظر تک ہے ظلمتوں کا جوم
خیال بد سے میری روح تھر تھراتی ہے

امید و یاس کی اس بے کراں کشاکش میں
مزار قائد اعظم سے یہ صدا آئی
غمیں نہ ہو کہ یہ ماحول سرنگوں ہو گا
بجے گی چار طرف عظمتوں کی شہنائی

خدا کا اور محمدؐ کا نام لے کے بڑھو
چراغ عظمت و اقبال جگمگاتے ہوئے
دیار پاک کی عزت کے پاسدار ہو تم
بڑھو خلوص سے نصرت کے گیت گاتے ہوئے

تمہارا عزم بہر طور کامراں ہو گا
کھلیں گے پھول چمن میں بہار آئے گی
درخشاں ہو کے رہے گا چراغ استقلال
غرور و کفر کی زنجیر ٹوٹ جائے گی

مٹا کے سینہ گیتی سے کبر و نخوت کو
بقائے ملت بیضا کا اہتمام کرو
روش روش پہ جلاؤ حیات نو کے چراغ
خلوص و پیار کی قدروں کا احترام کرو

یہ سرزمین مقدس یہ ارض نکبت و نور
جلال دین مسیحا محزن شجاعت ہے
فروغ عظمت آدم کی ہے علمبردار
سنجھال کر اسے رکھنا میری امانت ہے

بڑھو قبائے رعونت کو تار تار کرو
شکست فاش سے دشمن کو ہمکنار کرو

بانی پاکستان کے حضور

تیرے بعد

بپا ہے معرکہ گیر و دار تیرے بعد
 مٹی نہ کشمکش روزگار تیرے بعد
 ابھر سکے نہ خلوص و وفا کے خدوخال
 نکھر سکی نہ جبین بہار تیرے بعد
 وہ قافلہ جسے تو نے دیا تھا اذن سفر
 بھٹک رہا ہے سر رہ گزار تیرے بعد
 چل کے رہ گئی پہلو میں آرزوئے بہار
 خزاں کی نذر ہوئے برگ و بار تیرے بعد
 رہ حیات میں خستہ قدم مسافر کو
 ملا نہ آہ کوئی غمگسار تیرے بعد
 سسک رہی ہیں امیدیں سلگ رہا ہے چمن
 مہیب ہو گئے لیل و نہار تیرے بعد
 حکایت غم دوراں کے سنائیں ہم
 گراں ہے ہم پہ نسیم بہار تیرے بعد
 جہان نو کا تصور حیات نو کا خیال
 نہ جانے ہو گیا کیوں ناگوار تیرے بعد

معمار پاکستان

جاں بلب تھا وقار اہل وطن
 لٹ رہا تھا جمال سرو و سمن
 دامن گل سے خون رستا تھا
 زخم خوردہ تھی آبروئے چمن
 بر روش پر محیط تھے آلام
 ہر طرف بے کسی تھی خیمہ زن

دور تک آہ گھپ اندھیرا تھا
 ہم کو تاریکیوں نے گھیرا تھا

بے کسی بے بسی کا تھا عالم
 لٹ گئی تھی متاع جاہ و حشم
 کرب محکومیت تھا جاں لیوا
 شدت غم سے گھٹ رہا تھا دم
 راہ پر بول دور تھی منزل
 رہ روان حرم تھے خستہ قدم

کر گیا سرفراز ملت کو
پیکر عزم صاحب دوراں
ریگ صحرا کو کر کے حسن بدوش
آج کے روز ہو گیا خاموش

یورش کفر تھی مسلمان تھے
چاک دل اور چاک داماں تھے

اک کٹھن مرحلہ تھا اور ہم تھے
اپنی بربادیوں پہ نادم تھے
قافلہ تھا نہ قافلہ سالار
راہ گم گشتہ اور بے دم تھے
ساما سال کی غلامی تھی
اور ہم لوگ وقف ماتم تھے

ستم غیر تھا مال اپنا
بد سے بدتر تھا ہائے حال اپنا

ایک مرد خدا بعزم جواں
قائد قوم بندہ یزداں
بزم سے سوئے رزم آ پہنچا
توڑ کر ظلمتوں کا سیل رواں
ذی مہم اور جراتوں کا امیں
یعنی معمار رض پاکستان

بیاد قائد اعظم

نغمہ و نے کی لطافت سے سراسر محروم
 سالہا سال سے سرگرم فغاں تھے ہم لوگ
 عظمت قوم و وطن قصہ پارینہ تھی
 وسعت دہر میں بے تاب و توایں تھے ہم لوگ

راکھ لاوا کہ سلگتی ہوئی آہوں کا دھواں
 تھا یہی اپنا مقدر ، یہی ملت کا مال
 زندگی لطف و مسرت سے تھی دامن تھی
 کشت امید و تمنا تھی سراسر پامال

بے سحر رات تھی بے برگ و ثمر تھے اشجار
 روشنی اور بہاروں کا کہیں نام نہ تھا
 لذت زیت سے محروم تھے اہل محفل
 کون سا قلب تھا جو وقف صد آلام نہ تھا

قائد قوم ترے عزم مصمم کے نثار
 تو نے آہوں کو کیا نغمہ و نے میں تبدیل
 تیرے بے لوث ارادوں سے ہوئی جلوہ فروز
 شدت یاس میں امید و یقین کی قندیل

دھند میں ڈوبی ہوئی راہ طلب کو تو نے
 یوں سنوارا کہ درخشاں ہوئے منزل کے نقوش
 رہبر قوم ، تیری سعی مسلسل کے طفیل
 بحر ظلمت سے اجاگر ہوئے ساحل کے نقوش

راستہ پر بہول دل منزل دور طوفاں خیز رات
کارواں روتا ہے میر کارواں تیرے بغیر

قائد اعظم

حشر تک روئے گی چشم خونفشاں تیرے بغیر
پایا ہے ویراں سارا گلستاں تیرے بغیر

ہاں و فور غم سے رک جائے نہ نبض کائنات
ڈر ہے تھم جائے نہ زور آسماں تیرے بغیر

قائد اعظم در شہوار بحر زندگی
زندگی ہے ایک خواب رائیگاں تیرے بغیر

کھو گیا ہے تجھ سا فرزند جلیل ایشیاء
کیوں نہ ہو وہ آج معروف فغاں تیرے بغیر

باتھ ہیں 'در دامن صبر و سکون کی دھجیاں
دل ہے اور آلام کا کوہ گراں تیرے بغیر

شاعر ملت . حکیم قوم اے روشن ضمیر
 اے کہ تیرا مسکن اول دیار کاشمیر
 وہ جہان رنگ و بو . وہ آبشاروں کا وطن
 سرزمین کیف و مستی ، باغ رضواں کی نظیر
 مرکز علم و ہنر ، گوارہ حسن و شباب
 ” کل جسے اہل نظر کہتے تھے ایران صغیر “
 آج ہے سرمایہ دارانہ سیاست کا شکار

روح شاعر مشرق سے

اے نقیب ارتقا ، اے محرم راز حیات
 اے حکیم شرق ، اے دانائے رمز کائنات
 اے شناسائے مقامات خودی و آگہی
 تو نے بخشا قوم کو سرمایہ عزم و ثبات
 تو نے محکومی کے ظلمت آفریں حالات میں
 اپنے نغموں سے درخشاں کی وہ قندیل حیات
 جس کی تابانی نے بینائی کو خیرہ کر دیا

شاعر مشرق تیرے حسن تکلم پر نثار
 بھردیے جس نے رگ و پے میں نئے برق و شرار
 جذبہ ایثار نے راہ طلب کو پا لیا
 جرات بے باک نے توڑا غرور شہریار
 آگے دام قضا میں ظلمتوں کے برگ و بار
 زیست کے ماتھے پہ آزادی پر افشاں ہو گئی

حکیم مشرق کے حضور میں

اسیر پنجنے بیداد بملائے ستم
ہر ایک سانس تھا اپنا رہین رنج و الم

دل و نظر تھے متاع قرار سے محروم
نگار زیت کی زلفیں تھیں درہم و برہم

شکایت غم دوراں تھی قابل تعزیر
زباں سکوت پہ مجبور ، آنکھ تھی پر نم

وفور کرب سے چھلنی تھا سینہ ہستی
سک رہی تھی سر راہ عظمت آدم

دل و دماغ پہ طاری تھی یاس و نومیدی
بھٹک رہے تھے بہ ہر گام زادگان حرم

تیرے خیال نے اس وقت دستگیری کی
چھوڑ تھے دل ملت پہ جب کہ یاس و الم

تیرے کلام نے بخشا شعور عزم و عمل
حکیم مشرق ، پر خودی ، نقیب حرم

فروغ گیر ہوئی داستان اشتغال
سمٹ کے رہ گئے حکومت کے خمد و خال

علامہ اقبال

حکیم شرق امام خودی نقیب حرم
تیرے شعور تیرے ذوق آگہی کے نثار
تیری عظیم بصیرت کو ہدیہ تبریک
تیری خلوص تیرے جذبہ خودی کے نثار

حکیم شرق میں کیسے کہوں کہ اب کے برس
دیار پاک کے کوہ و دمن پہ کیا گزری
عظیم قوم پہ کیا ناگہاں ستم ٹوٹا
چمن پہ اور نگار چمن پہ کیا گزری

تیرے عظیم تخیل کا شاہکار جمیل
حضور قائد اعظم کی کاوشوں کا امین
جلال دین مبین کا حسین گوارہ
حوادث کے ہاتھوں ہے آج اندوہ بگس

بچھے بچھے سے ہیں امید و آرزو کے چراغ
عروس زیست کی دھڑکن پہ خوف بے طاری
حکیم شرق یہ رو داد کس قدر بے مسیب
بساط نور پہ ظلمات کی عملداری

حکیم شرق اگر اذن ہو تو عرض کروں
فروغ گیر ہے ہر سمت فرقہ آرائی
تراشتے ہیں بہر طور ذات و پات کے بت
اسیر نام و نسب ہیں حرم کے شیدائی

حکیم شرق یہ ناکامیوں کا نقش مسیب
دیار پاک کے دامن سے ہم مٹائیں گے
امیر قوم تیری خواب گاہ پہ اگلے برس
ظفر نصیبی کا نذرانہ لے کے آئیں گے

شمید ملت لیاقت علی خاں

ترے بغیر

دنیا ہے سوگوار لیاقت ترے بغیر
ملت ہے اشکبار لیاقت ترے بغیر
بکھری پڑی ہیں جیب و گریباں کی دھجیاں
دامن ہے تار تار لیاقت ترے بغیر
رنگ شفق اداس ہے روئے افق اداس
ذرے میں بے قرار لیاقت ترے بغیر
محو فغاں میں اہل سیاست ترے لئے
وقف خزاں بہار لیاقت ترے بغیر
تھمنے لگی ہیں سینہ گیتی کی دھڑکنیں
لٹنے لگا قرار لیاقت ترے بغیر
ڈر ہے کہ چھوٹ جائے نہ ملت کے ہاتھ سے
دامن اختیار لیاقت تیرے بغیر
بر قلب مضطرب ہے وفور الم سے آج
بر آنکھ اشکبار لیاقت ترے بغیر
ترے بغیر بزم گلستاں اداس ہے
افسانہ حیات کا عنوان اداس ہے

فخر ایشیاء

ضعیم اسلام . فخر ایشیاء
ملت بیضا کے فرزند جلیل
جذبہ حب وطن تیرا کمال
ذوق استقلال تیرا بے شیل

گامزن ہے تو نئے انداز سے
سوئے منزل اے پرستار حرم
رہنمائے قوم تیرے خوف سے
لزرہ براندام ہیں اہل صنم

تو نے ظلمت سے بھرے ماحول میں
مشعل اسلام کو رخشاں کیا
اے زعمیم ملک تیرے عزم نے
نیر اقبال کو بختی جلا

قافلہ سالار عزم و آگہی
سرفروشان وطن کے رہنما
تو نے باطل کو ملایا خاک میں
آتش نمرود کو ٹھنڈا کیا

اے امیر کارواں تیرے طفیل
مرتبہ دین بلا ہو گیا
عظمت اسلام تابندہ ہوئی
اور اندھیرے میں اجالا ہو گیا

مشکلیں جتنی تھیں یکسر مٹ گئیں
مرحطے دشوار آساں ہو گئے
بے قراروں کو قرار ہی آ ہی گیا
پھول پھر زیب گلستان ہو گئے

پاک سرزمین

ہم لوگ

صد سالہ غلامی میں گرفتار تھے ہم لوگ
 اس ارض مقدس کے لئے غار تھے ہم لوگ
 جذبات بھی پابند خیالات بھی پابند
 جیتے تھے مگر جنے سے بیزار تھے ہم لوگ
 ہر کام میں تھی پیش نظر غیر کی تقلید
 ہرات میں منت کش اغیار تھے ہم لوگ
 جنے کا قرینہ تھا نہ مرنے کا سلیقہ
 اور اپنے شب و روز سے بیزار تھے ہم لوگ
 جب چاہا ستایا ہمیں ارباب رستم نے
 ہر ظلم و شرارت کے سزاوار تھے ہم لوگ
 درماندہ منزل تھے بہت خستہ قدم تھے
 معذور تھے ، مقہور تھے لاچار تھے ہم لوگ
 ایک رہبر منزل نے ہمیں رستہ بتایا
 بھولا ہوا برسوں کا سبق یاد دلایا
 سکھائے ہمیں پھر سے جہانداری کے آئین
 صد سالہ غلاموں کو شہنشاہ بنایا

شہدائے وطن اور غازیوں پاک کے حضور

نذرانہ عقیدت

دیار پاک کے جانباز اور جیالوں نے
بھڑکتے شعلوں کو بے کار کر دیا آخر
بعزم سیل حوادث کا رخ بدل ڈالا
سپاہ کفر کو فی النار کر دیا آخر

جھپٹ کے توڑ دیا اہرمن کا کبر و غرور
لپک کے سطوت نمرود کو کیا پامال
بعزم خاک کیا دشمنان دیں کا گھمنڈ
فروغ گیر ہوئی داستان استقلال

سیالکوٹ ہو کہ یا معرکہ کھیم کرن
ہر ایک گام پہ منصور و سر بلند ہوئے
صدائقوں کے امین اور حیات نو کے نقیب
نگاہ دہر میں مقبول و ارجمند ہوئے

اخلاص سے اک پاک وطن کر دیا تعمیر
مومن کے لئے ایک نیا ملک بسایا
بجھائے اصول اس نے حیات ابدی کے
توقیر سے جنے کا ہمیں گر یہ بتایا
اتحاد و یقیں، عزم و عمل قوت ایمان
ان پانچ عناصر سے عبارت ہے مسلمان
اے وادی کشمیر کے فرزند سنبھل جا
ایشاد کا ہے وقت کہیں بھول نہ جانا
اٹھ مل کے کریں ملک خداداد کو مضبوط
فطرت کا تقاضا ہے یہی مرد توانا

مت بھول شہیدوں کے مقاصد کی ہے تکمیل
کشمیر کو اغیار کے قبضے سے چھڑانا

شریک رزم رہے حریت کے متوالے
ہر اک محاذ پہ شمشیر بے نیام لئے
دیار " دانا " کے فرزند جانب واہگہ
بڑے خلوص سے لپکے خدا کا نام لئے

محاذ چھمپ ہویا کارزار راجستان
یہ سرفروش بہر گام کامگار ہوئے
مٹا کے ہر سر میدان غور بھارت کا
عروس نصرت و عظمت سے ہمکنار ہوئے

یہ ذی مہم ، یہ مجاہد ، یہ صاحب ایثار
عدوئے ملک پہ جھیٹے تو بے خطر جھیٹے
بہ فیض جذبہ بے باک خیل باطل پر
دلاوران وطن مثل شیر نر جھیٹے

خدا کی رحمتیں نازل ہوں ان جیالوں پر
وطن کی عزت و عفت پر جو نثار ہوئے
لو میں ڈوب کے ملت کی آبرو رکھ لی
نگاہ بخشش و رحمت سے ہمکنار ہوئے

سبز پرچم کو نگوں سار نہ ہونے دیں گے

جان پر کھیلیں گے محبوب وطن کی خاطر
موت سے اٹھیں گے ہم سر و سمن کی خاطر
آگ اور خون سے گزریں گے چمن کی خاطر
قصر ملت کسبھی مسمار نہ ہونے دیں گے
سبز پرچم کو نگوں سار نہ ہونے دیں گے

زندگی وقف ہے ملت کی حفاظت کے لئے
کٹ مریں گے وطن پاک کی عزت کے لئے
اپنی عظمت کے لئے ، اپنی حکومت کے لئے
اپنا گھر دولت اغیار نہ ہونے دیں گے
سبز پرچم کو نگوں سار نہ ہونے دیں گے

رب کعبہ کے پرستار ہیں معلوم رہے
نام لیوا شہ ابرار ہیں معلوم رہے
ہم جہانگیر جہاندار ہیں معلوم رہے
کاشمیر کا تمہیں مختار نہ ہونے دیں گے
سبز پرچم کو نگوں سار نہ ہونے دیں گے

مرد میدان وفا شیر نیستان ہم ہیں
صاحب عزم و عمل حامل قرآن ہم ہیں
زندگی جن کے اشاروں پہ ہے رقصاں ہم ہیں
سطوت ملک کو ہم خوار نہ ہونے دیں گے
سبز پرچم کو نگوں سار نہ ہونے دیں گے

باربا ہم نے مچلتے ہوئے شعلے دیکھے
کسبھی بجھے ، کسبھی جلتے ہوئے شعلے دیکھے
نت نیا رنگ بدلتے ہوئے شعلے دیکھے
اپنی جنت کو شرر بار نہ ہونے دیں گے
سبز پرچم کو نگوں سار نہ ہونے دیں گے

غیرت دیں سے نہ ٹکراؤ کہ مٹ جاؤ گے
یا رکھو کہ ہر اک گام پہ پٹ جاؤ گے
جس طرح پھیلے ہو اس طرح سمٹ جاؤ گے
ہم تمہیں مالک کو بسار نہ ہونے دیں گے
سبز پرچم کو نگوں سار نہ ہونے دیں گے

پوچھ لو ماضی سے روداد مسلمانوں کی
حرم پاک کی قندیل کے پروانوں کی
یعنی خم خانہ توحید کے مستانوں کی
ملک پر قبضہ اشرا نہ ہونے دیں گے
سبز پرچم کو نگوں سار نہ ہونے دیں گے

ہم نے اٹھے ہوئے طوفان کا منہ موڑا ہے
ہم نے پھرے ہوئے شیطان کا منہ موڑا ہے
ہم نے فرعون کا ، ہامان کا منہ توڑا ہے
خود کو منت کش اغیار نہ ہونے دیں گے
سبز پرچم کو نگوں سار نہ ہونے دیں گے

زندگی جس پہ نہ ہو بارگراں دور رہے
رند بے باک سے اب پیر مغاں دور رہے
عافیت چاہے تو دریا سے کنواں دور
دامن کفر کو زرتار نہ ہونے دیں گے
سبز پرچم کو نگوں سار نہ ہونے دیں گے

آزاد کشمیر ۳ نومبر ۱۹۵۱ء

۱۴ اگست

آج کے روز

کسمپرسی کے خرابے میں جلی تھی قندیل
تیرہ و تار گھروندوں نے ضیاء پائی تھی
روشنی پھیلی تھی تاریک سمن زاروں میں
عظمت رفتہ بصد شان پلٹ آئی تھی

آج کے روز گلستان وطن مرکا تھا
اور شدت سے بہاروں پہ نکھار آیا تھا
چاند نے اپنی ضیاءوں کو کیا تھا قربان
مضطرب قلب کو اک گونہ قرار آیا تھا

ظلمت عہد غلامی کا فسول ٹوٹا تھا
صبح امید بصد ناز و ادا آئی تھی
عزم بے باک نے منزل کا پتہ پایا تھا
مطلع پاک پہ رحمت کی گھٹا چھائی تھی

مسکرا اٹھے تھے فریاد و فزاں کے پیکر
مرگ سامان فضا زیت کا سامان بنی
عزم بے باک نے ظلمت میں جلا یا وہ چراغ
جس کی ضو عظمت و اقبال کا عنوان بنی

مطلع پاک پہ اے اہل وطن آج کے روز
جھوم کر عظمت و رفعت کا سحاب آیا تھا
دل کے گوشوں میں جنم پانے لگے تھے نعمت
نکبت و نور کی محفل پہ شباب آیا تھا

مجاہدین پاک کے نام

فتح و ظفر کی شمع جلاتے بڑھے چلو
ظلمت کے خدو خال مٹاتے بڑھے چلو

زندہ کرو روایتیں بدر و حنین کی
دین مہیں کی شان بڑھاتے بڑھے چلو

اے غازیان ارض مقدس بصد جلال
قصر ملوکیت کو گراتے بڑھے چلو

توڑو غرور اور سر نخوت قلم کرو
باطل کو خاک و خون میں ملاتے بڑھے چلو

دکھلا کے زور بازوئے حیدر مجاہدو
ارض وطن کی شان بڑھاتے بڑھے چلو

میدان کارزار میں لے کر خدا کا نام
باہم قدم قدم سے ملاتے بڑھے چلو

بے منتظر حنا کی عروس وطن ضیاء
خون جگر کا رنگ جہاتے بڑھے چلو

ہر قدم پر فتح و نصرت سے ہو کر ہمکنار
جانب دلی رواں ہے برق رفتاروں کی فوج

سہنگوں کر دے گی سب کفار کا جاہ و حشم
ملت اسلام کے جانباز و جہادوں کی فوج

رزم گاہ خیر و شر میں سرفراز و سر بلند
آخرش ہو گی خدا آگاہ خود داروں کی فوج

ایک دن ہو کر رہیں گے کامیاب و کامراں
جاں نثاروں کے عساکر اور وفاداروں کی فوج

جہادوں کی فوج

کفر سے ہے برسہا برسہا کار ، دینداروں کی فوج
زادگان حق کا لشکر اور جہادوں کی فوج

کثرت و قلت کے غم سے ہو کے یکسر بے نیاز
محو جدوجہد ہے ملت کے غم خواروں کی فوج

اپنی آزادی کی خاطر آج ہے سینہ سپر
سرمین پاک کے جانباز احراروں کی فوج

روند ڈالے گی سپاہ کفر کا کبر و غرور
پرچم حق و صداق کے علم داروں کی فوج

صفحہ گیتی پہ جن کی عظمتیں مرقوم ہیں
آج سرگرم عمل ہے ان جہادوں کی فوج

ظلمت کدہ عالم معمور کیا جس نے
تاریک خرابوں کو پر نور کیا جس نے
جابر کو سر میدان مجبور کیا جس نے
طوفان حوادث کو کافور کیا جس نے
اے دشمن دیں تو نے کس قوم کو لاکارا

کھائی ہے قسم جس نے ظلمت کو مٹانے کی
بھارت کے ارادوں کو ناکام بنانے کی
بر دشمن ملت کو رستہ سے ہٹانے کی
کثرت کے تخیل کو مٹی میں ملانے کی
اے دشمن دیں تو کس قوم کو لاکارا.....

اے دشمن دیں تو نے کس قوم کو لاکارا

توحید و رسالت کی جو قوم حدی خواں ہے
فطرت کے مقاصد کی لاریب نگہباں ہے
ظلمت کے اندھیروں میں خورشید درخشاں ہے
سرمایہ عظمت ہے اور پیکر ایمان ہے
اے دشمن دیں تو نے کس قوم کو لاکارا

پھرے ہوئے طوفان کا جس قوم نے رخ موڑا
فرعون کو لاکارا ، نرود کو بھنجھوڑا
باطل کے خداؤں کا ناپاک فسوں توڑا
رزم حق و باطل میں کفار کا سر پھوڑا
اے دشمن دیں تو نے کس قوم کو لاکارا

ورش میں ملی جس کو جبروتی و جراری
جس قوم نے توڑی ہے باطل کی فسوں کاری
جس قوم کو حاصل ہے کونین کی سرداری
جس قوم کی بیبت سے تھراتے ہیں زناری
اے دشمن دیں تو نے کس قوم کو لاکارا

عزیز دیس کے کچھ لوگ ہیں ابھی محکوم
ابھی غلامی کی ظلمت کو دور کرنا ہے

ابھی بہاروں میں بھرنا ہے رنگ عافیت
نظام تازہ کی ہر شے سنوارنا ہے ابھی
ابھی تو دیدہ عالم کو بکشتنا ہے فروغ
اٹھو کہ عارض ہستی نکھارنا ہے ابھی

نظام نو کی درخشانیوں کا دور آیا

نئے نظام نئی مملکت کی ہے تقریب
سنور رہا ہے گلستاں نکھر رہا ہے چمن
نئے اصول نئے ضابطے نیا دستور
نئی امنگوں کے سانچے میں ڈھل رہا ہے وطن
نئے سفر ہیں نئے راستے نئی منزل
جہاں کہنہ پہ بھاری ہے نزع کا عالم
قدم قدم پہ ابھی مشکلات ہیں لیکن
ہمارے ساتھ ہیں ضبط و یقین عمل پیہم
افق سے تابہ افق زندگی ہے محو خرام
نظام نو کی درخشانیوں کا دور آیا
غم و الم کے نشانات مٹتے جاتے ہیں
مستوتوں کی فراوانیوں کا دور آنا
مگر نگار وطن کو سنوارنے کے لئے
ابھی بہت سے مراحل عبور کرنا ہے

بھارتی درندوں کے نام

نقش ہے سینہ گیتی پہ شجاعت جس کی
صفحہ دہر پہ مرقوم ہے عظمت جس کی
مثل خورشید درخشندہ ہے سطوت جس کی
اے کہ مشہور زمانہ ہے حمیت جس کی
تم نے لاکارا تو کس قوم کو لاکارا ہے
جو سر رزم مٹا سکتی ہے باطل کا غرور
روند سکتی ہے ہر گام کلاہ فغفور
عدل و انصاف ہے جس قوم کا زریں دستور
جس کی عظمت کے فسانے ہیں جہاں میں مشہور
تم نے لاکارا تو کس قوم کو لاکارا ہے
جو غلامی کے اندھیروں کو مٹا سکتی ہے
مشعل عظمت و اقبال جلا سکتی ہے
آگ نمرود کو گلزار بنا سکتی ہے
اپنے قدموں پہ ہمالہ کو جھکا سکتی ہے
تم نے لاکارا تو کس قوم کو لاکارا ہے

کفر کو زیمہ کیا . ظلم مٹایا جس نے
عزم فرعون کو ناکام بنایا جس نے
مرتبہ ملت بیضا کا بڑھایا جس نے
" نوح انسان کو غلامی سے چھڑایا جس نے "
تم نے لاکارا تو کس قوم کو لاکارا ہے

اپنی آزادی کے نام

مجھے یقین تھا فروغِ انجم سے آسماں زر نگار ہو گا
 مجھے یقین تھا طلوعِ خورشید سے جہاں تابدار ہو گا
 حیاتِ افروز ہوں گی یکسر مرے وطن کی حسین فضا میں
 کبھی کہیں بے کلی نہ ہو گی نہ کچھ کہیں خلفشار ہو گا
 افق سے نورِ سحر ابھر کر حیاتِ نو کا پیام دے گا
 نہ پھر کوئی بے قرار ہو گا ، نہ پھر کوئی اشکبار ہو گا
 سحر کی ضروریوں سے شامِ الم کی تاریکیاں مٹیں گی
 ردائے شبِ تار تار ہو گی جہاں نو آشکار ہو گا
 مجھے یقین تھا سمٹ کے رہ جائیں گے حوادث کے تند طوفاں
 سفینہ گردابِ غم سے اپنا یقین محکم تھا پار ہو گا
 بھٹک رہے ہیں جو دشتِ غربت میں قافلے آہ بے کسوں کے
 انہیں بھی جننے کا حق ملے گا انہیں بھی حاصلِ قرار ہو گا
 مجھے یہ امید تھی کہ پھولوں سے دامنِ آرزو بھروں گا
 نسیم گلِ جلوہ ریز ہو گی ، نگار گلِ جلوہ بار ہو گا

مجھے یہ امید تھی کہ میں بھی شریکِ جشن بہار ہوں گا
 حیاتِ نو کی مسرتوں پر مجھے بھی کچھ اختیار ہو گا
 مگر یہ امید اور یقین کا فسوس بھی اب ٹوٹنے لگا ہے
 جو شاخِ نازک پہ آشیاں بنے گا ناپائیدار ہو گا

رنگ تغزل

متفرقات

وہی حسرت وہی ویرانی دل
 نہ ہم بدلے نہ بدلا رنگ محفل
 خرد گھبرا گئی راہ وفا میں
 جنوں بڑھتا گیا منزل بہ منزل
 طلسم زندگی کے شعبدے ہیں
 یہ باغ و راغ یہ شور عنا دل
 ابھی حد نظر تک تیرگی ہے
 نہ جانے کب جٹے قندیل محفل
 حرم نومید ہے پیر حرم سے
 ابھی تک ہو سکی ہے طے نہ منزل
 وہی عہد گذشتہ کے شب و روز
 وہی زنداں وہی طوق و سلاسل
 تحیر خیز ہے نظم گلستاں
 پریشاں ہیں ابھی تک دیدہ و دل

سرور و کیف کی لذت سے ہیں ابھی محروم
یہ بادہ خواروں کے جھرٹ یہ میکشوں کے جھوم
کھلا نہ کوشش بہیم سے مجھ پہ راز حیات
سمجھ سکا نہ میں عمر عزیز کا مفہوم
ترس گئی ہے سماعت سکوں کے نغمے کو
مغنیوں کے ترانے ہیں کیف سے محروم
ستم کے طور ، کرم کی رواستیں بدلیں
مگر نہ بدلا ہمارا نوشتہ مقسوم
قدم قدم پہ دلاویز نکستیں حیراں
روش روش پہ بہاریں فسردہ و مغموم
حسین و سرمئی آنکھوں میں اشک مجبوری
جبین شوق پہ حسرت کی داستاں مرقوم
چلا تو ہوں میں بصد شوق جانب منزل
مال راہ نوروی مگر نہیں معلوم

ایک ہنگامہ سر کون و مکاں ہے ساقی
زندگی اہل محبت پہ گراں ہے ساقی
وسعت دہر ہے تشریح کتاب ہستی
کہیں نغمہ کہیں فریاد و فغاں ہے ساقی
نہ سہی عرض تمنا کا سلیقہ لیکن
مدعا دیدہ پر نغم سے عیاں ہے ساقی
ظلمت شب ہے، کٹھن رستہ ہے، بے جت سفر
کارواں اپنا بدستور رواں ہے ساقی
یہ گر انباری ماحول یہ بے کیفی دل
اک نئے دور کی آمد کا نشان ہے ساقی
اب خزاں سے بھی ہمیں بوئے بہار آتی
سنگریزوں پہ ستاروں کا گماں ہے ساقی
نکمت و رنگ سے محروم چمن کی وسعت
اہل گلشن کے لئے کتنی گراں ہے ساقی

جا چکے ہیں چمن سے اہل چمن
اب خزاں آئے یا بہار آئے
حاصل عمر تھے وہی لمحے
جو تیری بزم میں گزار آئے

افکار پریشاں

ہو چکے ہیں خزاں سے ہم مانوس
مطربا ! نغمہ بہار نہ پھیلے
آمد فصل گل کا ذکر نہ کر
غم نصیبوں کو بار بار نہ پھیلے

تیرگی کو سحر کہیں کیونکر
رات کو کیوں نہ کہیں رات نہیں
خار صحراء کو برگ گل سمجھیں
آہ یہ اپنے بس کی بات نہیں

یہ بنائیں گے وہ بنائیں گے
آرزوؤں نے کتنے جال بنے
ہم نے کانٹوں سے بھر لیا دامن
کون جانے کہ کس نے پھول چنے

خرد کے ہاتھ سے اجڑی ہیں بستیاں کتنی
جنوں نے کر دیئے آباد کتنے ویرانے

الہی خیر ہو اس خاک دان عالم کی
مقام عقل سے بڑھنے لگے ہیں فرزانی

چلے یوں بزم سے کچھ تشنہ کام دیوانے
اداس ہو گئے ساغر اداس پیمانے

اچاٹ کیوں نہ ہوں دل تیرے بادہ خواروں کے
سرور و کیف سے خالی ہیں آج میخانے

سک رہی ہے تہ دام روح آزادی
بھٹک رہے ہیں سر راہ آج فرزانی

خرد کے سامنے لوٹی گئی متاع حیات
وفا کے ہاتھ سے ٹوٹے وفا کے پیمانے

نہ جانے کس نے اٹھایا نقاب چہرے سے
کہ رقص کرتے چلے آ رہے ہیں پروانے
غم حیات . تمنائے دید فکر مال
مرے فسانے میں مضر ہیں کتنے افسانے

ہمیں منظور نہیں

پھول پژمردہ و حیراں ، ہمیں منظور نہیں
 خار ہوں زینت و اماں ، ہمیں منظور نہیں
 مصرف زاغ میں بلبل کا نشیمن توبہ
 مسند عقل پہ ناداں ، ہمیں منظور نہیں
 حسن کے ہاتھ میں شمشیر ہلاکت افسوس
 عافیت شعلہ بداماں ہمیں منظور نہیں

گرد آلود جبیں اور نگاہیں بے نور
 ایسی بیت مسلمان ، ہمیں منظور نہیں

بے کسی تشنہ لبی - یاس پریشاں حالی
 یہ ہیں گر زینت کے عنوان ہمیں منظور نہیں
 ہم گرانباری ماحول کا شکوہ نہ کریں
 ہے بجا آپ کا فرماں ، ہمیں منظور نہیں
 صحن گلشن میں رہیں نکست گل سے محروم
 اور سہیں تلخی دوراں ، ہمیں منظور نہیں

غزل

داستان غم و آلام ابھی باقی ہے
 میرے آغاز کا انجام ابھی باقی ہے
 نکست گل ہے بدستور پریشاں خاطر
 تلخی گردش ایام ابھی باقی ہے
 تشنہ لب چل دئے پھر داد و دہش کیا معنی
 ساقیا تجھ پہ یہ الزام ابھی باقی ہے
 اب بھی ناکردہ گناہوں کی سزا ملتی ہے
 رسم پارینہ بہرگام ابھی باقی ہے
 زلف برہم ہے دل آشفٹہ صبا آوارہ
 دوست بے کفی ایام ابھی باقی ہے

عید آئی ہے

غم نہ کھاؤ کہ عید آئی ہے
 مسکراؤ کہ عید آئی ہے
 خون دل خون آرزو کیا
 بھول جاؤ کہ عید آئی ہے
 کلفت غم فسانہ آلام
 مت سناؤ کہ عید آئی ہے
 پھر کہیں سے مسرتوں کے چراغ
 مانگ لاؤ کہ عید آئی ہے
 نہ سسی قمقمے جگر کے داغ
 تم جلاؤ کہ عید آئی ہے
 گرد جھاڑو اداس چہروں سے
 مسکراؤ کہ عید آئی ہے
 مطمئن قلب پر سکوں ماحول
 ڈھونڈ لاؤ کہ عید آئی ہے
 کچھ نہ کچھ اہتمام عید کرو
 ہمنواؤ کہ عید آئی ہے

غزل

یوں مرے دل کے داغ جلتے ہیں
 جیسے غم کے چراغ جلتے ہیں
 چپ ہوں اور کچھ بھی کہہ نہیں سکتا
 آرزوؤں کے باغ جلتے ہیں
 گل کے دامن سے خون رستا ہے
 عافیت کے ایام جلتے ہیں
 کاروان بہار لٹتا ہے
 رنگ ٹٹتے ہیں راغ جلتے ہیں
 بچھ رہے ہیں مسرتوں کے دیے
 حسرتوں کے چراغ جلتے ہیں
 دیکھ کر کج روی زمانے کی
 دل تو دل ہے داغ جلتے ہیں
 المدد جذبہ سکون و فرار
 آج پھر دل کے داغ جلتے ہیں

مسجد اقصیٰ کی بے حرمتی سے
متاثر ہو کر

نرغہ کفار میں محصور ہے اللہ کا گھر
الاماں ہے شعلہ افشاں افتخار بحر و بر

سینہ گیتی کی رونق عارض گیتی کا رنگ
سجدہ گاہ اہل ایمان ، محور اہل نظر

جانثاران شہنشاہ امم ہیں اشکبار
لٹ رہی ہے قبلہ اول کی حرمت الحذر

منبع باران رحمت مخزن جود و کرم
قبضہ اغیار سے مغموم ہے شام و سحر

مسجد اقصیٰ کی رعنائی ہے مغموم و ملول
اپنی ویرانی پہ ہے بیت المقدس نوحہ گر

درہم و برہم . سراسر محفل امن و سکون
مٹا جاتا ہے جہاں سے امتیاز خیر و شر

آبروئے مسجد اقصیٰ بنی مشق ستم
بے کہاں روز مکافات اے خدائے بحر و بر

” آگ ہے . اولاد ابراہیم ہے . نمرود ہے
کیا کسی کو پھر کسی امتحان مقصود ہے “

قطعات

تاریخ وفات جسٹس سردار یار محمد خان مرحوم

شمع روشن بجھ گئی وائے نصیب
لٹ گیا سرمایہ کیف و قرار
پیکر انصاف رخصت ہو گئے
رہ گیا " داغ فراق اب " یادگار

چھایا ہے ہر طرف الم و غم ملال و یاس
وائے ستم کہ اس کا دامن ہوا نراس

سوئے عدم سدھارنے والے میں کیا کہوں
" تیرے بغیر آج ہے حسن " وطن اداس

وفات بشری

میری بچی . میری حیات کی نو
قلزم موت میں ہوئی روپوش
ایک آواز جو تھی وجہ سکوں
دیکھتے دیکھتے ہوئی خاموش

ایک آواز ہے بانگ برس کھٹے تھے
ایک آواز جو تھی مایہ فہم و اوراک
دیکھتے دیکھتے خاموش ہوئی وائے نصیب
ایک آواز دراک صدائے بے باک

مصر کے کوچہ و بازاروں میں ہے مشر پیا
بجھ گئی عظمت و اقبال کی روشن قندیل
مٹ گیا مشرق و سہلی کی جلالت کا شباب
اٹھ گیا دھر سے اسلام کا فرزند جلیل

آہ جمال ناصر

آج وہ صورت جانگیر ہے آسودہ خاک
جس نے صدیوں کی غلامی کا فسوں توڑا تھا
عزم و بہمت کے چراغوں کو جلا بخشتی تھی
ملت خفتہ کے احساس کو جھنجھوڑا تھا

ایک آواز جو تھی نغمہ جمہور کی گونج
قلزم موت کی گہرائیوں میں روپوش ہوئی
ایک آواز جو تھی جہد مسلسل کا پیام
دفعتا رک گئی اور چپکے سے خاموش ہوئی

ایک آواز جو تھی سوز یقیں سے معمور
ایک آواز جو تھی شوکت عظمت کی امیں
ایک آواز جو تھی عزم مصمم کی نوید
کھو گئی آہ خلاؤں میں کہیں دور کہیں

حرف و حکایت
قلمی نام (الف خان)

ضیاء الحسن ضیاء (الف خان)

جلسوں کا اہتمام - جلوسوں کا شور و شر
 نعروں کے زیر و بم کا تسلسل ادھر ادھر
 ووٹوں کی جستجو میں پریشاں و سرگرداں
 زعمائے قوم گھوم رہے ہیں نگر نگر
 کاروں کا جم غفیر ٹرکوں کا اژدھام
 ملت کے جانثار ہیں یوں عازم سفر
 حلقے میں ہم نواؤں کے اللہ رے نصیب
 اندازِ نمکنت سے قیادت ہے جلوہ گر

طرزِ خطاب حسن تکم نہ پوچھئیے
 بخیئے ادھیڑتے ہیں بہرگام بخیئے گر
 کتنا ستم ہے حفظ شرافت کے مدعی
 گالی گلوچ پر اتر آئے ہیں الخذر
 عزت ہے دم بخورد تو شرافت ہے جاں بلب
 خدام ملک و قوم کا انداز دیکھ کر

رندان میکدہ بھی ہیں زاہد کے بہرکاب
 یکجا ہیں آج شعلہ و شبنم حذر حذر

وارفتگان حرص و بوس میں رواں دواں
 لیلائے اقتدار کی خاطر ڈگر ڈگر
 بھاڑے کے ہیں عوام کرائے کے سامعین
 محو خطاب ہیں میاں نتھو بہ کر و فر
 دشنام اور طعنوں کا باہم تبادلہ
 جوش و خروش اور تسلسل اگر مگر

القصہ ممبری کے تعاقب میں ہر طرف
 الفاء غریب دوڑ رہا ہے برہمنہ سر

چھپر نامہ

دن کو ہیں مکھیاں ستیزہ کار
 شب کو چھپر ہیں در پئے آزار

بھنبھناتے ہیں گیت گاتے ہیں
 اور دھڑلے سے کاٹ کھاتے ہیں

بے شبہ نام دار ہیں چھپر
 رات دن گرم کار ہیں چھپر

دوڑ کر کلٹنے کو آتے ہیں
 رقص کرتے ہیں دندناتے ہیں

ظلم سے ان کے ہیں سبھی نالاں
 ننھے منے غریب پیر و جوان

میونسپلٹی نے پال رکھے ہیں
نئے سانچے میں ڈھال رکھے ہیں

مختلف سن وسال کے پھر
یعنی ماضی و حال کے پھر

غول در غول ہیں نبرد آرا
اس کو تاکا کبھی اسے مارا

ہر طرف ان کی شہریاری ہے
رات دن ان کا خوف طاری ہے

کوئی لندھور ہے کوئی چنگیز
خوں چکھیں ہیں کبھی گے خوں ریز

بلدیہ کا وقار زندہ باد
پھروں کی بہار زندہ باد

پلا ساقیا شربت خانہ ساز
کروں منکشف تجھ پہ سر بستہ راز
بنا کس طرح نور دیں رہنما
میاں خیر دیں کیسے لیڈر بنا
اگرچہ پرانی ہے یہ داستاں
نیا ہے مگر میرا طرز بیاں
مگر ذکر ماضی ہے فرسودہ بات
سناؤں تجھے کچھ نئے واقعات
تیری خیر اور تیرے یاروں کی خیر
وزارت کے امیدواروں کی خیر

پلا ساقیا ایک ٹھہرے کا جام
خدا تجھ کو کر دے مدار المہام

میرے دیس کے سورماؤں کی خیر
وزارت کے بخت آزماؤں کی خیر
جو گرم عمل ہیں بڑی شان سے
بڑی شان سے اور بڑی آن سے
نہ تخصیص ہے نہ کوئی امتیاز
ادھر گل زماں ہیں ادھر ہیں گل نوار
وزارت کی دھن میں ہے سرگرم کار
بڑے چاؤ سے آج شمانجار

پلا ساقیا کوئی ایسی شراب
کھلے جس سے مجھ پہ وزارت کا باب

انوکھا ہے رنگ اور نرالا ہے ڈھنگ
ٹھنی ہے بہر سو وزارت کی جنگ
نئے داؤ ہیں اور نئے پیچ ہیں
پرانے طریقے تو سب پیچ ہیں
کوئی پختی میں ہے مرد جبری
انگے میں حاصل کے برتری

کوئی پہلوان جواں سال ہے
کوئی پیل تن ثانی زال ہے
بڑے مضطرب ہیں بڑے بے قرار
نگار وزارت کے امیدوار

مے ارغوانی پلا ساقیا
غم روز و شب سے چھڑا ساقیا

کوئی فہم میں گر ہے فرد جلیل
جہالت میں کوئی ہے اپنی شیل
نبرد آزما ہیں کئی سر فروش
وزارت کی دیوی کے حلقہ بگوش
بپا قیل اور قال کی جنگ ہے
حصول زر و مال کی جنگ ہے
وزارت تجارت کا عنوان ہے
تمول کا لاریب سامان ہے

الف خان بھی شامل سواروں میں ہے
وزارت کے امیدواروں میں ہے

برکات چیرمینی

روز و شب تھا یہ خلفشار مجھے
 کہ میسر ہو روزگار مجھے
 چیرمینی ہو تیری عمر دراز
 کر دیا تو نے ساہو کار مجھے
 ہو گئیں ختم خواہشیں ساری
 مل گیا وقت سازگار مجھے
 تجھ سے پہلے اے مایہ تسکین
 مل سکا نہ کبھی قرار مجھے
 چین سے بیٹھنے نہ دیتا تھا
 ہم نفس فکر روزگار مجھے
 آنا بیچا کبھی ، کبھی مٹی
 مل سکا نہ مگر قرار مجھے
 تیرے العاف نے کیا آخر
 صاحب عزت و وقار مجھے

بن پئے اب تو مست رہتا ہوں
 تو نے بخشا عجب خمار مجھے
 فرش سے عرش کی طرف ہوں رواں
 راس آیا یہ کاروبار مجھے
 تھا ترستا کبھی گدھی کے لئے
 مل گئی اب تو عمدہ کار مجھے
 پہلے بے اختیار تھا واللہ
 اب تو حاصل ہے اختیار مجھے

الیکشن نامہ

الیکشن کا دور جواں آ گیا
یہاں آ گیا اور وہاں آ گیا
ہوا گرم ہنگامہ کار زار
صدارت کے رسیا میں مصروف کار
غم قوم میں محو پیکار ہیں
غرض لڑنے مرنے کو تیار ہیں
ہے ملبوس کھدر کا زیب بدن
صدارت کی منزل پہ ہیں گامزن

نکار صدارت کے نچیر ہیں
کئی چوہدری اور کئی پیر ہیں
کوئی ان میں لندھور سعدان ہے
کوئی پیٹن کوئی بلوان ہے
صدارت وزارت کے امیدوار
کئی خام تر ہیں کئی پختہ کار

چلے جا رہے ہیں کشاں در کشاں
کوئی میر و مرزا ہے اور کوئی خاں
ہیں پیران صد سالہ بھی گرم کار
بصد شان و شوکت بصد افتخار

مچلتے ہوئے دندناتے ہوئے
حریفوں کو آنکھیں دکھاتے ہوئے
بڑے اہل دانش بڑے باوقار
سیاست کے داعی شرافت شعار
الیکشن کے گر آزما تے ہوئے
کبھی زیر لب مسکراتے ہوئے
بصد انکساری بصد التجا
بہرگام سب مانگتے ہیں دعا
الہی مجھے بھی وزارت ملے
کوئی مال بہر تجارت ملے

تہمتیں . بہادر . دلاور دلیر
کچھار سیاست کے بے مثل شیر

یہ ملت کے خادم یہ خادم دیں
 ریا کار ، خود غرض اور نکتہ چین
 بڑے نام ور ہیں بڑے ہوشیار
 غم قوم و ملت میں سینہ فگار
 بڑے نیک طینت بڑے نیک نام
 مشیری ، وزیری کے طالب تمام
 نئے روز و شب ہیں نئے ماہ و سال
 قیادت کی ہنڈیا میں آیا اہل
 الیکشن کی روداد مرغوب ہے
 الف خاں کا طرز بیاں خوب ہے

ایچکن میگوید

لیڈری کی اساس ہے ایچکن
 اور قومی لباس ہے ایچکن
 اپنی ایچکن پہ تم نہ اتراؤ
 اب تو میرے بھی پاس ہے ایچکن
 کبھی تولہ ہے اور کبھی ماشہ
 کتنی خبط الحواس ہے ایچکن
 زینت میکدہ ہے اور کبھی
 محو حمد و سپاس ہے ایچکن
 گرچہ یہ بامراد ہے لیکن
 پھر بھی یارو اداس ہے ایچکن
 چاؤ اور چونچلے کی پروردہ
 کچھ دنوں سے نراس ہے ایچکن

مقتدر ہو کے بھی سکون نہ ملا
 بنائے ہراس ہے لہچکن
 گاہے نورو کی حاشیہ بردار
 اور گہ رام داس ہے لہچکن
 نت نئے راویے بناتی ہے
 وقف امید و یاس ہے لہچکن
 بھانپ لیتی ہے وقت کی رفتار
 بہنموا و حساس ہے لہچکن
 کبھی مجو کی ہے یہ خدمتگار
 کبھی زلفی کی داسی ہے لہچکن
 مختلف رنگ و ڈھنگ کی حامل
 نیک و بد کی عکاس ہے لہچکن
 نشہ اقتدار میں یارو
 کس قدر بدحواس ہے لہچکن
 ہے کبھی سومناتھ کی قاتل
 کبھی متھرا نواس ہے لہچکن
 کچھ نہ سمجھے خدا کرے کوئی
 راس دھاری کی راس ہے لہچکن

ہے سراپا سوال اور یارو
 سر بسر التماس ہے لہچکن
 ہے عجوبہ روزگار حضور
 یہ جو الفے کے پاس ہے لہچکن

ایک امیدوار نسٹری
بارگاہِ خداوندی میں

خالق کل خدائے بہت و بود
بے شبہ تو ہے ہر جگہ موجود
ہے عیاں تجھ پہ مدنا میرا
تجھ سے پوشیدہ کچھ نہیں مولا
حسرت اقتدار ہے مجھ کو
حاجت کاروبار ہے مجھ کو
اپنی رحمت سے کامراں کر دے
اور بڑھاپے میں نوجواں کر دے
بخش دے دولت قرار مجھے
کوئی اچھا سا روزگار مجھے
مجھ کو بھی اقتدار مل جائے
جھنڈا مل جائے کار مل جائے
مے دو آتشہ پلا مجھ کو
پر لگا کر ذرا ذرا مجھ کو

ضعف میں طاقت جوانی دے
اور مجھے آبِ ارغوانی دے
میں وزارت مآب ہو جاؤں
کامراں کامیاب ہو جاؤں
صاحب عز و جاہ کر مجھ کو
اور وزارت پناہ کر مجھ کو
میں سراپا سوال ہوں یارب
اور آشفۃ حال ہوں یارب
خدمت قوم کا صلہ دے دے
اور وزیری کا مرتبہ دے دے
میں ہوں لاریب صاحب اوصاف
اور کروں گا ہر ایک سے انصاف
ہوں اگر میں وزیر بے تعلیم
سب کریں گے مگر میری تکریم
التجا اب قبول ہو جائے
اور کلی کھل کے پھول ہو جائے

ہوں جہالت میں گوہر یکتا
 میرا ثانی نہیں کوئی واللہ
 علم سے فلم ہے عزیز مجھے
 نیک و بد کی نہیں ہے تمیز مجھے
 اپنے فن میں کمال حاصل ہے
 اور متروکہ مال حاصل ہے
 تجربہ کار میں پرانا ہوں
 صنف دشنام میں یگانہ ہوں
 میری فطرت بڑی جلالی ہے
 اور طبیعت بھی لا ابالی ہے
 صبح لیتا ہوں شام لیتا ہوں
 ہیرا پھری سے کام لیتا ہوں
 طالب غزو جاہ ہوں مولا
 قوم کا خیر خواہ ہوں مولا
 الغرض پیکر کمال ہوں میں
 یعنی سرمایہ جہال ہوں میں
 شوق ہے خدمت عوام کروں
 اور روشن بزوں کا نام کروں

رحم فرما خدائے ارض و سماء
 مانگتا ہوں خلوص دل سے دعا
 تیری رحمت سے گر وزیر بنوں
 نام کی تیرے دیگ پکواؤں

قوم آسودہ حال ہو جائے
 الف خاں بھی نہال ہو جائے

سابق فسٹر

جھنڈا نہ موٹر ، نوکر نہ چاکر
 نہ میز اور کرسی ، نہ کوئی دفتر
 انبوہ یاراں ، نہ لاؤ لشکر
 افناں و خیزاں ، بادیدہ تر
 پھرتا ہے در در ، سابق فسٹر
 صدر معمر ، اللہ اکبر
 جلسہ نہ میلا ، گھوڑا نہ ٹھیلا
 سنگی نہ ساتھی ، نہ کوئی چیلہ
 جو رو کا طوفاں ، بچوں کا ریلہ
 وہ جا رہا ہے ، بالکل اکیلا
 وائے مقدر ، سابق فسٹر
 صدر معمر ، اللہ اکبر
 عزت گنوائی ، دولت کھائی
 کرسی کی خاطر ، خفت اٹھائی

بیوی سے بھگڑا ، کی باتھا پائی
 جلسہ رچایا ، اور مار کھائی
 ملت کا رہبر ، سابق فسٹر
 صدر معمر ، اللہ اکبر
 گذرا زمانہ ، عہد شہانہ
 رخصت ہوئی عظمت خسروانہ
 خیمے قناتیں ، اور شامیانہ
 اب رہ گیا ہے ، خالی فسانہ
 نے بال و نے پر ، سابق فسٹر
 صدر معمر ، اللہ اکبر
 ڈنڈا گھمانا ، آنکھیں دکھانا
 ملت کے غم میں ، ٹسوں بہانا
 تقریر کرنا ، شیخی جتاننا
 مرغ مسلم ، حلوہ اڑانا
 بے لوث لیڈر ، سابق فسٹر
 صدر معمر ، اللہ اکبر
 کھنے کو بہراز ، ملت کے دمساز
 لیکن ہیں سارے ، حاکم کے غماز

زعمائے ملت . میں ہیلہ پرداز
 نعرہ حق ہے . الفی کی آواز
 لیڈر ، ایڈیٹر ، سابق منسٹر
 صدر معمر ، اللہ اکبر

بچئے

گھر بچئے گا بنگلہ و ایوان بچئے
 متروکہ جائیداد میری جان بچئے
 سب کچھ بکاؤ مال ہے اس دور میں حضور
 رعنائی بہار گلستان بچئے
 اسلاف کے مزار اقارب کے مقبرے
 ہاں اونے پونے حضرت گل خان بچئے
 چڑھائیے گا قوم کو نیلام عام پر
 ہر راہ گذر پہ عظمت ایمان بچئے
 قدرت نے ایسا وقت دیا ہے حضور کو
 دامن کے اتنے سایہ دامن بچئے
 کھائیے اڑائیے شوق سے سرکار شوقین
 زر کی ہوس بن عزت انسان بچئے
 ملبوس قوم ، چادر ملت قبائے دین
 ہاں بچئے گا اور علی الاعلان بچئے

منبر پہ چڑھ کے زبد کا پرچار کیجیے
 میخانہ میں متاع شہستان بیچئے
 پھیلائیے گا دام ریا گام گام پر
 زر کی ہوس میں عزت ایمانی بیچئے
 اوقاف اقربا کے لئے وقف کیجیے
 غازی کی قبر پاک کا سامان بیچئے
 واقف نہیں ہیں رمز حکومت سے اس لئے
 بہتر ہے جا کے اب کہیں پکوان بیچئے
 قبریں ، مزار اور مساجد و مقبرے
 سب بک گئے ہیں اب کیا الف خان بیچئے

ہے رواں سکہ برآک سمیت ریاکاری کا
 اونچ پر پہنچ گیا سلسلہ عیاری کا
 بایہ خلق سے محروم ہے گر پیر حرم
 شیخ کعبت بھی دیباچہ ہے ، مکاری کا
 خود تو گرداب معاصی میں پھنسنے میں لیکن
 درس دیتے ہیں مسلمان کو دینداری کا
 رند مٹلاشی طلبگار ہے زاہد بھی ہنوز
 اڑھائی اضلاع کی سرداری کا
 ہر قدم پر ہے بپا مکر و ریا کی محفل
 ہر روش سے ہے عیاں رنگ سیہ کاری کا
 قال اللہ کا ہے ذکر زباں پر لیکن
 کام صاحب کی فقط حاشیہ برداری کا
 نتھو دھوبی بھی ہے مخدوم پچا چھکن بھی
 میاں سلو کو بھی ہے زعم جہانداری کا
 سوشل ازم کے پرستار حرم کے فرزند
 نیا انداز ہے اسلام سے غداری کا

رند تو رند ہے ، زاہد کی نہ پوچھو رواد
اس کا ہر فعل ہے غماز ریاکاری کا
عظمت دین خفیہ کے بظاہر قائل
فعل و کردار ہے توحید سے بیزاری کا
غازی اور غزنوی غوری ہوں کہ تبریزی
فکر ہے ہر کس و ناکس کو سپہداری کا
مشرقت کے خدوخال نہ کیوں دھدلائیں
سلک ٹیڈی ازم بن گیا نہ ناری کا
شہر مسرور و درخشندہ کو وائے قسمت
سامنا کرنا پڑا موت کی اندھیاری کا
کتنے ناکردہ گناہ ہو گئے مجروح و ہلاک
ہے یہ انجام ستم گر کی جفاکاری کا
مختلف مکتب افکار سے وابستہ ہیں
کوئی اقراری کا ساتھی کوئی انکاری کا
میر و طارق کی قیادت کا ہے کوئی قائل
ڈنکا بجتا ہے کہیں حضرت انصاری کا
یہ دھماکہ یہ تباہی کا الف خان ساماں
غانفلوں کیلئے پیغام ہے بیداری کا

- ۱۔ میر عبدالعزیز۔ ایڈیٹر انصاف
 - ۲۔ چوہدری محمد شریف طارق ایڈووکیٹ
 - ۳۔ عبدالطابق انصاری ایڈووکیٹ
- مجاز رائے شماری میں دھڑے بندی کی طرف اشارہ

بجو

سنا ہے کہ آک شاہ درے کا گداگر
ریاکار بد عمد ، بد حال خود سر
قیادت کا داعی شرابی کبابی
چڑی کاڈکو ، زنج بیرس کا خوگر
جہالت میں اول ثبات میں بے مثل
ٹیروں کا ساتھی لفنگوں کا ہمسر
اگرچہ ہے نابلد فن سخن سے
مگر ناز ہے اپنے علم و ہنر پر
نہیں بات کرنے کا گرچہ سلیقہ
مگر پھر بھی ہے ملک و ملت کا رہبر
اسے حادثہ ہی سمجھ لیجئے گا
چنبیلی کا تیل اور کاٹے چھچھوند
کوئی کل بھی یارو نہیں گرچہ سیدھی
زمانے میں مشہور ہے کمنہ پرور
شریفوں کو آنکھیں دکھانے لگا ہے
شرافت کا دشمن شرارت کا پیکر

کشاں دور کشاں پھر چلے آ رہے ہیں
صدارت کے رسیا وزارت کے چاکر
لڑیں گے الیکشن بڑی تمکنت سے
میاں نور دین اور چاچا دلاور
کہیں گرم دشنام ہیں مولوی جی
کہیں گرم پیکار ہیں سائیں سرور
کوئی ان میں لندھور کا ہم عنناں ہے
کوئی زال اور کوئی ابن سکندر
کوئی ان میں سوشل ازم کا ہے داعی
کوئی بحر اسلام کا ہے شناور
ہر اک مکتب فکر کے اہل دانش
لئے اپنے ہمراہ چیلوں کا لشکر

صدارت کی دیوی کے سب ہی پجاری
تھی دست ، زردار اور بندہ پرور

الف خان بے چارہ بھی شامل ہے ان میں
اٹھائے ہوئے دوش پر اپنا بستر

دوٹ کی دھن میں قطار اندر قطار
 پھر رہے ہیں لیڈران نام دار
 مختلف اقسام کے ہیں رہنما
 رند کوئی ہے کوئی پرہیزگار
 غازی اسلام اور فخر کشمیر
 جستجوئے دوٹ میں ہیں گرم کار
 قائد ملت اگر ہیں نور دین
 قافلہ سالار ہیں عبدالستار
 کوئی ان میں ثانی لندھور ہے
 سام کوئی ہے کوئی اسفندیار
 کوئی دریوزہ گری میں بے میثل
 اور کوئی بخنیہ گری میں پختہ کار
 رہنمائے دین پیر میکدہ
 پیشوائے ملک و ملت بادہ نوار
 حکمت و ادراک میں سب بے نظیر
 مولوی گہاڑ سترو نشت کار

مولوی گل کار شیر کاشمیر
 غازی کشمیر ہے نتھو لوہار
 حافظ امن و سکون و عافیت
 دوستو ہیں ان دنوں عبدالشرار
 ہیں امیر کارواں ملت فروش
 رہبران قوم ہیں ملت شکار
 پارسائی کا لبادہ اوٹھ کر
 پھر رہے ہیں کو بکو دیوانہ وار
 گاہے اس جانب ہے گاہے اس طرف
 چوہدری نتھو برائے اقتدار
 جھاڑتے تقریر ہیں ہر گام پر
 لیڈری کا بھوت ہے سر پہ سوار
 دوٹ کا طالب ہے کوئی اور کوئی
 نوٹ کی خاطر سراپا انتظار
 چوہدری راجہ قریشی اور میر
 سب غرض مندوں میں ہوتے ہیں شمار
 کیا کہیں کس سے کہیں کیسے کہیں
 لٹ رہی ہے عظمت لیل و نهار

ووث کی عظمت سے ہیں نا آشنا
 چوہدری چھکن میاں عبدالغفار
 وائے قسمت ہیں اسیر ذات و گوت
 اور قبیلائی تعصب کا شکار
 امتحان ہے آپ کے ایثار کا
 ووٹران ملک و ملت ہوشیار
 دیکھئے گا عقل و دانش کا ثبوت
 ہے یہ الفے کے جلے دل کی پکار

بک گئے

ارزاں بکے گراں بکے ، سرکار بک گئے
 اف کاروان قوم کے سالار بک گئے

کل تک جنہیں غرور تھا اپنے اصول پر
 بکنے پر آئے تو سر بازار بک گئے

لیلائے اقتدار کی خاطر بری طرح
 آزادی وطن کے طلبگار بک گئے

اب کس سے دلہی کی تمنا کرے کوئی
 دلبر بکے ، رفیق بکے ، یار بک گئے

مونچھوں کے ساتھ دولت پندار بک گئی
 فخر وطن ، خلوص کے مینار بک گئے

بہر حال کامل

خدمت ملک و ملت کے داعی ہیں ہم
یہ حقیقت ہے ادنیٰ سپاہی ہیں ہم

قوم مجبور ہے ہم پریشان ہیں
مثل برق تپاں شعلہ ساماں ہیں ہم

خود غرض ، خود پسندوں میں شامل ہیں ہم
اس ہمز میں بہر حال کامل ہیں ہم

کنونستگ

مانگتے ووٹ کئی بار نظر آتے ہیں
غول در غول سبکسار نظر آتے ہیں

گاڑی کی آرزو میں بکے کچھ برائے ووٹ
بکنے لگے تو سید و سردار بک گئے

نفرت تھی جن کو بکنے بکانے کے فعل سے
وہ صاحبان طرہ و طرار بک گئے

شاعر بکے ، ادیب بکے ، رہنما بکے
زر کی ہوس میں صاحب کردار بک گئے

کہتے تھے زندہ باد جنہیں کل امیر قوم
افسوس آج وہ پس دیوار بک گئے

میخانہ وفا کی متاع گراں کے ساتھ
واحسرتا کہ میکش و مے خوار بک گئے

بکنے کی رسم ایسی چلی ہے کہ الحذر
نازاں تھے جو وفا پہ وفادار بک گئے

پا پیادہ ہے کوئی اور کوئی موڑ پہ سوار
یعنی ہر روپ میں فنکار نظر آتے ہیں

قوم کے غم میں پریشان ، فسرہ ، مغموم
ان دنوں مولوی گلزار نظر آتے ہیں

خواہش دوٹ میں سرکار کئی جاہ طلب
صورت مرغ گرفتار نظر آتے ہیں

شرق میں چوہدری فضلے کی سپہ داری ہے
غرب میں راجہ جہانداد نظر آتے ہیں

جن کو تخریب کے فن میں تھی مہارت حاصل
آج وہ صورت معمار نظر آتے ہیں

اب تو میخانے میں رندان کن کے ہمدوش
صاحب جبہ و دستار نظر آتے ہیں

پرانے شکاری

بصد پارسائی بصد انکساری
چلے آ رہے ہیں سیاسی مداری
ننگار وزارت کا طالب ہے کوئی
صدارت کی دیوی کا کوئی پجاری
سنا ہے کہ کل بوٹر کے زیر سایہ
پٹے غازیان وطن باری باری
ہیں دست و گریباں بڑی تمکنت سے
ستاری سے الجھے ہیں میاں غفاری
پہن کر دیانت کا ملبوس دیکھو
میرے دیس کے رہبران مکرم
اڑاتے ہیں نکلے لٹھاتے ہیں تاری
رچانے چلے راس ہروپ دھاری
بڑے تجربہ کار پرفن ہیں سلو
دکھاتے ہیں عیسہ چلاتے ہیں آری

ہیں گرم عمل حفظ ملت کے داعی
 کہیں زرگری ہے کہیں زر نگاری
 کوئی مولوی نور دیں کا ہے ساتھی
 کسی کی ہے رندان ملت سے یاری
 ہیں باہر میاں صاحب جاہ و حشمت
 مگر گھر میں بیوی ہے فاقوں کی ماری
 نبرد آزما ہیں بڑے حوصلے سے
 سیاست کی لکڑی ریاضت کی آری
 اگرچہ ہیں ناطق یہ احکام و فرماں
 مگر ہیں یہ سب بے شبہ کرپجاری
 سماتا نہیں اپنے جامے میں اب تو
 یہ تخم ملنگاں یہ ابن بھکاری
 محبت کی قدروں کو پامال کر کے
 کیئے جائیے پھر ظلم کی آبیاری
 ادھر اور ادھر گھومتے ہیں الف خاں
 نیا جال لائے پرانے شکاری

کھدر کا کرتا اور ٹوپی کھدر کی شلوار
 پن کے آپہنچے ہیں پھر سے قوم کے ٹھیکیدار

ظاہر میں ہیں اجلے اجلے اور باطن میں میلے
 کرود کپٹ اور لوب کے بندے جانے سب سنسار

چھین چھپٹ ہے ان کا پیشہ مکر و دغا ہے کام
 نام کے رہبر، عمل کے رنزن گلو اور گلزار

پہلے تھے یہ نیم جولاہے اور ہیں خان بہادر
 بدل کے چولہ نام و نسب کا پھرتے ہیں سرکار

فضلو تیلی ، علیانائی اور نتھو حلوائی
 نورا ، ہاشم اور فرمانا سب ہیں نمبردار

چال گھات سے بھان متی نے ایسا کتبہ جوڑا
مترکہ الماک کے صدقے بن بیٹھے سردار

چہرے اور مہرے سے مومن ہر کردار سے کافر
کینہ پرور ظالم ضدی اور پکے خرکار

مفت اڑائیں حلوہ اندازہ مرغ مسلم کھائیں
کچھ تخمی کچھ قلمی لیڈر وقت کی پیداوار

منصب کے صدقے میں پایا سریا سیمنٹ اینٹیں
کوٹھی اور حویلی ایواں مفت ہوئے تیار

نگر نگر میں ان کا شرہ ، ڈگر ڈگر پہ دھوم
ملت کا نیلام رچائیں ملت کے غم غوار

کرسی مسند موٹر جھنڈا ہے ان کی میراث
گارڈ آف آزر کے ہیں اب سارے تو حصہ دار

وقت وقت کی بات ہے ساتھی اور سے کا رنگ
گوندھ کے مٹی تھاپ کے اینٹیں اگاتے ہیں لہار

رنگ زمانہ دیکھ کے الفا کیوں نہ اشک بہائے
قوم ہے بھوکی ، قوم ہے ننگی اور لیڈر زر دار

یہی وہ شر نگاراں ہے دوستو کہ جہاں
سمگلروں کو تقدس مآب کہتے ہیں
بلیکروں کو سمجھتے ہیں قاضی حاجات
اٹھائی گیروں کو عالی جناب کہتے ہیں

یہاں لٹیروں کو حاصل ہے قرب سلطانی
یہاں پہ عدل کی قدروں کا احترام نہیں
یہاں چمن کی تباہی میں باغباں ہیں شریک
فروغِ لالہ و نکمت کا اہتمام نہیں

نقیبہ شر ہے حرص و ہوس کا دیوانہ
فریب و مکر کے خوگر ہیں لیڈرانِ کرام
خطیب قوم ہے محروم حق بیانی سے
ہیں مقتیانِ مکرم بھی بندۂ حکام

طریقِ عدل سے نا آشنا ہیں وائے نصیب
جو لوگ مسند انصاف پر ہیں جلوہ فگن
میرے وطن کے سیاہ و سپید پر ہیں محیط
غور جن کا و طیرہ فریب جن کا چلن

اب بھی کرسی پر متعین ہیں
گرہ کٹوں کے امام اور رهنوں کے امیر
کوئی غریب شکایت کرے تو کس سے کرے
کہ کوتوال بھی ہے حرص و آرز کا نچیر

کہیں ہے نام کا جھگڑا کہیں ہے گوت کی جنگ
کہیں ہے اونچ کا قصہ کہیں ہے نیچ کی بات
قضاء و قدر کے منصب پہ آج فائز ہیں
اسیر رنگ و نسل اور رہن ذات و پات

فسٹری کے امیدوار کا خواب

دوستو میں نے خواب دیکھا ہے
 اک نزالہ سا باب دیکھا ہے
 خواب دیکھا ہے کامرانی کا
 عہد پیری میں نوجوانی کا
 میں نے دیکھا کہ وزیر ہوں میں
 بے نواؤں کا دستگیر ہوں میں
 مجھ کو عز و وقار حاصل ہے
 جھنڈا حاصل ہے کار حاصل ہے
 ڈنکا بجتا ہے میری عظمت کا
 دبدبہ ہے میری وزارت کا
 پیکر عزت و وقار ہوں میں
 دست فطرت کا شاہکار ہوں میں
 مجھ کو سارے سلام کرتے ہیں
 اور بصد احترام کرتے ہیں
 صاحب عزت و جلال تھا میں
 بے شبہ پیکر کمال تھا میں

یہ میرا شر حسین و جمیل ہے لیکن
 یہاں غریب کا پرسان حال کوئی نہیں
 گناہ و جرم ثقافت میں ہو گئے شامل
 یہاں تمیز حرام و حلال کوئی نہیں

غریب الفے کو امید تھی کہ اب کے برس
 خزاں نصیب چمن میں بہار آئے گی
 شب الم کے اندھیروں کا زور ٹوٹے گا
 عروس صبح بصد افتخار آئے گی

مگر یہ آس یہ امید بھی ہوئی پامال
 بجھے بجھے ہیں بدستور آرزو کے چراغ
 خزاں کی زد میں ہے شادابی چمن اب بھی
 رہیں رنج و الم ہے میرا وطن اب بھی

گھومتا تھا حسین فضاؤں میں
 اڑ رہا تھا نئی ہواؤں میں
 الغرض تھا میں پیکر اجلال
 صاحب بخت صاحب اقبال
 اسپ قسمت تھا تیزگام میرا
 اور روشن تھا خوب نام میرا
 خواب میں تھا میں مالک اورنگ
 مجھ کو کہتے تھے سب وزیر جنگ
 آہ لیکن یہ خواب کا عالم
 میرے عہد شباب کا عالم
 مثل حرف غلط ہوا معدوم
 پھوٹ کر رہ گیا میرا مقسوم
 خواب آخر میں خواب ہی نکلا
 اور یارو سراب ہی نکلا
 آنکھ جھپکی تو خواب ٹوٹ گیا
 دامن اقتدار چھوٹ گیا
 یوں وزارت کا اختتام ہوا
 پھر الف خان میرا نام ہوا

چمچہ

جلال خسروی کا حاشیہ بردار ہے چمچہ
 یہاں سرکار ہے چمچہ وہاں سرکار ہے چمچہ

کبھی نتھو کا ہمراہی کبھی گل باز کا ساتھی
 غرض ہر رنگ میں مصروف کاروبار ہے چمچہ

تعلق اور خوشامد چاپلوسی اس کا شیوہ ہے
 خدا محفوظ رکھے کتنا حیلہ کار ہے چمچہ

فقیر شہر پیر میکدہ سے اس کا پارینہ
 سپہ سالار ملت کا بن یار غار ہے چمچہ

میرا ممدوح چمچہ اس لئے چمچوں میں یکتا ہے
 کہ فن مکر میں ہوشیار در ہوشیار ہے چمچہ

کبھی گل باز کی صورت میں سرگرم تکم ہے
کبھی زوردار ہے یارو کبھی نادار ہے چچے

میرے ممدوح چچے کی جو عظمت کا نہیں قائل
وہ بد اطوار ناہنجار اور خراکار ہے چچے

صف عشاق اور بزم حسیناں میں بھی شامل ہے
بہ فیض بہرا پھیری منعم و زردار ہے چچے

بدلنا رنگ گرگٹ کی طرح اس کا وطیرہ ہے
کبھی خواجہ کبھی مرزا کبھی سردار ہے چچے

گہ غربت زدوں کی بے کسی پر وقف گریاں ہے
گہ اہل دول کا حاشیہ بردار ہے چچے

ادھر چچے ، ادھر چچے ، یہاں چچے ، وہاں چچے
رباب زندگانی پر بھی آنِ نعمہ بار ہے چچے

اسی کے دم سے قائم ہے فساد و شر زمانے میں
کہیں رہبر ، کہیں رنزن ، کہیں عیار ہے چچے

حضور پیر میں بھی حاضری کا شرف حاصل ہے
خطیب قوم و ملت کا بھی خدمتگار ہے چچے

کبھی اس دیگ میں ہے تو کبھی اس دیگ میں یارو
کوئی مانے نہ مانے صاحب اسرار ہے چچے

کبھی رندوں کی محفل میں کبھی پیروں کے جھرمٹ میں
کبھی دیندار ہے چچے ، کبھی میخوار ہے چچے

اگرچہ رات دن چچوں کا ذکر خیر کرتا ہے
الف خان سے مگر پھر بھی بڑا بے زار ہے چچے

چڑھا کے قوم کو نیلام پر جناب شیخ
بصد فریب و دغا صاحب وقار ہوئے
لی جو ڈھائی ضلعوں کی حقیر سرداری
بزعم خویش جہاں بھر کے شہریار ہوئے

غم وطن ، غم ملت ، غم جہاں داری
سزار غم ہیں ابھی جان ناتواں کے لئے
اگرچہ قوم کے غم میں ہیں وقف آہ و فغاں
یہ سلسلہ ہے فقط زیب داستاں کے لئے

یہ کہہ رہے تھے سر راہ چوہدری چھکن
کہ اب کی بار صدارت میرا مقدر ہے
خدا کے فضل سے سب لوگ ہمنا ہیں میرے
میری جبین درخشندہ مثل خاور ہے

سنا ہے ہم نے کہ ملت کے قافلہ سالار
ہیں گرم کار نئے عزم سے بہ شوکت و شان
کشاں کشاں چلے جاتے ہیں دیکھتے کیا ہو
چھپائے جیب میں اپنے سزاربا فرمان

برا ہو حرص و ہوس کا کہ صاحب تقویٰ
حرم سے نکلے چلے جانب صنم خانہ
ہے ایک ہاتھ میں تسبیح تو دوسرے میں شراب
بڑے خلوص سے تھامے ہوئے ہیں پیمانہ

اٹھائیں کیوں نہ شب و روز دعوتوں کا لطف
تواضع کام و دہن جبکہ شغل ہے محبوب
اگرچہ کھنیر بھی کھاتے ہیں اور حلوہ بھی
مگر ہے مرغ مسلم انہیں بہت مرغوب

بڑے وثوق سے دیتے ہیں قوم کو دھوکا
یہ لیڈران مکرم یہ رہبران کرام
لبادہ اوڑھ کے پھرتے ہیں پارسائی کا
یہ خود پسند فریبی یہ خود غرض خود کام

خدا خدا کہ میری قوم کے شریف عوام
ہر ایک موڑ پہ اکثر فریب کھاتے ہیں
کجھ کے رسزوں کو بھی رہبر ملت
بصد خلوص انہیں دوش پر اٹھاتے ہیں

خدا بچائے الف خاں یہ دور ناہنجار
شرافتوں کا ہے دشمن دیانتوں کا حریف
مقام اونچے پر فائز ہیں بدناما مگر
بھٹک رہے ہیں سر راہ بندگان شریف

حق تعالیٰ کا بڑا احسان ہے
میونسپلٹی تابع فرمان ہے

کل تلک یارانہ خرکاروں سے تھا
دوست اپنا آج تا نگے بان ہے

کوٹھیاں آباد . ویراں مسجدیں
پھر بھی علموں صاحب ایمان ہے

اللہ اللہ ان دنوں گندم فروش
مہتران ملک کا سلطان ہے

اہل دل ہیں وقف فریاد و فغاں
بزم رنداں سوختہ سامان ہے

یہ تکبر خود نمائی . خود سری
کیا پنپنے کا یہی عنوان ہے

چو بدری کوئی ہے اور راجہ کوئی
کوئی مرزا اور کوئی افغان ہے

چاروں شانے چت ہوا بار دگر
ہم تو سمجھے تھے بڑا بلوان ہے

جاہل مطلق ہے ملت کا امام
یو جہل لاریب بدھی مان ہے

دیکھ کر رنگ زمانہ دوستو
قلب مضطر اور نظر حیران ہے

چارہ گر تخم ملنگاں دے مجھے
دل ہے زخمی اور جگر بریان ہے

ابو جد جس کے تھے ستان وطن
وہ میاں سلمو بھی پائے خان ہے

بلدیہ کے فیض سے اہل وطن
زندگی یکسر وبال جان ہے

ہر روش پر کھسپاں ہیں گرم کار
پتھروں کا ہر طرف طوفان ہے

دیکھ کر روش جہاں اے الف خاں
دل ہے صد پارہ خرد حیران ہے

لیڈری کا شمار ہے پیارے
 ہلکا ہلکا بخار ہے پیارے
 بدحزنوں کی انجمن کا امام
 لیڈر پختہ کار ہے پیارے
 لوط کے خاندان کا رکن خاص
 اب بھی سرگرم کار ہے پیارے
 واپڈا کی جفا سے وائے نصیب
 شہر نو سوگوار ہے پیارے
 قوم کے ووٹ کا فقط حقدار
 چوہدری گلہار ہے پیارے
 کیا بتاؤں گرہ کٹوں کا امیر
 صاحب اختیار ہے پیارے
 کس سے کہیئے کہ شرم آتی ہے
 ہر طرف خلفشار ہے پیارے
 کل تک تھا جو تابع فرماں
 آج فرمان دار ہے پیارے
 ووٹ کی جستجو میں شام و سحر
 مولوی بے قرار ہے پیارے
 بیچ کر جائیداد متروکہ
 آج کل ساہوکار ہے پیارے

ان سے ملیئے یہ ہیں میاں نورو
 اور یہ نو بہار ہے پیارے
 میکہ اس کے دم سے قائم ہے
 یعنی شب زندہ دار ہے پیارے
 رنگ بدلے ہے گرگٹوں کی طرح
 کس قدر ہوشیار ہے پیارے
 دیکھ کر رنگ ڈھنگ روز و شب
 میرا سینہ نگار ہے پیارے
 خانساں تھا پہلے لیکن اب
 لیڈروں میں شمار ہے پیارے
 اللہ اللہ محرر مجبور
 رہبر نامدار ہے پیارے
 شوق سے نوش کیجئے حضرت
 شربت انجبار ہے پیارے
 ان کی محفل میں ذکر الفی کا
 ان دنوں بار بار ہے پیارے

آؤ سنو سرکار کمانی
طرز نئی ہے بات پرانی

میرے دیس کے یارو انسان
اپنے اپنے کام میں غلطان
زینت محفل رونق زنداں
خوگر طاعت تابع فرماں

حسب و نسب اور نام کے بندے
سب کے سب ہیں کام کے بندے

زاہد شب بیدار بھی ہیں کچھ
غازی اور احرار بھی ہیں کچھ
ملت کے غمخوار بھی ہیں کچھ
وقت کی پیداوار بھی ہیں کچھ

کچھ ہمراہی کچھ ہم جولی !
کھیل رہے ہیں آنکھ مچولی

قوم و وطن کے ہیں مستاجر
خان زماں گلو اور سرور
گھوم رہے ہیں گھر گھر در . در
کتی بلیکی کتی سمگر

چمچے گیری میں لاثانی
کچھ صحرائی کچھ کاغانی

رہرو لیڈر ، راہی لیڈر
پیادے اور سپاہی لیڈر
عبداللہ ششماہی لیڈر
خواجہ فضل الہی لیڈر

ملت کے معمار ہیں سارے
قوم کے خدمتگار ہیں سارے

لیڈر تیج سزاری لیڈر
سالانہ مہ واری لیڈر
گرداور پٹواری لیڈر
غای اور سرکاری لیڈر

بھانت بھانت کی بولی بولیں
جب بھی بولیں پورا تولیں

حرص و ہوس کے ہیں متوالے
سرخ سلونے گورے کالے
بھیڑوں بکروں کے رکھوالے
سوڑیا سترو اور جمالے

دھن اور دولت کے شیدائی
لیکن سب ہیں بھائی بھائی

منصب خاص کے بل بوتے پر
یوسو بالا اور سکندر
گلا بہیما یار دھڑا دھڑ
لوٹ رہے ہیں قوم کو مل کر

ہر صاحب کے ساتھ ہے چچے
یعنی ہاتھوں ہاتھ ہے چچے

نورو کا ہراز ہے چچے
سیدے کا دمساز ہے چچے
گویا وقت کا ساز ہے چچے
یوں کہ بے آواز ہے چچے

دولت کا بخارا چچے
الفے کا ہے پیارا چچے

سنا سے معترف ہیں اب دھرم داس
ہوا نظم و نسق کا ستیا ناس

بڑے جو کھوں سے حاصل کی تھی لیکن
صدارت پھر بھی آئی نہ ہمیں راس

یہ پتھر اٹھ نہیں سکتا ہے ہم سے
چلو چل کر کہیں اب کاٹینے گھاس

کسی فٹ پاتھ پر مل جل کے سارے
لگا کر چھابڑی پیچیں انناس

حذر کہ کھوہ میں شیروں کی اب کے
چھپے بیٹھے ہیں لاتعداد خناس

حواری ، حاشیہ بردار ، دکھیا
حضور شیخ کے چہرے پہ ہے یاس

ذرا ماضی کی جانب جھانک کر دکھ
سے ہیں سر بسر اوراق قرطاس

نہ دکھلاؤ ہمیں یہ کاغذی پھول
نہیں ہے نام کو بھی جن میں بوباس

خدا ان رہنماؤں سے بچائے
نہیں ہے جن کو اپنے عہد کا پاس

رچائیے گا کہیں اب اور - جا کر
حضور اپنے تقدس کی نئی راس

اسی تنخواہ پر خدمت کروں گا
کہ ہوں ہر رنگ میں سرکار کا داس

الجہ کر رہ گئی مایوسیوں میں
تمنا آرزو امید اور آس

خدا حافظ ہے اب اہل وطن کا
دم واپس یہ فرماتے تھے عباس

سلیقے سے دکھاتا ہے مناظر
الف خاں ہے بڑا مشاق عکاس

گرفتار ہوس کی چاک دامانی نہیں جاتی
نہیں جاتی میاں نتھو کی حیرانی نہیں جاتی

تو نگر کر دیا حالات نے گر بھیک منگوں کو
تعجب ہے کہ پھر بھی خوں کا غانی نہیں جاتی

وزارت سے جدائی اس قدر بارگراں گذری
کہ فرط غم سے ان کی شکل پہچانی نہیں جاتی

عجب بے چارگی ہے سرد آہیں ہیں تڑپنا ہے
وزارت کیا گئی ہے گھر کی ویرانی نہیں جاتی

مریض جیپ و جھنڈا پر جو طاری ہے کئی دن سے
معانج تھک گئے پر مرض ہذیانی نہیں جاتی

فریب و جھوٹ کے باعث ہوئے ہر موڑ پر رسوا
مگر پھر بھی میاں جی کی اکڑ خانی نہیں جاتی

تعمیرت جانینے دو چار دن کی سرفرازی کو
لکھی ہے جو مقدر میں پریشانی نہیں جاتی

جناب میر کو ہر گام پر کھانی پڑی منہ کی
غضب ہے پھر بھی ان کی شعلہ سامانی نہیں جاتی

سنا ہے گل سر پنڈال پہ گل خاں کہتے تھے
عدو کے شور و شر سے میری گل خانی نہیں جاتی

مخالف گرچہ ہے سارا زمانہ نور عالم کا
مگر صاحب سلامت کی ہوس رانی نہیں جاتی

پہن کر پارسائی کا لبادہ آپ سے برگز
چھپائی مگر اور حیلے کی عریانی نہیں جاتی

لکھا کرتا تھا الف لیڈروں کا جس سے پس منظر
سیاہی تو گئی لیکن الف خانی نہیں جاتی

قوم و وطن کا ہے دلدادہ
گرم عمل ہے پھر شہزادہ
خدمت دیں پر ہے آمادہ
کتنا بھولا کتنا سادہ

اس نے کھی اور اس نے مانی
لیڈر سب کا ہے رمضان

حلف اٹھانا کام ہے اس کا
شغل یہ صبح و شام ہے اس کا
دانہ اس کا دام ہے اس کا
نذرانہ انعام ہے اس کا

پھر بھی کھلائے گر گیانی
لیڈر سب کا ہے رمضان

زندہ باد کا نعرہ سننا
اور سن کر سر اپنا دھننا
جال ریاکاری کے بننا
کانٹے بونا اور گل چننا

دنیا میں ہے رسم پرانی
لیڈر سب کا ہے رمضان

گارا گوندھے اینٹیں تھاپے
ہوٹل کھولے کپڑا ناپے
مکر و ریا کے گیت الاپے
ملا رولے منتر جاپے

ہٹ دھری میں ہے لاثانی
لیڈر سب کا ہے رمضان

ملت کا غمخوار ہے یارو
زاہد شب بیدار ہے یارو
آز ہے یارو پار ہے یارو
دیہ دیہہ کا نمبردار ہے یارو

ملے گئی بابا کار الف خاں کون کھے
 حشر کے ہیں آتش الف خاں کون کھے
 بچوں پر اللہ کی رحمت
 جھوٹوں پر پھٹکارا الف خاں کون کھے
 راہب ، زاہد اور بن باسی
 اکثر ہیں مکار الف خاں کون کھے
 بچوں کے ہاتھوں میں تم نے
 سوئی ہے تلوار الف خاں کون کھے
 طفل مکتب منصف ٹھہرے
 وقت کی یہی پکار الف خاں کون کھے
 بحر الم میں ڈوب گئے ہیں
 ملت کے غمخوار الف خاں کون کھے
 غازی - غزنی اور مجاہد
 وقت کی پیداوار الف خاں کون کھے
 رنگ چمن ہے آج دگرگوں
 جلتا ہے گلزار الف خاں کون کھے
 پھول بچارے وقف خزاں اور
 خار گلے کا بار الف خاں کون کھے

نک نک دیدم دم نہ کشیدم
 لٹتا ہے سنسار الف خاں کون کھے
 کور چشم ہیں دنیا والے
 اندھی ہے سرکار الف خاں کون کھے
 غنچہ اور گل کی رعنائی
 ہو گئی وقف نار الف خاں کون کھے
 حد نشیمن تک آ پہنچی
 زنداں کی دیوار الف خاں کون کھے
 ہو گئے باہم دست و گریباں
 کرتے اور شلوار الف خاں کون کھے
 بٹی ہے جوتوں میں اب تو
 دال سر بازار القب خاں کون کھے
 پیر حرم نے بیچ دیے ہیں
 طرہ و دستار الف خاں کون کھے
 قوم کے سر پہ لہراتی ہے
 دشمن کی تلوار الف خاں کون کھے
 عدل کے منصب پر فائز ہے
 نتھو چوکیدار الف خاں کون کھے
 وہ ٹھہرے سردار بہادر
 یہ ہیں منصب دار الف خاں کون کھے

اس بے راہ روی کے بے شک
آپ ہیں ذمہ دار الف خاں کون کے
حرف شکایت لب پچ لانا
جرم ہے کیوں سرکار الف خاں کون کے

وونوں کا بیوپار ہے یارو
اب تو بیڑا پار ہے یارو
ہر سو بھونگ رہے ہیں کتے
اور چلنا دشوار ہے یارو
دوڑ کے ہیں وارے نیارے
نوٹوں کی بھرمار ہے یارو
دیسہ کا نمبردار ہے نتھو
فضلا چوکیدار ہے یارو
ووت کے بدلے نوٹ ملیں گے
اچھا کاروبار ہے یارو
کھدر کا کرتہ پاجامہ
کھدر کی دستار ہے یارو
لیڈر اپنا خان بہادر
ہست بڑا سردار ہے یارو
جاٹ کا بیٹا نتھو خیرو
اور راجہ گلزار ہے یارو
کھلم کھلا ڈگر ڈگر پر
وونوں کا بیوپار ہے یارو
حکم کا بندہ ہے مستانہ
اور فرماں بردار ہے یارو

مطلب کے ہیں سارے ساتھی
 کون کسی کا یار ہے یارو
 نگر نگر میں گھوم رہے ہیں
 اپنی موٹر کار ہے یارو
 قوم و وطن کا خادم لیکن
 وقت کی پیداوار ہے یارو
 چور اچکا اور گرہ کٹ
 ملت کا غم خوار ہے یارو
 خوب چلا چندے کا دھندا
 دولت کی بھرا ہے یارو
 لیڈر کے چہرے کی رنگت
 خیر سے اب گل نار ہے یارو
 ڈھائی ضلعوں کی سرداری پر
 کسی درجہ یلغار ہے یارو
 مدح و ستائش سے بے گانہ
 ذم کا ٹھیکیدار ہے یارو
 نورو ، شرفو ، بھیما ، خوشیا
 الفا سب کا یار ہے یارو

دنیا کے رنگ و بو کا طلب گار آدمی
 جگر نشین صاحب کردار آدمی
 خود غرض ، خود پسند ریاکار آدمی
 بد عہد آدمی ہے تو بدکار آدمی
 اس آدمی کے یار کئی رنگ و روپ ہیں

مندر میں گا ہے گھنٹہ بجاتا ہے آدمی
 مسجد میں جا کے وعظ سناتا ہے آدمی
 نعمت زندگی کہیں گاتا ہے آدمی
 روتا ہے آدمی تو رلاتا ہے آدمی
 اس آدمی کے یار کئی رنگ و روپ ہیں

زوردار آدمی ہے تو نادار آدمی
 بے رحم آدمی ہے تو غمخوار آدمی
 معصوم آدمی ہے خطاکار آدمی
 تلگڑا ہے آدمی ، کوئی بیمار آدمی
 اس آدمی کے یار کئی رنگ و روپ ہیں

سلطان آدمی ہے شہریار آدمی
صدر الصدور یعنی جہاں دار آدمی
فتنہ پسند اور وفادار آدمی
مجبور آدمی ہے تو مختار آدمی
اس آدمی کے یار کئی رنگ روپ ہیں

لیڈر کے روپ میں کبھی آتا ہے آدمی
ملت کے غم میں ٹسے بہاتا ہے آدمی
چندے کے بل پہ عیش اڑاتا ہے آدمی
لٹتا ہے آدمی تو لٹاتا ہے آدمی
اس آدمی کے یار کئی رنگ روپ ہیں

افسر ہے آدمی نا افسر ہے آدمی
غمو آہ قوم یعنی نفسٹر ہے آدمی
شر کا فساد و بغض کا خوگر ہے آدمی
کینہ پرست اور ستمگر ہے آدمی
اس آدمی کے یار کئی رنگ روپ ہیں

پہنچیر زمان ہے لاریب آدمی
سلطان انس و جان ہے لاریب آدمی
سرمایہ زمان ہے لاریب آدمی
اور صاحب عنان ہے لاریب آدمی
اس آدمی کے یار کئی رنگ روپ ہیں

کھڑے ہیں اس طرف خم ٹھوک کر راجہ گلابو خاں
ادھر سے چوہدری بھی صورت طوفان آتے ہیں

صدا بر سمت گونجی رہبران تیز گام آئے
میاں نتھو کے بہرہ مولوی عبدالسلام آئے

جو کل تک پھانتے پھرتے تھے ناکردہ گناہوں کو
خدا کی شان ہے آخر وہ خود ہی زیر دام آئے

تکبر سرنگوں ہو کر رہا کچھ اس قرینے سے
تماشہ دیکھنے کے واسطے سب خاص و عام آئے

سمگلر اور گرہ کٹ آخرش انجام کو پہنچے
مکافات عمل کی زد میں کچھ ولد الحرام آئے

ہر انداز آتے ہیں ہر عنوان آتے ہیں
وہ دیکھو دندناتے مولوی فرمان آتے ہیں

لبادہ اوڑھ کر صدق و صداقت اور شرافت کا
کئی نمرود اٹھتے ہیں کئی ہامان آتے ہیں

خدا محفوظ رکھے ہر بلا سے اہل ایمان کو
نئے فتنے بچتے ہیں نئے طوفان آتے ہیں

حفاظت کیجئے خود اپنے جوتوں کی مساجد میں
لباس شرف میں ملبوس کچھ شیطان آتے ہیں

جنہیں سونپا گیا تھا عدل اور انصاف کا منصب
وہی اب پایہ جولان برسر میدان آتے ہیں

ٹھیرے اور اٹھائی گیر شامل ہیں شریفوں میں
بشکل مومنناں کچھ دشمن ایمان آتے ہیں

تلاش ووٹ میں مصروف ہیں رسیا صدارت کے
چچا چھکن کے بہرہ آج پائے خان آتے ہیں

اشعار

کے معلوم ہے کس وقت کس پر گر پڑے بجلی
کے معلوم ہے کب پو پھٹے کس وقت شام آئے

مال خیر و شر سے خوب واقف تھے مگر پھر بھی
کسی محفل میں جب آئے تو اکثر بے لگام آئے

الم انگیز ہے انجام حرص و آز کا یارو
لب دریا پہنچ کر آہ واپس تشنہ کام آئے

بچاؤ اپنی عزت دھول دھپے کا زمانہ ہے
یہ الفے کی کمائی اور حرفیوں کا فسانہ ہے

مختلف رنگ ہیں زمانے کے
سارے چکر ہیں آب و دانے کے
چور شامل ہوئے شریفوں میں
انقلابات ہیں زمانے کے
چوہدری خیر دیں ، میاں فرماں
منظم ہیں قمار خانے کے

ان سے ملیئے بصد ادب یارو
لوگ ہیں یہ بڑے گھرانے کے
منعموں میں شمار ہوتے ہیں
کل جو مقروض تھے زمانے کے

خوان نعمت انہیں میسر ہے
جو تھے محتاج دانے دانے کے
چوہدری نور خان پچا پھکن
آج مالک ہیں کارخانے کے

رنگ بے ڈھنگ ہے کے کئیے
تکے اڑتے ہیں آشیانے کے

میرے شہر میں

ہر بو لبوس ہے گرم دغا ، میرے شہر میں
اک جنگ زرگری ہے بپا ، میرے شہر میں
ہر ایر غیرا کیوں نہ ہو بدھو کے ہمراہ
یہ چوہدری ہے سب سے بڑا ، میرے شہر میں
ابا ادھر تو بیٹا ادھر گرم کار ہے
یہ نقطہ عجیب کھلا ، میرے شہر میں
کچھ تو علاج اس کا بھی چارہ گر کرو
پھوٹی ہے لیڈری کی وبا ، میرے شہر میں
کاروں کی ، کوٹھیوں کی ، امارت کی دوڑ ہے
کیا کچھ نہیں ہے آج بتا ، میرے شہر میں
اینٹوں کا بھاؤ تیز ہے ، سیمنٹ کا بھاؤ تیز
ارزاں ہے کچھ تو مکر و ریا ، میرے شہر میں
مسجد کی آڑ لے کے دکانیں بنائیے
آتی ہے ہر طرف سے صدا ، میرے شہر میں

نام حاجی ولے ہے کام عجیب
میں یہ مالک شراب خانے کے
اے سمگنگ تیرے طفیل ہمیں
لطف حاصل ہوئے زمانے کے
دانت ہیں دانت پوچھتے کیا ہو
کچھ ہیں کھانے کے کچھ دکھانے کے
خوف عصیاں ہے نہ غم عقبی
ہیں نڈر لوگ اس زمانے کے
وائے قسمت کہ ہو گئے مسدود
راستے اب مزے اڑانے کے
لیڈری کا شمار ہے ورنہ
بیچ حمام آج ننگے ہیں
سارے کردار اک فسانے کے
وہ تو قسمت سے بیچ گے ورنہ
مستحق ہم تھے تازیانے کے
بات کہتا ہے کس سلیقے سے
شعر ہیں خوب الف خانے کے

گرم سخن ہیں حضرت نتھو بھی ان دنوں
 ہے عام شاعری کی وبا ، میرے شہر میں
 پھر کر رہے ہیں شرف قیامت کو تار تار
 کچھ بندگان حرص و ہوا ، میرے شہر میں
 ہر شے کی میرے شہر میں بہتات ہے مگر
 عقلاً ہے ایک خوف خدا ، میرے شہر میں
 قبریں نکلیں تو کوٹھیاں تعمیر ہو گئیں
 آیا ہے انقلاب نیا ، میرے شہر میں
 گرمی میں بھی بقدر ظرف دھوپ تاپیے
 سایہ نہیں کہیں بھی ذرا ، میرے شہر میں
 ہر ایک سر میں آج سیاست کا ہے خمار
 ہر اک زباں ہے شعلہ نوا ، میرے شہر میں
 اے بادہ خوارو خوب پیو کاڈکو کے جام
 کھل کر برس رہی ہے گھٹا ، میرے شہر میں
 دشنام اور لعنوں کا بازار گرم ہے
 دم توڑتی ہے شرم و حیاء ، میرے شہر میں
 غازی بھی ، غزنوی بھی ، مجاہد بھی ، پیر بھی
 کیا کچھ نہیں ہے بنام خدا ، میرے شہر میں
 یارو نئے سلیقے سے پھر جوتیوں میں دال
 بستی ہے اب تو شام و پگا میرے شہر میں

سرمایہ خلوص و وفا ختم ہو گیا
 ہے عام جس مکر و دغا میرے شہر میں
 اغماض کر رہے ہیں فرائض سے بے دریغ
 یہ صاحبان قدر و قضاء میرے شہر میں
 اس روشنی کے دور میں یہ تیرگی ہے کیوں
 اے ہم جلیں ، تو ہی بتا ، میرے شہر میں
 اخلاق اور اصول کی قدریں ہیں دم بخود
 دم توڑتی ہے مہر و وفا میرے شہر میں

مرض انتخاب عام ہوا
 مینڈکی کو غرض زکام ہوا
 گانٹھ کر دوستی جمالو سے
 خان فرمان نیک نام ہوا
 کل لٹیروں کا سرغنہ تھا جو
 آج ملت کا وہ امام ہوا
 انقلابات کے کرشمے ہیں
 نور دین صاحب زمام ہوا
 دندناتے ہیں ہر طرف ہمار
 اسپ شب گویا بے لگام ہوا
 بیچ کر جائیداد متروکہ
 چوہدری فائز المرام ہوا
 پتھر کا ڈکو کے جام چلے
 زنجی بیرس کا اہتمام ہوا
 دکھ کر مہوشوں کا حسن و جمال
 پیر صد سالہ بھی غلام ہوا
 حریت کیش بھی ہوئے مخمور
 مرد غازی اسیر دام ہوا
 منصب خاص کی وساطت سے
 نئی کوٹھی کا انتظام ہوا

بر سر راہ کل خطیب قوم شہر
 مجھ سے یوں مائل کلام ہوا
 بھر کے اک آہ سرد فرمایا
 ختم شرم و حیا کا نام ہوا
 رندنے ڈھونڈ ملی حرم کی رہ
 غرق سے مولوی نظام ہوا
 اندھے کانے بصیر بن بیٹھے
 گنگ بھی قادر الکلام ہوا
 مکر و حیلہ فروغ گیر ہوئے
 اور شرافت کا اختتام ہوا
 امن کے راستے ہوئے مسدود
 سلسلہ عافیت تمام ہوا
 وائے قسمت یہ دور ناہنجار
 وجہ تہلیل نسب و نام ہوا

بیچ کے جائیں کہاں الف خانان
 ہم پہ جینا بھی اب حرام ہوا
 عرض کی میں نے ٹھیک کہتے ہو
 تلخ انداز صبح و شام ہوا

صبح مسجد میں سجدہ ریزی کی
شب کو مے خانہ میں قیام ہوا
پوچھتے کیا ہو تم الف خاں کی
مولوی بھی رہیں جام ہوا

ہم نے راس رچائی یارو
ہم نے راس رچائی

اونے پونے خاک کو بچا
متروکہ املاک کو بچا
بدھی اور اوراک کو بچا
دھرتی کیا افلاک کو بچا

کوٹھی نئی بنائی یارو ہم نے راس رچائی

قوم کے غم میں حلوة کھایا
بریانی اور مرغ اڑایا
مکر و ریا کا کھیل رچایا
دھرتی کو آکاش بنایا
ہرسو دھوم مچائی یارو ہم نے راس رچائی

قوم و وطن کی شان کو بیچا
عزت بیچی آن کو بیچا
قبریں بیچیں، مان کو بیچا
مسجد اور ایمان کو بیچا
دولت خوب کمائی یارو، ہم نے راس رچائی

لیڈر ہیں ہم بہت پرانے
دانا بنیا گھر اور سیانے
تان کے اکثر تانے بانے
بے شک ہیں جانے پہچانے
جانے سب لو کائی یارو، ہم نے راس رچائی

ڈاکوؤں میں اب نام ہے اپنا
خیر سے ہر اک کام ہے اپنا
دانہ اپنا دام ہے اپنا
چرچہ صبح و شام ہے اپنا
ہم ٹھہرے ہر جانی یارو، ہم نے راس رچائی

حرص و ہوس کے ہیں متوالے
سرخ سلونے گورے کالے
بھیڑوں بکروں کے رکھوالے
بے شک ہم ہیں دیکھے بھالے
سب ہیں بھائی بھائی یارو، ہم نے راس رچائی

ٹی اے ڈی اے خوب کما کر
حلوے مانڈے مفت اڑا کر
گاڑی پر جھنڈا لہرا کر
گھر کو لوٹے منہ لٹکا کر
خیر سے بدھو بھائی یارو، ہم نے راس رچائی

سب کا خدمتگار ہے الفا
اور یاروں کا یار ہے الفا
ملت کا غمخوار ہے الفا
گھر کا نمبردار ہے الفا
جھوٹ نہیں ہے کائی یارو، ہم نے راس رچائی

ہمنواؤ یہ لیڈران کرام
 ہیں سراپا اسیر بادہ و جام
 قوم کے غم میں دل فگار ہیں سب
 یعنی مصروف کاروبار ہیں سب
 ہے بپا ان میں اقتدار کی جنگ
 ڈھائی اضلاع کے وقار کی جنگ
 زہد و تقویٰ میں بے مثال ہیں یہ
 رونق بزم قیل و قال ہیں یہ
 ان کو بے شک فروغ حاصل ہے
 اور وصف دروغ حاصل ہے
 کوئی انڈر گراؤنڈ محو کار
 کوئی گرم عمل سر بازار
 کوئی ایرا ہے کوئی غیرا ہے
 کوئی لاریب نتھو خیرا ہے
 زعم میں اپنے ناخدا ہیں سب
 یعنی بے لوث رہنما ہیں سب
 حرف ناطق ہے ان کا ہر ارشاد
 ان کے دم سے ہے قوم زندہ باد
 ہے طویل ان کی داستان دروں
 اذن ہوگر مجھے تو عرض کروں

گرچہ یہ نامدار ہیں سارے
 کامراں کامگار ہیں سارے
 لیکن ان کا طریق کار الگ
 ان کا ہر سلسلہ ہے یار الگ
 ان کا ظاہر ہے اور باطن اور
 یعنی کرتے ہے اور دامن اور
 کبھی حاکم کے دوستدار ہیں یہ
 کبھی ملت کے نمکسار ہیں یہ
 ان میں شامل ہیں راسن بھی کئی
 خوگر مکر اور فن بھی کئی
 کچھ جلالی ہیں کچھ جمالی ہیں
 کچھ متاع خرد سے خالی ہیں
 ہیرا پھیری میں بے مثال ہیں سب
 بے شبہ صاحب کمال ہیں سب
 الف خان ہر طرف اندھیرا ہے
 ظلمتوں نے وطن کو گھیرا ہے

اعلان کیا جو ایکٹ کا صدر الصدور نے
 پایا قرار میرے دل ناصبور نے
 زاہد بھی خوش ہے پیر حرم بھی ہے خوش مگر
 رند خراب حال لگا منہ بسور نے
 جمہوریت کا نام زمانے میں سر بلند
 صد افتخار و ناز کیا ہے حضور نے
 سر مستی شباب سے محروم تھے مگر
 خمور کر دیا ہے شراب طہور نے
 مغرور ہیں وہ اپنی بصیرت پہ الحذر
 دیکھا نہ جن کو جھانک کے عقل و شعور نے
 سب ناروا روا ہے الیکشن کے دور میں
 فتویٰ دیا ہے مولوی بدرالدور نے
 اب تو فقیہہ شہر بھی ہے محو ناؤ نوش
 بے خود کیا ہے لذت کیف و سرور نے
 پھر دعوتیں اڑانے کا سامان ہو گیا
 کتنا کرم کیا ہے خدائے غیور نے
 کیا بتائیں انتخاب کی بلی بصد جلال
 تھیلے سے جونسی نکلی ، لگی سب کو گھورنے

کارواں سالار تو ہے کارواں کوئی نہیں
 دائے قسمت مولوی جی کا یہاں کوئی نہیں
 کل سر رہ کہہ رہے تھے حضرت گلہاز خاں
 اس بھری دنیا میں اپنا ہم زباں کوئی نہیں
 آج جو کہتے ہیں کل تردید کر دیتے ہیں خود
 بے شبہ اب آپ سا ابو البیباں کوئی نہیں
 اب بھی بے نقطہ سناتے ہیں بھرے بازار میں
 کون کہتا ہے کہ ہم میں نکتہ داں کوئی نہیں
 پیتے پلواتے ہیں کس دانائی سے ملاں غلام
 میکدہ میں آج ان کا ہم عنان کوئی نہیں
 رہبروں کے بھیس میں سرگرم ہیں کچھ راسزن
 دور تک جیب و گریباں کا نشان کوئی نہیں
 یہ بدھالی ، راٹھوی ، ڈڈیالوی ، کلیالوی
 ملت بے کس کا ان میں ترجمان کوئی نہیں
 چوہدری پھجا ، نہالو اور نذیرے ہیں بہت
 پر گروہ خاص میں گلہاز خاں کوئی نہیں
 قرب حاصل ہے سمگر کو شہ جم جاہ کا
 نخلصوں کا آج زیر آسماں کوئی نہیں
 بات کرنے کے سلیقے سے جو تھے محروم کل
 اللہ اللہ ان سا اب آتش بیاں کوئی نہیں

دعوتِ نظارہ دیتے تھے جو کل ہر گام پر
چپ ہوئے یوں جیسے اب منہ میں زباں کوئی نہیں
کر دیا حالات نے مجبور اب اتنا کہ یاں
الف دیں کوئی نہیں اور الف خاں کوئی نہیں

ملت کے غم میں ٹسے بہاتے ہیں آجکل
سو سو طرح کے کھیل رچاتے ہیں آجکل

کلفت زدوں کے غم کے مداوے کے نام پر
دربار خاص و عام لگاتے ہیں آجکل

مسجد میں جا کے دیتے ہیں درسِ امان و امن
اور جلسہ گہ میں فتنے جگاتے ہیں آجکل

کام و دھن کی فکر سے فرصت ملے تو پھر
اک دوسرے کو خوب لڑاتے ہیں آجکل

سادہ دلوں کو دیتے ہیں ہر موڑ پر فریب
اور اس طرح سے مال کھاتے ہیں آجکل

تقریر جھاڑتے ہیں بڑی آن بان سے
اور سامعین پہ رعب جھاتے ہیں آجکل

گردانتے ہیں حزب مخالف کو بے وفا
اپنی وفا کی دھوم مچاتے ہیں آجکل

اہل غرض رہن بوس بملائے آرز
دام فریب و تکر بچھاتے ہیں آجکل

قوم و وطن کی عزت و عظمت کو بیچ کر
بیٹنس بینک اور بڑھاتے ہیں آجکل

مترکہ جائیداد مساجد یا مقبرے
اہل خلوص بیچ کے کھاتے ہیں آجکل

اوقاف کے طفیل پلاٹوں کے فیض سے
ہر رہنما پر بنگلے بناتے ہیں آجکل

مفتی سے دوستی ہے تو پیروں سے رسم و رہ
ان رابطوں سے لوٹ پچاتے ہیں آجکل

پھیلا کے دام مکر و ریا بندگان زر
سادہ دلوں کو الو بناتے ہیں آجکل

رہبر کے بھیس میں کئی رازن گرم کار
اور آبروئے قوم لٹاتے ہیں آجکل

اہل وفا کے قتل میں جو لوگ تھے شریک
وہ اپنی پارسائی جتاتے ہیں آجکل

ناراض ہی سی ولے خلوت میں شوق سے
الٹے کے شعر مٹنے پہ گاتے ہیں آجکل

دگر گوں بہر طور رنگ چمن ہے
 چمن در چمن آج وقف سخن ہے
 بہر سو غم و یاس جلوہ فگن ہے
 بساط چمن پر خزاں خیمہ زن ہے

مڑے سے مگر باغیان سو رہا ہے
 یہ کیا ہو رہا ہے، یہ کیوں ہو رہا ہے؟

بہم لڑنے مرنے پہ تیار ہیں سب
 نبرد آزما گرم پیکار ہیں سب
 خدا کی خدائی سے بیزار ہیں سب
 مگر ہیرا پھیری میں ہشیار ہیں سب

خزاں نہں رہی ہے چمن رو رہا ہے
 یہ کیا ہو رہا ہے، یہ کیوں ہو رہا ہے؟

ٹھنی ہے بہم جنگ پھر راہبروں میں
 وفا آشناؤں میں اور خود سروں میں
 بپا ہے جدل آج دیدہ وروں میں
 بساط سیاست کے سوداگروں میں

کوئی لٹ رہا ہے کوئی کھو رہا ہے
 یہ کیا ہو رہا ہے، یہ کیوں ہو رہا ہے؟

قبائے شرافت میں ملبوس رزمن
 مکرم ہیں لاریب مکار و پرفن
 دیانت کی مسند پہ فائز ہیں خائن
 بصیرت کے داعی کئی کور باطن

ہر اک ذی ہوس خار و خس بو رہا ہے
 یہ کیا ہو رہا ہے، یہ کیوں ہو رہا ہے؟

مشاغل ہیں اہل وطن کے نرالے
بہم گرم پیکار ہیں گورے کالے
ہوئے ہیں بلند اب کئی آہ و نالے
بقائے وطن اب خدا کے حوالے

ستم ٹوٹتا ہے غضب ہو رہا ہے
یہ کیا ہو رہا ہے، یہ کیوں ہو رہا ہے؟

الم خیز ہے آہ رنگ گلستاں
نگار وطن ہے پریشاں و حیراں
صداقت دیانت ہے پابند جولان
مآل چمن پر ہے پر نم الف خاں

ندامت کے اشکوں سے منہ دھو رہا ہے
یہ کیا ہو رہا ہے، یہ کیوں ہو رہا ہے؟

دست ہوس کو اور مری جاں بڑھائے جا
بے وقت سازگار کمائے جا کھائے جا

جلوت میں پارسائی کے اوصاف کریباں
خلوت میں رنگ و راگ کی محفل سجائے جا

لے کر خدا کا نام بصد عجز و انکسار
ملت پہ اپنے زہد کا سکہ بٹھائے جا

اینٹیں بھی بیچ، مٹی بھی، گندم بھی، کھانڈ بھی
بیتس بینک اور خوشی سے بڑھائے جا

سادہ دلان قوم و وطن کو فریب دے
اور اپنی پارسائی کا ڈنکا بجائے جا

جہد و عمل کا شوق سے پرچار روز کر
چندے کے واسطے نئے دھندے چلائے جا

ملت کے اتحاد کے بیچے ادھیڑ دے
باہم خلوص و پیار کا جذبہ مٹائے جا

یہ جاٹ ، وہ جرال ، یہ گوجر ، وہ راجپوت
نام و نسب کے روز تو فتنے جگائے جا

تیری بلا سے بوم بے یا ہما رہے
تو اپنا کاروبار دھڑلے سے چلائے جا

گرگٹ کی طرح رنگ بدل وقت دیکھ کر
اپنے حواریوں کو نئے گر سکھائے جا

اوصاف اپنے برسر منبر بیان کر
اور اپنی آن بان کا ڈنکا بجائے جا

کھائے جا مال و زر غم ملت میں گھول کر
بوٹل بنائے جا کبھی بنگلہ بنائے جا

شامہ راہ عام یہ تو بجا ڈگڈگی نئی
بندر نچائے جا کبھی بھالو نچائے جا

جلسہ ہو یا جلوس ہو تو جھوم جھوم کر
الغے کے شعر شوق سے جھٹے پہ گائے جا

دوستو!

راز داں دوستو ، ہم زباں دوستو
 تم سے قائم ہے سود و زیاں دوستو
 گرچہ پھیکا ہے پکوان تو کیا ہوا
 پھر بھی اونچی ہے اپنی دوکان دوستو
 میرے اشعار پر میرے افکار پر
 فخر کرتے ہیں پیر و جواں دوستو
 حلوے مانڈے اڑاؤ بڑے شوق سے
 قوم کے غم میں اے مہرباں دوستو
 فتوہ دھوبی بھی اب شعر کہنے لگا
 خوب ہے اس کا طرز بیاں دوستو
 شربت انجبار اور تخم ملنگ
 ہے علاج دل ناتواں دوستو
 بحر رجز و رمل سے نہیں آشنا
 پھر بھی ہوں شاعر خوش بیاں دوستو

اہل کشمیر کے غم میں ہیں رات دن
 شاعران وطن ، نوحہ خواں دوستو
 گرچہ کوئی بھی کل اس کی سیدھی نہیں
 پھر بھی ہے اونٹ صاحب نشاں دوستو
 رامش و رنگ میں کیوں نہ مشغول ہوں
 لیڈران وطن ہیں جواں دوستو
 خانساموں کو ہے دعویٰ لیڈری
 رہبر قوم ہیں فیلباں دوستو
 میرے اشعار کی ضرب بے باک سے
 بچ کے جاؤ گے اب تم کہاں دوستو
 شاعر بے بدل کی کروں ہمسری
 اتنی طاقت ہے مجھ میں کہاں دوستو
 شعر سن سن کے دھنتے ہیں سر اہل فن
 ہے انوکھا طریق بیاں دوستو
 ملت بے نوا ہے رہیں ستم
 لیڈران وطن ، سرگراں دوستو
 خاک چھانو یا صحرا نور دی کرو
 عام ہے اذن اے سارباں دوستو

ڈنڈ پیلو شب و روز ورزش کرو
 پیل تن دوستو ، پہلوان دوستو
 قلب مجروح ہے اور زخمی جگر
 ہو گیا ہوں بہت ناتواں دوستو
 دولت خلق سے ہیں تسی آج کل
 لیڈران وطن الاماں دوستو
 ڈھونڈتے ڈھونڈتے تھک گیا الف خاں
 تم کہاں ہو ، کہاں ہو ، کہاں دوستو

مترکہ جائیداد کا بیوپار کیجئے
 یوں اہتمام درہم و دینار کیجئے

موٹر خریدئے نیا بنگلہ بنائیے
 اس زندگی کو اور بھی خود کار کیجئے

پھیلائیے گا دام ہوس گام گام پر
 سادہ دلوں کو روز گرفتار کیجئے

مگر و ریا کا کھیل رچائے مگر حضور
 کچھ تو لحاظ جب و دستار کیجئے

کب تک چلیں گے پاکی داماں کے تذکرے
 سرکار اب تو کچھ نئے اذکار کیجئے

چڑھائیے گا قوم کو نیلام عام پر
 لیکن تمیز تسبیح و زناں کیجئے

مانا کہ آپ صاحب کشف القلوب ہیں
یہ تذکرہ نہ اب سر بازار کیجئے

ہر ناروا کو خیر سے کر دیجئے روا
یوں اپنی آن بان کا پرچار کیجئے

کرسی گئی تو کیا ہوا کھریا سنبھالیئے
پگ ڈنڈیوں کو شوق سے ہموار کیجئے

قول و عمل میں بعد مسلسل ہے ناگوار
وعدوں کا اب تو پاس بھی سرکار کیجئے

چندہ بنام شاعر مشرق بٹور کر
کسب کمال حضرت ابصار کیجئے

ہر سال مانگ مانگ کر لے آئے جو
کلام و دہن کا فکر بہرکار کیجئے

ٹی اے کمائے گا بصد شان باں مگر
کچھ تو خیال ملت نادر کیجئے

ففلو کے بوٹ چاٹے ، سترو کی چپلیاں
سجدے تمام وقف در یار کیجئے

الفی کی بات مانیے سرکار رات دن
رسوا نہ قوم کو سر بازار کیجئے

یہودیت کے تصرف میں قبلہ اول
بجا رہے ہیں مساجد میں برہمن قابوس
کے امام کہیں کس کو مقتدر جانیں
پہن لیا ہے رذیلوں نے خرقة جالوس

یہ پیرزادے یہ حجرہ نشین اور مفتی
معاملات مروت میں ہیں نرے کجخوس
یہ دھاندلی کے شب و روز لوٹ مار کے دن
محیط ہیں جو الف خاں یہ صورت قابوس

دگر گوں بہر طور رنگ چمن ہے
چمن در چمن آج وقف حزن ہے
ہر سو غم و یاس جلوہ فگن ہے
بساط چمن پر خزاں خیمہ زن ہے

مڑے سے مگر باغباں سو رہا ہے
یہ کیا ہو رہا ہے، یہ کیوں ہو رہا ہے

خود غرض، خود کار، بد عنوان ہوں
پھر بھی میں سرکار بدھی مان ہوں
ہوں بدلتا رنگ گرگٹ کی طرح
گاہے نتھو گاہے نتھا خان ہوں
میرے حسب و نسب سے واقف ہیں سب
خان اعظم رستم دوران ہوں
یہ بھی ہے حضرت میرا کسب کمال
صاحب احکام اور ارکان ہوں
تابع فرماں ہیں اکثر خاکروب
قافلہ سالار تانگہ بان ہوں
میرے دم سے گرم ہنگام و فساد
فتنہ پرور فتنہ سامان ہوں
کس کی طاقت ہے کرے کچھ چوں و چراں
فضل حق سے صاحب فرمان ہوں
ہیں کہ وہ خرکار بھی عیاری بھی
تاک ہر فن میں ہر عنوان ہوں
بندۂ اغراض پابند ہوس !!

بے بجا فرعون بے سامان ہوں
کچھ نہ تھا پہلے مگر لیکن دوستو
حکمت عملی سے اب پردھان ہوں
معترف ہیں میری عظمت کے سبھی
اپنے قصبے کا میں رانی خان ہوں
مکر و حیلہ میں ہوں خود اپنی مثال
مخفل مکر و دغا کی جان ہوں
رات دن رہتا ہوں مصروف عمل
شاطران قوم کا سلطان ہوں
جانتا ہوں میں سیاست کے رموز
نکتہ پرور اور نکتہ دان ہوں
خوبیاں ہیں مجھ میں جمع سب کی سب
بدزباں ، بد عہد ، بد عنوان ہوں
میں کلرکی سے بنا صدر الصدور
سوچئے کتنا سیاست دان ہوں

میں بھی حاضر ہوں ذرا سنیے حضور
کاروان بلدیہ کی جان ہوں
گرچہ نابالغ ہوں لیکن پھر بھی میں
خان خانان اور ایس ڈی خان ہوں

طفل مکتب ہی سی لیکن حضور
میں غلام خواجہ جیلان ہوں
جانتا ہوں میں مال خیر و شر
باوجود اس کے بھی بد عنوان ہوں

کل تلک الفو تھا لیکن دوستو
دیکھئیے میں آج الفا خان ہوں

فخر لیل و نہار ہیں ہم لوگ
باعث افتخار ہیں ہم لوگ

بینگ لاگی نہ پھٹکری لاگی
پھر بھی سرمایہ دار ہیں ہم لوگ

گاہے سرد سے دوستی اپنی
گاہے فضلو کے یار ہیں ہم لوگ

کبھی مسجد میں محو سجدہ ہیں
کبھی تشقہ نگار ہیں ہم لوگ

نام نای ہے زنگنی کافور
اس لئے نادر ہیں ہم لوگ

حیلہ گر ، حیلہ ساز ، حیلہ طراز
فنہ روزگار ہیں ہم لوگ

ذات اور پات کے پجاری ہیں
خوگر انتشار ہیں ہم لوگ

ہیرا پھیری میں آپ اپنی مثال
پھر بھی شب زندہ دار ہیں ہم لوگ

قوم کو داؤ پر لگاتے ہیں
اس طرح گرم کار ہیں ہم لوگ

ہیں کبھی مائل قیود و جود
اور کبھی بادہ خوار ہیں ہم لوگ

وہ کلرکی یہ دور سرداری
صاحب اختیار ہیں ہم لوگ

جن سے قائم ہے بزم شر و فساد
ایسے عالی وقار ہیں ہم لوگ

گرچہ ہیں خود پسند اور خود کار
پھر بھی پرہیزگار ہیں ہم لوگ

شہرت و نام کے لئے لاریب
رات دن بے قرار ہیں ہم لوگ

لیڈری اور ممبری کے طفیل
خیر سے مالدار ہیں ہم لوگ

کیوں منائیں نہ جشن سلطانی
الف خاں شہریار ہیں ہم لوگ

میرے شہر میں

کھپیاں ، کچھر ہیں یارو عام میرے شہر میں
میونسپلٹی ہے برائے نام میرے شہر میں

کھویوں کے فیض بے پایاں سے یکساں مستفید
کشتہ کچھر ہیں خاص و عام میرے شہر میں

گندگی کے ہر طرف انبار ہی انبار ہیں
صحت کی خواہش خیال خام میرے شہر میں

اختلاج قلب ، ٹی بی ، کالہرہ ، درد جگر
عام ہیں اب نزله و سرسام میرے شہر میں

ممبرانِ بلدیہ ہیں رات دن گرم عمل
پھر بھی یارو ہیں سبھی بدنام میرے شہر میں

زنجی بیرس کاڈکو افیون اور برگ حشیش
بک رہے ہیں دوستو اب عام میرے شہر میں

لیڈران قوم و ملت آہ محو ناؤ نوش
پیر ملت ہیں رہیں جام میرے شہر میں

قتل اور غارت گری ہے باعث صد افتخار
عاجزی کی صفت ننگ نام میرے شہر میں

مٹ گئے مہر و مروت کے درخشندہ اصول
ہے فزوں تر سلسلہ دشنام میرے شہر میں

شیخ برہمن ، تسبیح و زنار زہد و بندگی
ایک بھاؤ بک رہے ہیں عام میرے شہر میں

دندناتے ہیں درندے رقص کرتے ہیں نہنگ
بلبلیں لیکن ہیں زیر دام میرے شہر میں

سر بزانو ہے نگار امن و عافیت نہ پوچھ
جاں بلب ہے مسلک اسلام میرے شہر میں

پی رہے ہیں سب بقدر ظرف لیکن الف خاں
پیر میخانہ ہے بس بدنام میرے شہر میں

سینگ کٹوا کر بڑی سچ دھج سے پکھڑوں میں حضور
کتنے پیرے مل گئے ، کتنے فقیرے مل گئے

انقلابات زمانہ ہیں کہ بے خوف و خطر
مجلس اشرف میں اکثر شریرے مل گئے

پٹ گئے کل بر سر رہ کچھ خدائی فوجدار
زخمیوں میں پھر کئی لاشی بگیڑے مل گئے

ملت کشمیر کی لٹیا ڈبونی کے لئے
بدماغ مل گئے اور بد ضمیرے مل گئے

دیکھینے ہوتا ہے کیا انجام اس آغاز کا
رسہ گیروں میں نئے کچھ رسہ گیرے مل گئے

ہو گئے خوشحال الفی خان سب دریوزہ گر
مل گئے شاداب گندم کے ذخیرے مل گئے

قوم و ملت کو کئی روشن ضمیرے مل گئے
چوہدری بیچے ، گلابے اور نذیرے مل گئے

کور شب گم کردہ منزل اور اندھیرے کے نقیب
کچھ نصیرے مل گئے اور کچھ بصیرے مل گئے

اپنا اپنا راگ اپنا ڈھول اور اپنا رباب
کیا کہوں کتنے پراگندہ ضمیرے مل گئے

لیڈری کے بھیس میں ملبوس آوارہ مزاج
قوم کو کتنے صغیرے اور کیرے مل گئے

اہل دانش میں ہوئے شامل کئی ابن جہاں
بھگتوں کی صف میں اکثر بحنیہ گیرے مل گئے

سر پہ رکھ کر پاؤں بھاگ اٹھے جیلے سورما
جب انہیں آگے سے کچھ ہتھر بگیڑے مل گئے

ان سے ملیئے

ان سے ملیئے یہ بڑے سردار ہیں
 حفظ مدت کے علم بردار ہیں
 ان کا پیشہ ہے جہاد زرگری
 ان کا مسلک خود پسندی خود سری
 ان کے ہیں افکار تمسید فساد
 مشغلہ ان کا ہے تائید فساد
 فحش گوئی میں نہ ہوں کیوں بے مثال
 ان کو اس فن میں تو حاصل ہے کمال
 پارسائی ان کی ہے ضرب المثل
 رات دن رہتے ہیں سرگرم عمل
 کاروان قوم کے سالار ہیں
 پہلے تھے بے کار اب باکار ہیں
 اور یہ ہیں صاحب کسب و کمال
 خاندان مغلیہ کے نونہال

جوش میں آتے ہی کھو دیتے ہیں ہوش
 تاجر گندم ہیں لیکن جو فروش
 ذکر مے ہے اور فکر جام ہے
 پیر مینانہ عبث بدنام ہے
 اور یہ ہیں مولوی بدر البدور
 جن کے سر میں ہے فقط سودائے حور
 فرض تھا گو ان کا تبلیغ جہاد
 وائے لیکن ہیں یہ مصروف فساد
 ان سے بھی ملیئے یہ ہیں فخر وطن
 بیچتے پھرتے ہیں ملت کا کفن
 اور یہ ہیں چوہدری افراسیاب
 جن کے دم سے ہر طرف ہے اضطراب
 ان سے بھی تو متعارف ہیں حضور
 امن کے داعی مگر وقف فتور
 ان سے بھی ملیئے یہ ہیں رنگیں بیاں
 شاعر فطرت جناب الف خاں
 الخذر کچھ اور ہی انداز ہے
 مرغ بسمل مائل یرواز ہے

اب تعارف کی جو چل نکلی ہے بات
طول ہے یہ داستان ذات و پات
آج تو ہیں سب فلاطون زماں
جاننا ہے خوب ان کو الف خال

آزاد کشمیر کے غیر جریدہ ملازمین

افلاس و غریبی کی ہیں تصویر جسم یہ ادنیٰ ملازم
ہے جن کے مقدر میں فقط گریہ پیہم یہ ادنیٰ ملازم
دن رات ہیں مصروف عمل آہ بے چارے افلاس کے مارے
مخت ہے گراں بار تو تنخواہ بہت کم یہ ادنیٰ ملازم
میراث میں پائی ہے فقط گھر کی افسر باے ہائے مقدر
اف تلخی ماحول سے گھٹنے ہی کو ہے دم یہ ادنیٰ ملازم
انبار ہے مثلوں کا تو احکام کی بھرمار پھر بھی ہیں یہ تیار
سرکار کے نوکر ہیں تو لوگوں کے ہیں خادم یہ ادنیٰ ملازم
لکھے گئے قسمت میں کلر کی کے شب و روز پرورد جگر سوز
افلاس و ستم حسرت افکار کے ہمدم یہ ادنیٰ ملازم
بچوں کی کفالت کا بھلا خاک ہو ساماں کوئی نہیں پرساں
پابند الم اور رہیں غم پیہم یہ ادنیٰ ملازم
کھانے کو میسر ہے نہ پینے کو میسر یہ بے کس و بے زر
اندوہ و مصائب میں گرفتار ہیں ہر دم یہ ادنیٰ ملازم
روداد الم کس سے کہیں، کس کو سنائیں کیوں ڈوب نہ جائیں
شیرازہ اخلاص و مساوات ہے برہم یہ ادنیٰ ملازم

ہیں ضبط و تحمل کے برآک حال میں خوگر اخلاص کے پیکر
 مصروف تگ و دو ہیں بصد عزم مصمم یہ ادنیٰ ملازم
 فحشی بھی زبوں حال ، مصدی بھی زبوں حال قاصد بھی ہے پامال
 تھامے ہوئے ہیں پھر بھی روایات کا پرچم یہ ادنیٰ ملازم
 اے روز مکافات کہاں ہے تو خبر لے فاقوں سے بچالے
 دیباچہ آلام ہیں اور قصہ پر غم یہ ادنیٰ ملازم

عید آئی ہے

پھر کہیں سے مسرتوں کے چراغ
 مانگ لاؤ کہ عید آئی ہے

گرد جھاڑو اداس چروں سے
 مسکراؤ کہ عید آئی ہے

نہ سی قمتے جگر کے داغ
 تم جلاؤ کہ عید آئی ہے

مطمئن قلب ، پرسکوں ماحول
 ڈھونڈ لاؤ ، کہ عید آئی ہے

کچھ نہ کچھ اہتمام عید کرو
 ہم نواؤ کہ عید آئی ہے

روائے ستر سے محروم الامان و حفیظ
بساط ارض پہ بکھری ہیں بے کفن لاشیں
روح فرسا ہے لاریب دلش کی حالت
قدم قدم پہ ہیں محروم پیرہن لاشیں

مہیب اور غضبناک تندخو ریلے
بکھانے لپکے تھے لاکھوں زندگی کے چراغ
پلک جھپکتے ہی ویرانیوں میں ڈوب گئے
وہ مسکراتے مناظر ، وہ اہلالتے باغ

سیلاب بلا

سکوت مرگ ہے طاری ، خیال موت محیط
ہر ایک موڑ پہ یاس و الم کا ڈیرہ ہے
زمین بوس ہوئے عظمتوں کے گوارے
فضاں کہ حد نظر تک گھٹنا اندھیرا ہے

نہ کوئی ساز ، نہ نغمہ ، نہ گیت ، نہ سنگیت
نہ بربطوں کی صدائیں نہ زندگی کا خروش
مہیب سائے ہر سمت دندناتے ہیں
فضائے مغربی پنجاب ہے الم بر دوش

وہ رات ، صبح قیامت کا پیش خیمہ رات
جلو میں موت کا سامان لے کے آئی تھی
نگل لیں اف کئی شاداب بستیاں جس نے
وہ رات دھاڑتا طوفان لے کے آئی تھی

ان کا کہا . ان کا فرمانا
 توڑ دیا سب تانا بانا
 ہم نے سر آنکھوں پر مانا
 پھر بھی ہے ناراض شہانا
 کیا کیے سرکار
 دامد مست قلندر

سب کے سب ہیں مال ایوان
 گل خیرو ، گلہاز ، گلستان
 پیکرِ حشمت ، صاحب فرماں
 الفو ، الفا اور الف خاں
 سب کی جے جے کار
 دامد مست قلندر

بافندے ، تیلی گھسیارے
 بن بیٹھے ہیں راجِ دلارے
 شرفاء اور دیدار بے چارے
 پھرتے ہیں کیوں مارے مارے
 کون بتائے یار
 دامد مست قلندر

اس کو تاکا اس کو مارا
 چلتا ہے ہر کام ہمارا
 دور سے آیا ہے بنجارا
 بیچ رہا ہے پتھر گارا
 خوب ہے کاروبار

دامد مست قلندر
 رات کی رانی صبح کا راجہ
 بن بکے یا باجے باجہ
 مفت ملے ہے بھاجی کھاجہ
 پیتے ہیں سب چنڈو گانجہ
 لیڈر ہیں خودکار

دامد مست قلندر
 دیہہ کے نمبردار بھی آئے
 سترو اور گلزار بھی آئے
 سارے چوکیدار بھی آئے
 پیدل آئے سوار بھی آئے

دھوم مچاتے یار
 دامد مست قلندر

یہ دنیا ہے آنی جانی
دولت حشمت حسن جوانی
کبر و تکبر سب کچھ فانی
رہ جائے گی ایک کہانی
مت بھولو سرکار
دامد مست قلندر

آن غلط ہے بان غلط ہے
دھن دولت کا مان غلط ہے
جھوٹی عز و شان غلط ہے
آپ کا ہر فرمان غلط ہے
سنیے گا سرکار
دامد مست قلندر

بیچ رہے ہیں دال چپاتی
تان کے سینہ کھول کے چھاتی
علیا ، خوشیا اور شہزادی
منصوبہ ہے بیس نکاتی
دال بٹے سرکار
دامد مست قلندر

الفا گو ہر دور سے گذرا
ظلم سے گذرا جور سے گذرا
حرص و ہوس کے شور سے گذرا
جہلم اور لاہور سے گذرا

ہے فرمانبردار
دامد مست قلندر

قریب قریب پھر رہی ہے خاصہ برداروں کی فوج
 لیڈروں کی رہبروں کی اور خودکاروں کی فوج
 گھومتی پھرتی ہے آزادی سے میرے دیس میں
 زاہدوں کے بھیس میں ملبوس عیاروں کی فوج
 کل تلک گھوڑے گدھے جس راہ پر تھے گامزن
 آج اس راہ پر رواں ہے دوستو کاروں کی فوج
 رہرواں راہ آزادی کا پتلا حال ہے
 اور ہمدوش ثریا ہے ریاکاروں کی فوج
 عہد محکومی میں جو معتوب تھے معتوب ہیں
 مسند اجلال پر فائز ہے غداروں کی فوج
 جیب کترے ہیں مکرم محترم ہیں چال باز
 اور فخر قوم و ملت ہے جفاکاروں کی فوج
 چاندنی راتوں پہ بھی لاریب ظلمت ہے محیط
 چھپ گئی تاریکیوں میں آہ سیاروں کی فوج
 خلوت و جلوت کے افکار و عمل میں بعد ہے
 پردہ شبنم میں پوشیدہ ہے انگاروں کی فوج
 ہیرا پھیری میں ہیں یکتا کچھ خدائی فوجدار
 جن کے دم سے قائم و دائم ہے خراکاروں کی فوج

رہبروں کے بھیس میں رزن ہیں مصروف عمل
 پارسائی کے لبادے میں ہے مکاروں کی فوج
 بھارتی نیتاؤں کے احساس پر غالب ہے آج
 کبر و نخوت کا فسوں جنگی ستمگاروں کی فوج
 یہ تو ہے حالات کے مد و جزر کی داستاں
 پر ابھی پائندہ ہے ملت کے غمخواروں کی فوج

بلے شبہ ہے آج بھی گرم عمل اے الف خاں
 ملت بیضا کے جانبازوں کی جراروں کی فوج

چپ سادھو

شور ہے گیرو دار الف خاں چپ سادھو
 جینا ہے دشوار الف خاں چپ سادھو
 لیڈر لوہی رہبر لوہی
 لوہی ہے سنسار الف خاں چپ سادھو
 لوٹ پڑی ہے لوٹ رہے ہیں
 منعوم اور نادار الف خاں چپ سادھو
 ہر اک جانب گرم ہے دیکھو
 رشوت کا بازار الف خاں چپ سادھو
 زہد و تقدس کے پردے میں
 پھرتے ہیں میخوار الف خاں چپ سادھو
 ایرے غیرے نتھو خیرے
 بن گئے نمبردار الف خاں چپ سادھو
 صاحب کے ہیں وارے نیارے
 خوب ہے کاروبار الف خاں چپ سادھو

بکتی ہے سونے کے بھاؤ
 مٹی بھی اب یار الف خاں چپ سادھو
 کوٹھی اور حویلی بنگلا
 مفت ہوئے تیار الف خاں چپ سادھو
 دکلاء اور معلم وانا
 پھرتے ہیں بے کار الف خاں چپ سادھو
 چور اچکے اور گرہ کٹ
 ہیں مالک مختار الف خاں چپ سادھو
 علم کے بدلے فلم کا سکھ
 چلتا ہے سرکار الف خاں چپ سادھو
 شرم و حیا پر ہو گئی غالب
 پائل کی جھنکار الف خاں چپ سادھو
 حق و صداقت ہو گئی عسقا
 جھوٹ کا ہے بیوپار الف خاں چپ سادھو
 لٹتی ہے تسکین کی دولت
 چلتا ہے گھر بار الف خاں چپ سادھو
 طاق کی زینت ہیں سپارے
 بکتے ہیں اخبار الف خاں چپ سادھو

راہ وفا میں چار قدم بھی
چلنا ہے دشوار الف خاں چپ سادھو
قوم کے غم میں جاہ طلب ہیں
قوم کے ٹھیکیدار الف خاں چپ سادھو
وقت کی ناہموار روش پر
روتا ہے بے کار الف خاں چپ سادھو

ڈول رہی ہے قوم کی کشتی
ٹوٹ گیا پتوار الف خاں چپ سادھو

آہینے ہیں آن بان سے
پی کر دودھ مائی ساتھی
قوم کے تاجر
اس کو تاکا اس کو لونا
لوٹی سب خدائی ساتھی
قوم کے تاجر
تاج محل پھر کیوں نہ بنا دیں
مفت میں ہر شے پائی ساتھی
قوم کے تاجر
نورو - علیا ، خوشیا ، نتھو
سب ہیں بھائی بھائی ساتھی
قوم کے تاجر
ہیں تابع فرمان بے چارے
نائی اور حلوائی ساتھی
قوم کے تاجر
قریہ قریہ سب ہیں خان بہادر
کیا دھوبی کیا نائی ساتھی
قوم کے تاجر

دانی سے اب پیٹ چھپانا
ناممکن ہے بھائی ساتھی
قوم کے تاجر

وقت برا جوئی آ پہنچا
بھول گئے چترائی ساتھی
قوم کے تاجر

یہ بھی بیچا وہ بھی بیچا
بچی ایک خدائی ساتھی
قوم کے تاجر

چور اچکے اور گرہ کٹ
سب نے لوٹ پچائی ساتھی
قوم کے تاجر

آج ہے الفا قوم کا رہبر
کل تک تھا ہرجائی ساتھی
قوم کے تاجر

دشت مہکے، چمن ہوئے ویراں
اس کو کہتے ہیں گردش دوراں

خانسامے سے آبدار بنے
آبداری سے ناظم ذیشاں

ہیرا پھیری سے مقتدر ٹھہرے
اللہ اللہ حضور رنگو خاں

انقلابات کا کرشمہ ہے
میاں فتو ہیں صاحب عنوان

ہے تصرف میں زاغ کے گلشن
بلبلیں ہیں رہیں آہ و فغاں

لیڈران کرام کی روداد
حرص و آرز کا ہے سیل رواں

اندھے کانے بصیرتوں کے نقیب
اور بزدل ہیں رستم دوراں

کچھ سمگلر ہیں کچھ بلیکی ہیں
میرے محبوب دیس کے نگراں

آبروئے وطن کے بیوپاری
قادرہ نور دین نور زماں

لوٹ کر لے گئے ہیں عزت قوم
بیچ کر کھا گئے ہیں قبرستاں

کس سے پوچھیں کہ شرم آتی ہے
اپنے گھر کا نہیں ہے نام و نشاں

حق بیانی سے ہیں ابھی محروم
واعظ قوم مفتی ذیشاں

کچھ نہ سمجھے خدا کرے کوئی
کس کی روداد کس کا ہے عنوان

آپ کا زہد اور مرا تقویٰ
ہے سراسر فریب میری جاں

دیر تو ہے مگر نہیں اندھیر
ٹوٹ جائے گا یہ طلسم گراں

تاہیکے چال بازیوں کا فسوں
کب تلک یہ فریب کا ساماں

ٹوٹ جائے گا آخرش الفا
یہ ریاکاریوں کا کوہ گراں

روش روش پہ جلاتے چلو نئے فانوس
کہ آ رہا ہے بصد شان نور دیں کا جلوس

جہاں عصر ہوئے مقتدر خدا کی شان
پڑھے لکھے ہیں مال حیات سے مایوس

رواں دواں ہیں بصد افتخار حضرت شیخ
سبک روی سے بجانب ترقی معکوس

صدائے نغمہ سماعت پہ بار کیوں نہ ہو
متاع کیف سے خالی ہیں بربط و طاؤس

ٹھیرے اور گرہ کٹ ہیں امن کے حافظ
نجیب زادے ہیں اب قید و بند میں محبوس

خوشی کی بات اسے اب کوئی نہیں بھاتی
ستم سے ہو گیا یارو دل حزیں مانوس

یہودیت کے تصرف میں قبلہ اول
بجا رہے ہیں مساجد میں برہمن ناقوس

کے امام کہیں کس کو مقتدر جانیں
پہن لیا ہے رذیلوں نے خرقدہ سالوس

وہ کھردرے سے لبادے کو بھی ترستے ہیں
حذر کہ جن کو میسر تھا ریشمی ملبوس

امیدوار وزارت جو ہو گئے ناکام
سنا ہے مل کے نکالیں گے اچکنوں کا جلوس

یہ پیرزادے یہ حجرہ نشین اور مفتی
معاملات مروت میں ہیں نرے کنجوس

یہ دھاندلی کے شب و روز لوٹ مار کے دن
محیط ہیں جو الف خاں پہ صورت قابوس

گر گئی ایوان آزادی کی جست
کھا گیا آخر میاں نتھو شکست

مل گیا مٹی میں زعم لیڈری
فیصلہ ہو کر رہا دست بدست

آج ہے وہ زیر دستوں میں شمار
تھا جو کل تک دوستو بالائے دست

لیڈری کیسی کہاں کی لیڈری
اب تو سڑکیں ناپتا ہے جا پرست

لیڈری کے فیض سے خوشحال تھا
اب ہے بے چارہ نہالو تنگ دست

ہو گئے بچھروں میں شامل ہو گئے
سینگ کٹوا کر کئی پیلان مست

دھول دھپا دھاندلی مکر و فریب
لیڈران ذی حشم خنجر بدست

بھول جائیے جیپ و جھنڈے کو حضور
کھینچے اب اور کوئی بندوبست

مے گئی - ساقی گیا - خلوت گئی
کٹ گیا - اب سلسلہ مست واست

لوٹ میں شامل نہ ہونے کے سبب
الف خان ہر حال میں ہے تنگ دست

میں نگار ہوس سے ہم آغوش
رہنمایان وادی گل پوش

طائفہ جا رہا ہے زنجوں کا
لیڈر شعلہ زن کے دوش بدوش

مٹ گیا ہے وقار شرم و حیا
لٹ گئی ہے متاع عقل و ہوش

نہ رہا ذوق عزم و استقلال
تھم گیا ولولہ جوش و خروش

وائے قسمت ہیں قوم کے رہبر
نشہ ذات و پات میں مدہوش

عام ہے سلسلہ جرم و گنہ
مقتیان کرام ہیں خاموش

تھی دامن ہیں ذوق عرفان سے
خواجہ دوسرا کے حلقہ بگوش

اب بھلا کون احتساب کرے
مکتب خود ہیں محو ناؤ و نوش

منصب خاص پر ہیں جلوہ فگن
الامان الحفیظ قوم فروش

وہ سوداگر ہیں سونے چاندی کے
جن کے ابا تھے بیچتے خرگوش

علم پر فلم کا ہے سکہ رواں
مولوی سے ہے محترم سنتوش

اب الف خان کے تابع فرمان
رہ گئے ہیں غریب نان فروش

سرد بازاری بھی دیکھی، گرم بازاری بھی دیکھ
چوہدری قمر الزماں کی آج عیاری بھی دیکھ

تھام کر ہمار کی دم کل جو تھے جو سفر
آج ان کی موٹروں کی برق رفتاری بھی دیکھ

مٹ گیا ہے امتیاز نیک و بد مگر وائے نصیب
ایک ہی حمام میں ننگے ہیں زرناری بھی دیکھ

وعدہ فرود پہ ٹالا جا رہا ہے قوم کو
لیڈران ملک و ملت کی ریاکاری بھی دیکھ

رہروان راہ آزادی تو ہیں خستہ قدم
دشمنان قوم کی تو تیز رفتاری بھی دیکھ

ایک ہی مرکز پہ جمع ہیں جملا اور حمید
لحدوں سے موٹی جی کی وفاداری بھی دیکھ

کل سر بازار کہتے تھے میاں عبدالحمید
ملت بیضا کا تو انداز زناری بھی دیکھ

زیب تن کھدر کا پاجامہ، پاؤں میں لندن کا بوٹ
تخم کشمیری کی تو خوے ریاکاری بھی دیکھ

خادم کعبہ بت ہندی کے ہیں حلقہ بگوش
انقلابات زمانہ کی ستگاری بھی دیکھ

ہو ملاحظہ سارباں کی خواہش فرماں روی
خشت سازوں کی تمنائے جہانداری بھی دیکھ

ارتقاء کی منزلوں پر گامزن ملت فروش
اور الم انگیز بے انجام دینداری بھی دیکھ

جلوتوں میں تذکرہ ہے عظمت اسلام کا
خلوتوں میں شیخ جی کا شغل میخواری بھی دیکھ

بات کرنے کا سلیقہ تھا نہ جن کو الف خاں
منبروں پر آج ان کی شعلہ گفتاری بھی دیکھ

کس قدر ہیں دوستو اس قوم کے غمخوار ہم
بیچتے پھرتے ہیں ملت کو سر بازار ہم

کوٹھی اور بنگلا ، حویلی پر نہیں ہے منحصر
فضل ربی سے ہیں پورے ملک کے مختار ہم

ہیں کبھی مرد قلندر اور کبھی مرد حریص
نت نئے انداز میں سرگرم کاروبار ہم

سیر بھر حلوہ مسلم مرغ اپنا ناشتہ
پھر بھی کم خوری کے ہاتھوں سخت ہیں لاچار ہم

نیند کو خود شرم آتی ہے ہماری نیند سے
بھر بھی ہیں احباب میں مشہور شب بیدار ہم

چادر زہرا ، قبائے مرتضیٰ ، شان جلیل
بیچنے والوں کے ہیں لاریب حصہ دار ہم

قوم کا غم گھول کر پیتے ہیں مالِ لہم میں
اللہ اللہ کس قدر ہیں صاحب ایثار ہم

ہیں کبھی عنفاری ، کبھی غزنی ، کبھی بجرہ نشیں
ملت بیضا کی عظمت کے ہیں ٹھیکیدار ہم

یوں تو کہلاتے ہیں ہم خود کو خدائی فوجدار
فطرت بد کی وجہ سے ہیں بڑے بدکار ہم

لوٹ ہے اپنا وطیرہ ، رزنی اپنا شعار
اپنے ہم جنسوں میں ہیں یاروں بڑے ہوشیار ہم

مقتدر جو ہو اسی کی مدح خوانی ہے شعار
دوستو اس فن میں ہیں ہشیار در ہشیار ہم

کارواں در کارواں منزل سے بھٹکاتے رہے
پھر بھی مشہور جہاں ہیں قافلہ سالار ہم

کل تلک ہوتے تھے آوارہ مزاجوں میں شمار
بیرا پھیری سے بنے ہیں قوم کے سردار ہم

خدمت کشمیر کرتے تھے زیر زمیں
اب تو ہیں بد قسمتی سے دوستو بے کار ہم

خادم ملت امیر قوم تھے کل الف خان
وائے قسمت آج ہیں پابند گیرو دار ہم

قوم کے نمگسار آتے ہیں
لیڈر نام دار آتے ہیں

ہے نئی چال اور گھات نئی
مثل برق و شرار آتے ہیں

مشتری ہے کوئی ، کوئی بائع
دوستو ہوشیار آتے ہیں

سودا بازی کا شغل جاری ہے
بیچنے مرغزار آتے ہیں

عظمت ملک و قوم کے داعی
یعنی شب زندہ دار آتے ہیں

اہل ثروت کے حاشیہ بردار
خادم شریار آتے ہیں

غم نصیبوں کے قافلہ سالار
چند سرمایہ دار آتے ہیں

ملت بے نوا کے ٹھیکیدار
بدزباں بدشعار آتے ہیں

پارسائی کا دھار کر بہروپ
رہزن و حیلہ کار آتے ہیں

دین سے بغض ہے جنہیں وہ بھی
صورت دیندار آتے ہیں

عام ہے سلسلہ ناؤ نوش
بادہ کش بادہ خوار آتے ہیں

بیچ دی جن نے چادر زہرا
وہی سرگرم کار آتے ہیں

یعنی معمار مسجد و محراب
عالم باوقار آتے ہیں

نت نئے روپ میں یہ بازیگر
ساتھیو بار بار آتے ہیں

ایک الفیہ ہی نہیں موقوف
اور بھی فتنہ کار آتے ہیں

جنگ نامہ

میرپور کے سیاسی معرکہ کی منظوم داستان

پلا ساقیاء بادۂ لالہ فام
کہ پینے پلانے کا ہے اذن عام
بڑھا جام اور ساتھ لائھی بھی دے
کہ رند آج ہیں سوئے مقتل چلے
انہی میں ہیں رستم بھی سراب بھی
کئی معرکوں کے فتح یاب بھی
تبر ، تیغ بھی اور بھالے بھی ہیں
وہ دکھ ان میں دربار والے بھی ہیں
میرے بھائی بھی میرے لالے بھی ہیں
کئی فوج میں سے نکالے بھی ہیں
سنگر بھی ہیں اور چرم ساز بھی
فتح شیر بھی ہیں ففتباز بھی
نیا ان کا رنگ اور نیا طور ہے
ہر اک ان میں شہباز، شہ زور ہے

پلا جام اے ساقی گلبدن
 کہ پڑنے کو ہے جانبازوں میں دن
 پلا مجھ کو اک جام آتش نشاں
 کہ ہو جائے کچھ معرکہ کا بیابان
 جونہی پرچم " لیگ " ظاہر ہوا
 پڑی ڈھول پر تھاپ نعرہ لگا
 فضاؤں میں اک شور محشر اٹھا
 زمین کانپ اٹھی فلک جھک گیا
 بڑھایا کماندار نے اپنا دل
 کہ تھا دشمنوں کو پیام اجل
 " مجاہد " بڑھے لیگ والے بیٹے
 ذرا کاٹ کر راہ پھر چل پڑے
 مگر راستے میں تھے سنگ گراں
 مجاہد ہر اک جیسے برق تپاں
 کماندار ان کا وہ مرد دلیر
 سیاست کے پیشہ کا غرندہ شیر
 بے نسبت جسے تاج اور راج سے
 محبت اے اپنی افواج سے

کروں اس سے کیا اور آگے بیاں
 کہ پسپائی تھی ان کی عبرت نشاں
 سجا کر جو تیغ و تیر آئے تھے
 مٹانے کو دشمن کا گھر آئے تھے
 وہ سودائے جاہ و حشم چھوڑ کر
 یوں بھاگے نشان و علم چھوڑ کر
 بہت ان میں " گوشہ نشین " ہو گئے
 کئی ہوٹلوں میں مکین ہو گئے
 کئی گھر جو لوٹے تو دھوتی نہ تھی
 کسی کے بدن پر لنگوٹی نہ تھی

ڈول اس ڈھب سے ہے سرکار نے ڈالا یارو
ہو گئی عظمت شلوار دو بالا یارو

مقتدر ہو کے وہی آگ لگے برسانے
پھینکتے تھے جو کبھی برف کا گلا یارو

لاکھا ڈھیری کے خرابے میں وہ بیروں کی تلاش
گھپ اندھیرے میں محبت کا اجالا یارو

رونق عارض گل رنگ جو نسی مات ہوئی
نہ رہا اپنا کوئی چاہنے والا یارو

ملت بیضا کا ملبوس ہے شلوار قمیض
اور پٹکون ہے شیطان کی خالہ یارو

دین فطرت کا تقدس ہے بہر حال عزیز
ہم نے اس نخل کو خوں دے کے ہے پالا یارو

معترف کرتے و شلوار کا ہے نور زماں
اور پاجامے کا دلدادہ ہے کالا یارو

کل سر راہ یہ کہتے تھے جناب مفتی
سوٹ کو ہم نے دیا دیس نکالا یارو

زہد و تقویٰ کے تقدس کا سہارا لے کر
پیر نے نام بہت اپنا اچھالا یارو

اب چھپائے سے کسی طور نہیں چھپ سکتا
دال میں یہ جو نظر آتا ہے کالا یارو

ہم کو معلوم ہیں ماضی کے کئی افسانے
جن کا ہر باب ہے ہر رنگ نرالا یارو

اب بدل جائیں گے پارینہ مزاح کے اسلوب
الف خان نے ہے نیا رنگ نکالا یارو

ووٹ ملے سرکار ہمیں بھی ووٹ ملے
ہم ہیں خدمت گار ہمیں بھی ووٹ ملے

دور سے آئے ہیں ہم چل کر
حاضر ہیں اب آپ کے در پر
دل میں ووٹ کی حسرت لے کر
لیڈر اور سمگلر رہبر

ملت کے غمخوار ، ہمیں بھی ووٹ ملے
ووٹ ملے سرکار ، ہمیں بھی ووٹ ملے

آیا	خانا	ہمارے	ساتھ
آیا	فرمانا	اور	شکرو
آیا	سلطانا	اور	علیا
آیا	رمضاننا	اور	یوسف

کرتے مار و مار ہمیں بھی ووٹ ملے
ووٹ ملے سرکار ہمیں بھی ووٹ ملے

خیر سے جب ممبر بن جائیں
طلوہ مانڈہ مفت اڑائیں
مل کر مرغ مسلم کھائیں
ہر منٹ بائیں دائیں بائیں

چمکے کاروبار ، ہمیں بھی ووٹ ملے
ووٹ ملے سرکار ، ہمیں بھی ووٹ ملے

اپنی	ہر	آک	سے	ہے	یاری	اپنی
اپنی	تھیلا	اور	پٹاری	اپنی		
اپنی	عیسہ	اپنا	آری	اپنی	
اپنی	گل	بوٹے	پھلواری	اپنی		

لیلا اپرم یار ، ہمیں بھی ووٹ ملے
ووٹ ملے سرکار ، ہمیں بھی ووٹ ملے

زاہد شب بیدار ہمیں ہیں
 ملت کے غمخوار ہمیں ہیں
 قوم کے ٹھیکیدار ہمیں ہیں
 مالک اور مختار ہمیں ہیں

جانے سب سنسار ہمیں بھی ووٹ ملے
 ووٹ ملے سرکار ہمیں بھی ووٹ ملے

منصب کے صدقے میں پایا
 اینٹیں بھری سیمنٹ سریا
 بھان متی نے کتبہ جوڑا
 اور پھر ہم نے محل بنایا

جھوٹ نہیں ہے یار ہمیں بھی ووٹ ملے
 ووٹ ملے سرکار ہمیں بھی ووٹ ملے

ساتھ ہمارے یار بھی آئے
 دیہہ کے نمبردار بھی آئے
 الفا اور گلزار بھی آئے
 نورو اور سردار بھی آئے

دھوم مچاتے یار ہمیں بھی ووٹ ملے
 ووٹ ملے سرکار ، ہمیں ووٹ ملے

ملت کے رکھوالے لیڈر
 عزت و حشمت والے لیڈر
 ناز و نعم کے پالے لیڈر
 گورے لیڈر کالے لیڈر

آج ہیں سارے یار ، بھکاری ووٹوں کے
 آ پہنچے سرکار ، بھکاری ووٹوں کے

نگر نگر میں راج ہے ان کا
 تخت ہے ان کا تاج ہے ان کا
 اور ہر اک محتاج ہے ان کا
 چھلنی ان کی چھاج ہے ان کا

عظمت کے مینار ، بھکاری ووٹوں کے
 آ پہنچے سرکار ، بھکاری ووٹوں کے

حلقے اور جلوس رچائیں
 نعروں کا طوفان اٹھائیں
 مانگا مانگا چندہ کھائیں
 مل کر باہم مرغ اڑائیں

ہم ٹھہرے خوددار ، بھکاری ووٹوں کے
 آ پہنچے سرکار ، بھکاری ووٹوں کے

دکھیا ہے سب قوم بے چاری
 بچے بالے اور زناری
 خلقت ساری ہے دکھیاری
 گلو ، فضلو ، عبدالباری

کس سے کہیں ہم یار، بھکاری ووٹوں کے
 آ پہنچے سرکار ، بھکاری ووٹوں کے

زندہ باد جناب لیڈر
صدر مکرم اور سکتر
گل خیر و گل باز پھندر
غازی ، غزنی اور سکندر

وقت کی پیداوار ، بھکاری ووٹوں کے
آ پہنچے سرکار ، بھکاری ووٹوں کے

قوم و وطن کی آن کے داعی
عزت ، حشمت ، شان کے داعی
عظمت اور ایمان کے داعی
عزم کے اور ایتقان کے داعی

ملت کے غمخوار ، بھکاری ووٹوں کے
آ پہنچے سرکار ، بھکاری ووٹوں کے

مسند اور کرسی کی خاطر
گرم عمل ہیں قوم کے رہبر
لنگر اور لنگوٹے کس کر
گھوم رہے ہیں ، گھر گھر ، در در

کرتے مارو مار ، بھکاری ووٹوں کے
آ پہنچے سرکار ، بھکاری ووٹوں کے

سادھو ، سنت ، معلم ، دانا
رسلا ، سلا اور رمضان
خوشیا ، علیا ، صمدا ، خانا
نورو ، سترو اور فرمانا

سب ہیں نمبردار بھکاری ووٹوں کے
آ پہنچے سرکار ، بھکاری ووٹوں کے

آؤ ہم بھی راس رچائیں
 چھوٹا سا پنڈال بنائیں
 اچھلیں کودیں دھوم مچائیں
 کورس کے انداز میں گائیں

الفے کے اشعار ، بھکاری ووٹوں کے
 آ پہنچے سرکار ، بھکاری ووٹوں کے

امیدواران اقتدار کا مقابلہ

ہوس نصیب ، اسیر غم جہاں ہیں ہم
 تلاش ووٹ میں ہر وقت سرگراں ہیں ہم

بنا دیا ہے حادثہ نے ہم کو قائد قوم
 غریب قوم کے ہمراز و ہم زباں ہیں ہم

لکھی گئی ہے قیادت ہماری قسمت میں
 خدا کے فضل سے سالار کارواں ہیں ہم

خلوص اور مروت سے گرچہ ہیں محروم
 مگر بہ فیض ریا صاحب نشان ہیں ہم

حصول جاہ و چشم کے لئے ہیں گرم عمل
 کبھی یہاں تو کبھی دوستو وہاں ہیں ہم

ہمیں عزیز ہے ڈھائی ضلعوں کی سرداری
رموز فرماں روائی کے راز داں ہیں ہم

ہے کاروبار حکومت کا تجربہ ہم کو
یقین جانیے کہ خوشرواں ہیں ہم

ہمارا دادا تھا لاریب تاجدار جہاں
خدا گواہ ہے کہ سرمایہ غرور و مثال ہیں ہم

ہے زندہ باد کے نعروں پہ زندگی اپنی
اسی ہوس میں شب و روز سرگراں ہیں ہم

ہمیں ہے ووٹ کی حسرت ہمیں ہے ووٹ کی دھن
صمیم قلب سے ملت کے ترجمان ہیں ہم

خدا کے واسطے ہم کو بھی ووٹ مل جائے
کہ قوم و ملک کی عزت کے پاساں ہیں ہم

زبے نصیب اگر اب کے پاس ہو جائیں
بڑے خلوص سے مصروف امتحان ہیں ہم

اگرچہ بیچتے پھرتے ہیں ہینگ اور اینٹیں
بہ فیض جیب بہرسو رواں دواں ہیں ہم

بغیر ووٹ کے کچھ یاد ہی نہیں ہم کو
تمہیں بتاؤ ہمیں دوستو کہاں ہیں ہم

کئی مقام سے گزرے ہیں ممبری کے لئے
رجاؤ بیم کی لاریب داستاں ہیں ہم

حضور ابا خوشامد کے فن میں تھے ماہر
مگر طفیل زر و مال خود شاں ہیں ہم

نیاز مندی سے ہم عرض حال کرتے ہیں
ہمیں نہ بھولنا سرکار الف خاں ہیں ہم

مانگتے ووٹ کئی یار نظر آتے ہیں
غول در غول سبک سار نظر آتے ہیں

پا پیادہ ہے کوئی اور کوئی موٹر پہ سوار
یعنی ہر روپ میں فنکار نظر آتے ہیں

قوم کے غم میں پریشاں فسردہ مغموم
ان دنوں مولوی گلزار نظر آتے ہیں

خواہش ووٹ میں سرکار لئے جاہ طلب
صورت مرغ گرفتار نظر آتے ہیں

آج کہیں ہے کوئی اور نہ کوئی ساؤ
ایک ہی صف میں سبھی یار نظر آتے ہیں

شرق میں چوہدری فضلے کی سپہ داری ہے
غرب میں راجہ جہانداد نظر آتے ہیں

بیل کر بیلنے چکے سے سزاروں پاڑ
پھر بھی خرکار کے خرکار نظر آتے ہیں

جن کو تخریب کے فن میں تھی مہارت حاصل
آج وہ صورت معمار نظر آتے ہیں

اوڑھ کر زہد و تقدس کا لبادہ اکثر
رہنماؤں میں ریاکار نظر آتے ہیں

اب تو میخانے میں رندان کہن کے ہمدوش
صاحب جبہ و دستار نظر آتے ہیں

ملک و ملت کی حفاظت کے جو داعی تھے کبھی
آج کل خادم سرکار نظر آتے ہیں

کس کی قسمت میں ہے لیلائے صدارت دیکھیں
دھندلے دھندلے کئی آثار نظر آتے ہیں

پہلے الف پہ تھے ناراض پچا نور جمال
اب میاں شرفو بھی بے زار نظر آتے ہیں

کوٹھی ہم نے نئی بنائی ہے
نئے انداز سے سجائی ہے

منصب خاص کی وساطت سے
واللہ ہر چیز مفت پائی ہے

اینٹیں بھی مفت اور سیمنٹ بھی
ریت بھری بھی مفت آئی ہے

شیشم و دیودار کی لکڑی
ہاں بہت دور سے منگائی ہے

کرسیاں کوچ اور حسین صوفے
ہذا من فضل کبریائی ہے

خاص تحفہ ہے ایک دوست کا یہ
یہ جو قالین اب کے آئی ہے

وہ حقیقت ہے سر بسراے دوست
داستان میں نے جو سنائی ہے

بندگان ہوس نے چار طرف
رات دن دھاندلی چھائی ہے

لوٹ اور مار مشغلہ ہے مگر
پھر بھی دعویٰ پارسائی ہے

روپ میں عاجزی کے پوشیدہ
خود سری اور خود نمائی ہے

ہم ہیں وہ ننگ خنداں جن نے
عزت نفس بیچ کھائی ہے

اب بجز اس کے کیا کہیں - الفا
قادر کل تیری دھائی ہے

ریڈیو ، فرن اور ٹیلی ویژن
عمدہ خاص کی کمائی ہے

مفت ہاتھ آئے تو برا کیا ہے
اس مقولے سے لو لگائی ہے

افسری کے طفیل ہی ہم نے
دل کی ہر اک مراد پائی ہے

پارسائی کا دھار کر بہروپ
بارہا پی ہے اور پلائی ہے

حقہ پیتا ہے شعر کہتا ہے
اور الفے میں کیا برائی ہے

منقلب رنگ ہے زمانے کا
تیز ہے بھاد آب و دانے کا

چوہدری چور اور لٹیرے میر
جیب کترے ہیں صاحب توقیر

دامن شرف چاک چاک ہے آج
اور شرافت بزیر خاک ہے آج

سربزانو ہے آبروئے بہار
لٹ رہی ہے متاع صبر و اقرار

ہے دگر گوں نظام روز و شب
چھن گئی ہے متاع تاب و تاب

آدی ، آدی کا ہے دشمن
ہر طرف لوٹ مار خیمہ زن

پوچھتے کیا ہو صورت احوال
قوم بھوکی ہے رہنما خوشحال

بھنگ ، افیون اور گانجہ ہے
اب تو اندھوں میں کانا راجہ ہے

جن کو دیکھو وہی ہے رستم خاں
خود غرض ، خود پسند ، نافرماں

کاروان خلوص خستہ قدم
کاکل کائنات ہے برہم

ہر طرف آہ گھپ اندھیرا ہے
اور حرص و ہوس کا گھیرا ہے

ہذا من فضا کبریائی ہے
جھوٹ اور مکر کی کمانی ہے

کوٹھیاں بن رہی ہیں عالیشان
دم بخود ہے غریب الفان خان

حرف و حکایت

ملت بیضا کے غنواروں میں شامل ہو گئے
چوہدری نتھو بھی سرداروں میں شامل ہو گئے

بیچتے پھرتے تھے جو آلو چنے کل تک جناب
ہیرا پھیری سے وہ زرداروں میں شامل ہو گئے

قتل ارباب وفا میں ہاتھ تھا جن کا وہی
کس صفائی سے عزاء داروں میں شامل ہو گئے

ہینگ لاگی اور نہ لاگی پھٹکری لیکن حضور
حکمت عملی سے وہ یاروں میں شامل ہو گئے

خستہ پائی جن کی تھی ضرب المثل یارو وہی
ملت مرسل کے سالاروں میں شامل ہو گئے
رنگ گرگٹ کی طرح یارو بدل کر خیر سے
جو ثوابت تھے وہ سیاروں میں شامل ہو گئے

گاہے گنگا جا کے پایا نام گنگا رام کا۔
اور گہ جمنہ کے زناروں میں شامل ہو گئے

دشمنان ملک و ملت سے بڑھا کر ربط و ضبط
قافلہ سالار غداروں میں شامل ہو گئے

کچھ بلیکی رہنما لبادہ اوڑھ کر
حفظ ملت کے علمداروں میں شامل ہو گئے

خطہ کرمان سے نسبت تھی جن کو آخرش
پہنچی کے خوف سے یاروں میں شامل ہو گئے

ضعف پیری سے جنہیں دو بھر تھا چلنا چند گام
اللہ اللہ وہ سب ساروں میں شامل ہو گئے
چاپلوسی او تملق کے صلہ میں الف خاں
کچھ خذف ریزے گمر پاروں میں شامل ہو گئے

صبح بکتے ہیں شام بکتے ہیں
لیڈران کرام بکتے ہیں

گاہے بکتے ہیں بر سر بازار
گاہے بالائے بام بکتے ہیں

رسم جاری ہے خوب بکنے کی
خاص بکتے ہیں عام بکتے ہیں

کسبھی پاتے ہیں یہ بڑی قیمت
کسبھی بے درم و دام بکتے ہیں

شیخ بکتا ہے پیر بکتا ہے
اور بصد احترام بکتے ہیں

بک رہے ہیں خطیب شعلہ نوا
مقتدیان عظام بکتے ہیں

کونسی شے ہے جو نہیں بکتی
وانے بکتے ہیں دام بکتے ہیں

زاہدان سحر ہوئے نیلام
بادۂ خواران شام بکتے ہیں

بک گئے ذاکران خوش آواز
اور ابو الکلام بکتے ہیں

ہر قدم پر ہے گرم کاروبار
ہر روش پر عوام بکتے ہیں

اس ترقی کے دور میں ہر سمت
عہدے بکتے ہیں نام بکتے ہیں

ہو رہا ہے ہر ایک کا نیلام
شاعران کرام بکتے ہیں

اللہ اللہ یہ تاجری کا عروج
پیشوا اور امام بکتے ہیں

کاڈکو اور زنجی بیرس کے
جام بکتے ہیں عام بکتے ہیں

گرم بازار ہے سیاست کا
جس میں سب خاص و عام بکتے
ہیں

پہلے کچھ امتیاز تھا لیکن
اب حلال و حرام بکتے ہیں

ہو رہا ہے ہر ایک کا سودا
گل رخ و لالہ فام بکتے ہیں

ہر مرحلہ سخت پھر آسان ہو گیا
یعنی علاج تنگی دامان ہو گیا

متروکہ جائیداد کو ہتھیار کے حکم دیں
فضل خدا سے مالک ایوان ہو گیا

اللہ رے سیاست دوراں کے فیض سے
نتھو میاں بھی صاحب فرمان ہو گیا

سونے کے بھاؤ بکنے لگی خاک کوئے یار
اس کے طفیل عیش کا سامان ہو گیا

ملت کے غم میں ان دنوں صاحب فراش ہے
کہتے ہیں نور دین کو یرقان ہو گیا

بیلوں نے پایا رستم دوران کا خطاب
بھیا بھی اب تو خیر سے گل خان ہو گیا

ادرک کی ایک گانٹھ پہ چوبا بنا حکیم
اور دیکھتے ہی دیکھتے لقمان ہو گیا

کل جنگ زرگری میں پھٹی تھی فقط قبا
لو آج چاک چاک گریبان ہو گیا

چھائی ہوئی ہے مرکز شادی پہ خامشی
شوق عروس ہدیہ طوفان ہو گیا

فتو نے مکر و حیلہ سے پایا بڑا مقام
الفو بصد فریب الف خان ہو گیا

کشیری

آمادہ پیکار ہیں جرار کشیری
 آزادی کامل کے طلبگار کشمیری
 آتا ہے انہیں سیل حوادث سے الجھنا
 دبتے نہیں باطل سے جگر دار کشیری
 ہیں موئے مبارک کے تقدس کے محافظ
 لاریب کہ ہیں پیکر ایثار کشیری
 الحاد کے طوفان میں اسلام کے داعی

ظلمت میں ہیں انوار کا مینار کشیری

جنگاہ میں ہر چند یہ بے تیغ و تبر ہیں
 پہ شوق شہادت سے ہیں سرشار کشیری
 ہاں نرضہ کفار میں بھی گرم عمل ہیں
 جاں دار جگر دار وفادار کشیری
 جا کر کوئی بھارت کے مہابیروں سے کہہ دے
 ہر حال میں لڑنے کو ہیں تیار کشیری
 کشمیر کا ہر قریہ ہے اسلام کی میراث
 کشمیر کے ہیں مالک و مختار کشیری

سہرا

بتقریب شادی خانہ آبادی
 عزیز القدر چوہدری محمد محمود خان انجینئر
 خلف الرشید جسٹس چوہدری رحیم داد خان
 صاحب آف چوکی منگ، کوٹلی آزاد کشمیر

نظر نواز، سکوں بخش دلنشین سہرا
 حیات تازہ کی تمہید عبریں سہرا

نئی افہانے لیل و نہار کا ضامن
 فروغ مہر و مساوات کا نگین سہرا

خوشا کہ عارض محمود کا حسین زیور
 مسرتوں کے شب و روز کا امیں سہرا

نئی : امنگوں نئے دلولوں کا دیباچہ
 سرور و کیف کی روداد احریں سہرا

نعت

اے کہ تیرے فیض سے قائم ہے نظم بحر و بر
اے کہ تیری ذات ہے سرمایہ قلب و نظر

عارض ہستی کی رونق دیدہ ہستی کا نور
ساقی تسنیم و کوثر قاسم حور و قصور

باعث تخلیق عالم واقف راز حیات
محرز جود و سماء آس آپ فخر کائنات

دائمی فطرت شہنشاہ امم مولائے کل
مخبر صادق امام مرسلان ختم الرسل

خواجہ کونین نور لم یزل سرکار دیں
پیکر لطف و عنایت رحمۃ اللعالمین

دل رحیم کی خواہش کا آئینہ بردار
اور اقرباء کے خیالات کا نگلیں سرا

سراپا حسن سراپا جمال موج طرب
عروس زیت کا دمساز مرمریں سرا

نبی بنے کے ہم ربط و ضبط کامل
خلوص و پیار کا پیمانہ بالیقین سرا

عزیز بہنوں کے جذبات کا علمبردار
برادروں کی تمناؤں کا نگلیں سرا

چچا کے قلب کی دھڑکن پدر کی آنکھ کا نور
قلوب ماں کے لئے راحت جبیں سرا

ضیاء نے گوندھا ہے گہمائے شعر معنی سے
حریف لالہ و زرگس ہے عبریں سرا

داستانِ غم سنائیں کس کو سرکارِ عرب
گل ہیں پژمرده چمنِ مجروحِ انساں جاں بلب

عظمتِ دینِ مبین ہے آجِ مغموم و ملول
حیف کہ مرجھا گئے ہیں امن و عافیت کے پھول

شرم آتی ہے تجھے کہتے ہوئے کیسے کہوں
عارضِ ملت ہے مولا آجِ وقفِ خاک و خون

کاروانِ قوم کو منزل سے بھٹکایا گیا
ارضِ پاکستان کی عظمت کو دھندلایا گیا



ضیاء الحسن بنیادی طور پر صحافی ہیں۔ صحافتی رنگ انکی سنجیدہ اور مزاحیہ شاعری پر بہر طور غالب ہے۔ میونسپل کمیٹی اور انکی کارکردگی، حفظان صحت کی صورت حال، مہتری، چیئر مین بلدیہ بننے کی آرزو، اسمبلی ممبر اور پھر وزارت کے خواب، انتخاب اور انتخابی مہم، معاشرتی اخلاقیات، پامال ہوتی ہوئی معاشرتی قدریں، انسانی رویے، دولت اور ثروت کے معیار، وہ مختلف موضوعات ہیں جن پر ضیاء اکثر طبع آزمائی کرتے نظر آتے ہیں۔

پروفیسر محمد نذیر حسین

ارشاد بک سیلرز
علامہ اقبال روڈ، میرپور آزاد کشمیر